

7

Ədəbiyyat

DƏRSLİK



AZƏRBAYCAN RESPUBLİKASININ DÖVLƏT HİMNİ

Musiqisi *Üzeyir Hacıbəylinin*,
sözləri *Əhməd Cavadındır*.

Azərbaycan! Azərbaycan!
Ey qəhrəman övladın şanlı Vətəni!
Səndən ötrü can verməyə cümlə hazırlız!
Səndən ötrü qan tökməyə cümlə qadiriz!
Üçrəngli bayraqınlı məsud yaşa!

Minlərlə can qurban oldu,
Sinən hərbə meydan oldu!
Hüququndan keçən əsgər,
Hərə bir qəhrəman oldu!

Sən olasan gülüstan,
Sənə hər an can qurban!
Sənə min bir məhəbbət,
Sinəmdə tutmuş məkan!

Namusunu hifz etməyə,
Bayrağını yüksəltməyə
Cümlə gənclər müştəqdir!
Şanlı Vətən! Şanlı Vətən!
Azərbaycan! Azərbaycan!



HEYDƏR ƏLİYEV
AZƏRBAYCAN XALQININ ÜMUMMİLLİ LİDERİ

SOLTAN ƏLİYEV, BİLAL HƏSƏNOV
AYNUR MUSTAFAYEVA, SƏDAQƏT MƏMMƏDOVA

ƏDƏBİYYAT

7

Ümumi təhsil müəssisələrinin 7-ci sinifləri üçün ədəbiyyat fənni üzrə
DƏRSLİK

©Azərbaycan Respublikası Təhsil Nazirliyi



Creative Commons Attribution-NonCommercial-ShareAlike 4.0
International (CC BY-NC-SA 4.0)

Bu nəşr Creative Commons Attribution-NonCommercial-ShareAlike 4.0 International
lisenziyası (CC BY-NC-SA 4.0) ilə www.trims.edu.az
saytında əlçatandır. Bu nəşrin məzmunundan istifadə edərkən
sözügedən lisenziyanın şərtlərini qəbul etmiş olursunuz:

İstinad zamanı nəşrin müəllif(lər)inin adı göstərilməlidir.

Nəşrdən kommersiya məqsədilə istifadə qadağandır.

Törəmə nəşrlər orijinal nəşrin lisenziya şərtlərilə yayılmalıdır.

Bu nəşrlə bağlı irad və təkliflərinizi
bn@bakineshr.az və **derslik@edu.gov.az**
elektron ünvanlarına göndərməyiniz xahiş olunur.
Əməkdaşlığınıza üçün əvvəlcədən təşəkkür edirik!



7

Ədəbiyyat

Başlıqlar

Dərsliklə necə işləməli?	6
Ədəbiyyat insanı zənginləşdirən vasitədir	8

ŞİFAHİ XALQ ƏDƏBİYYATINDAN SEÇMƏLƏR

Dərzi şagirdi Əhməd (nağıll)	12
Durna teli ("Koroğlu" dastanından)	29
Xəzinəqaya əfsanəsi (tətbiq və ümumiləşdirmə)	44
Arıların qəzəbi (qiymətləndirmə materialı)	48

VƏTƏN SEVGİSİ, QƏHRƏMANLIQ SƏHİFƏLƏRİ

Səməd Vurğun. Azərbaycan	50
Eyvaz Zeynallı. Kəşfiyyatçılar	55
Mirzə İbrahimov. Azad	66
Rahil Məmməd. Qələbə müjdəsi	74
Zahid Xəlil. Sonuncu güllə (tətbiq və ümumiləşdirmə)	78
Mikayıł Rzaquluzadə. Babəkin andı (qiymətləndirmə materialı)	82

MƏNƏVİ DƏYƏRLƏR, HƏMİŞƏYAŞAR HİKMƏTLƏR

Abbasqulu ağa Bakıxanov. Hikmətin fəziləti	84
Çingiz Aytmatov. Manqurt ("Gün var əsrə bərabər" əsərindən) . .	90
Hikmət Ziya. Kərgədan və qarışqa	100
Fikrət Qoca. Anamın sözləri (tətbiq və ümumiləşdirmə)	105
Abdulla Şaiq. Usta Bəxtiyar (qiymətləndirmə materialı)	109

UŞAQ ALƏMİ, UŞAQ TALEYİ

Süleyman Sani Axundov. Nurəddin	112
Ənvər Məmmədxanlı. Qızıl qönçələr	123
Elçin Hüseynbəyli. Nəvə	131
Mir Cəlal. Bahar (tətbiq və ümumiləşdirmə)	138
Viktor Hüqo. Qavroş (qiymətləndirmə materialı)	143

TƏBİƏTƏ VURĞUNLUQ, TƏBİƏTƏ QAYĞI

Mikayıl Müşfiq. Yağış yağarkən	146
Bayram Həsənov. İki bala	150
Əliağa Kürçaylı. Qaranquş	158
İlyas Əfəndiyev. Şəhərdən gələn ovçu (tətbiq və ümumiləşdirmə)	163
Hüseyn Arif. Yaşıl işıq (qiymətləndirmə materialı)	168

İnşa və esseni necə yazmalı?	169
Layihələr üzrə iş	174
Sinifdənşəxaric oxu materialları	176
İfadəli oxuda istifadə edilən şərti işaretlər	198
Lügət	199
Qısa ədəbiyyatşunaslıq terminləri lügəti	206
Oxumağı məsləhət görürük	208

DƏRSLİKLƏ NECƏ İŞLƏMƏLİ?

İzahlarla tanış olun. Bu, yerinə yetirəcəyiniz tapşırıqlar, öyrənəcəyiniz mətnlər barədə sizdə aydın təsəvvür yaradacaqdır.

Yada salın. Mövzu ilə bağlı bildiklərinizi xatırlatmağa, maraq və istəklərinizi ifadə etməyə istiqamətləndirəcəkdir.

1 Əsəri oxuyarkən tövsiyələrə əməl etməyə çalışın. Oxuda yerinə yetirilməli olan işlər diqqətə çatdırılmışdır.

Düşünün. İlkin fərziyyələr söyləməyə, araşdırmaya və nəticə çıxarmağa yönəldir.

2 Məzmun üzrə iş. Əsərin məzmununun öyrənilməsi, zəruri bacarıqların yaradılması və tətbiqi ilə bağlı yerinə yetirilən işlər əhatə olunur.

3 Təhlil üzrə iş. Əsərin təhlili, bununla bağlı zəruri bacarıqların yaradılması və tətbiqi üzrə işlər əhatə olunur.

4 Tətbiq. Müzakirə. Yaradıcı iş. Bilik və bacarıqların tətbiqi, müxtəlif mövzularda müzakirələrin aparılması, yaradıcı xarakterli işlərin icrası üçün nəzərdə tutulmuşdur.

5 İfadəli oxuya hazırlanın. İfadəli oxu ilə bağlı tövsiyələr verilir, bilik və bacarıqlarınızın inkişafı məqsədilə tapşırıqlar təklif edilir.

I dərs

Yada salın.

- Vətənimizə həsr olunmuş hansı əsərləri xatırlayırsınız?
- Vətən mövzusunda yazılmış əsərlərdə hansı məsələlər geniş yer verilir?
- Belə əsərlərdə daha nələr haqqında oxumaq istərdiniz?

Əsəri oxuyarkən tövsiyələrə əməl etməyə çalışın.

- Şeirin ilk səkkiz bəndini oxuyun, onlarda ifadə olunmuş fikri anlamağa çalışın.
- Tanış olmayan sözlərin, ifadələrin mənasını lügətlərin, sorgu kitablarının köməyi ilə aydınlaşdırın.
- Mətnəknəri sualların üzərində fikirləşin, ilkin cavablar hazırlayın.
- Bodiu təsvir vasitələrinin müəyyənləşdirin.
- Siza tanış olan hiss, düşüncə və təsvir varsa, qeyd edin.

Düşünün, sonuncu dərsdə müzakirə edin.

Vətən mövzusunda yazılmış əsər hansı cəhətlərinə görə sevilə bilər?

Məzmun üzrə iş

1. Parta yoldaşınızla birlikdə hekayinin ilk üç parçasında müümən hesab etdiyiniz epizoddalarla başlıca fikirləri qısaltın.

Epiyod	Önləndəki başlıca fikirlər
Birinci epizod:	
İkinci epizod:	

2. Bu epizoddarda iştirak edən obrazların davranışları, emalları və nitqi-danışığı üçün səciyyəvi olan cəhətləri müəyyənləşdirib yüçəm qeyd edin. Əsərdən fikirləni təsdiq edən nümunələr seçməyin unutmayın.

III dərs

Təhlil üzrə iş

Əsərə bağlı açılmaclar

1. Matni oxuyun. Tapşırıqları yerinə yetirərək ondaçı fikirlərdən faydalanan.

Hekayədə İkinci Qarabağ savagından danışılır. Qolsğunun işlər edilməsindən böyük xidmətləri olan gərməz həşiyətgülərinə yardım yaddaşdan obrazları yaradılmışdır. Bu obrazları şəhətli səciyyələndirmək üçün onların davranışları, emal və nitqləri üçün səciyyəvi olanları xatırlaşın. Hekayənin bədii xüsusiyyətlərinin aydınlaşdırılmasına diqqət yetirin.

III dərs

Tətbiq. Müzakirə. Yaradıcı iş

1. Mövzul
a) "R.M
məv
b) "Qar
2. "Meyar
3. Taqdim
İfadəli ox
"Qolba
Deməli, b

Tətbiq. Müzakirə. Yaradıcı iş

6. Əsəri öyrəndiyiniz digər bir janra (afsana, naqıl və s.) məxsus nümunə ilə müqayisə etməkək hekaya janrında olduğunu asaslandırın. Vennən diaqramından, yaxud müqayisəcəvəldən istifadə edin.

7. Conub mövzusunda yazılmış bir əsəri nəzərdən keçirin. "Azad" hekayəsi ilə səsənən fikirləri müəyyənləşdirib müzakirə edin. (Dörsüddək "O sahilda, bu sahildə", yaxud 5-ci sınıf dörsüyündəki "Yaşayanlar görəcəkdi" şəhərinə seqə bilərsiniz).

İfadəli oxuya hazırlanın

- İfadəli oxu ilə bağlı bilik və bacarıqlarınız 7-ci sinifda dəha da inkişaf etdirilsəksiniz. Bunu üçün, ilk növbədə, darslıyinizdəki tövsiyələri straflı övnlənmə, tapşırıqları ardıcıl yerinə yetirəlməsiniz. Həmçinin bədii oxu ustalarının ifalarını dinləməyə və vaxt ayırmalısınız.

Şah Abbas car əsək | bütün İsfahani | işdən

xəbərdar elanlığı. || Ona görə tamam İsfahan
əlli da böyükden kicriy | meydandə id.||

Farraslar bir qab əfid, bir torba ərpa, bir

bağ da yonca hazır elayıb | meydannın bir

yerində qoydular.||

İfaçılıq vəzifası

Əlinən məharəti, bacarığı
barədə diniyyəclərdə
tossovur yaratınan,

Nəqşvari

Təcəübli

6 **Tətbiq və ümumiləşdirmə.** Hər bölmənin sonunda bilik və bacarıqlarınızın tətbiqinə, ümumiləşdirilməsinə geniş imkan yaradan dərs nəzərdə tutulmuşdur. Bölməyə uyğun seçilmiş bir əsərin oxusu (bu, dərsə qədər həyata keçiriləcəkdir), məzmununun öyrənilməsi, təhlili və s. üzrə işlərin **müstəqil** yerinə yetirilməsi əhatə olunur.

TƏTBIQ VƏ ÜMUMİLƏŞDİRİMƏ

Müstəqil iş Əsərin oxusu, məzmunu üzrə iş

1. **Kiçik gruppular yaradın.** Nəzərə alın ki, hər qrup hekayənin bir parçasının üzərində işləyəskdir.
2. Aşağıdakı vəzifələri qrup daxilində bölüşüb **icra edin**:
a) Birinizi hekayədən qrupunuz üçün ayrılmış parçanı digər qruplara mane olmamlaqa ucadan oxuyun.
b) Digəriniz oxunmuş parçadakı asas fikirləri ümumiləşdirərək iki-üç cümlə ilə ifadə edin.

7 **Qiymətləndirmə materialları.** Bölmələrin sonunda həyata keçirilən kiçik summativ qiymətləndirmə üçün nəzərdə tutulmuşdur.

QİYMƏTLƏNDİRMƏ MATERIALI

8 **Layihə üzrə iş.** Layihələr müxtəlif mənəvbələrlə müstəqil iş, yaradıcı fəaliyyət üçün təklif edilmişdir.

LAYİHƏLƏR ÜZRƏ İŞ

I yarımlı

Unutmayın!

Dərslikdəki cədvəllərdə qeydlər etməyin.
Həmin cədvəlləri dəftərinizdə, iş vərəqlərinində çəkərək cavabları orada yazın.

Ədəbiyyat insanı zənginləşdirən vasitədir

Əziz şagirdlər!

Siz artıq xeyli bədii əsərlə: əfsanə, nağıl, dastan, hekayə və s. ilə tanışsınız. Bu əsərlər insanın həyatı, onun arzu və düşüncələri, hissləri, eləcə də təbiət, heyvanlar, quşlar aləmi barədə təsəvvürlərinizi daha da zənginləşdirib. Həmin əsərləri oxuduqca doğma vətənimiz haqqında, xalqımızın taleyi və mənəvi dəyərləri barədə məlumatınız genişlənib.

Aşağı siniflərdə, həmçinin bədii əsərlərin oxusu, təhlili, qiymətləndirilməsi ilə bağlı bacarıqlara yiylənmişsiniz. Siz bədii əsərləri müxtəlif formalarda oxumağı öyrənmişsiniz. Onların məzmununu yiğcam, geniş və yaradıcı nağıl etməkdə çətinlik çəkmirsiniz. Bu və ya digər əsərin janrını, mövzusunu, ondakı başlıca fikri – ideyanı, qəhrəmanların xarakterindəki mühüm cəhətləri, epitet, bənzətmə, mübaliğə, bədii sual kimi təsvir və ifadə vasitələrini müstəqil müəyyənləşdirmək bacarığına da yiylənmişsiniz. Müxtəlif mövzularda yiğcam inşa, esse yazmaq da artıq sizin üçün çətin deyildir. Bu bacarıqlarınızı VII sinifdə daha da dərinləşdirəcək, bədii əsərin təhlili, ondakı mühüm problemin aydınlaşdırılması və s. bağlı yeni bacarıqlara yiylənəcəksiniz. Eləcə də yeni janrlar, bədii təsvir və ifadə vasitələri ilə tanış olacaq, onların dəyərləndirilməsi üzrə zəruri bacarıqlar qazanacaqsınız.

Bunun üçün əvvəlki siniflərdə olduğu kimi, bədii ədəbiyyatın mühüm mövzuları üzrə yazılmış əsərləri oxuyacaq, araşdıracaq, onlara münasibət bildirəcəksiniz. Vətən, təbiət, xalqımıza xas olan mənəvi dəyərlər, yaşlılarınızın həyatı, taleyi və s. mövzularda olan bu əsərlər əvvəl öyrəndiklərinizdən məzmunca fərqlənir. İndi digər sənətkarların həmin mövzulara necə münasibət bəslədiklərini aydınlaşdıracaq, öyrəndikləriniz barədə öz fikir və mülahizələrinizi bildirəcəksiniz.

Səməd Vurğun, Mehdi Hüseyn, Ənvər Məmmədxanlı, İlyas Əfəndiyev və digər qüdrətli sənətkarların bədii fikir və düşüncələri ilə tanış olacaq, onların həmsöhbətinə çevriləcəksiniz.

Unutmayın ki, bir çox görkəmli sənətkarlar insan həyatında bədii ədəbiyyatın rolunu yüksək qiymətləndirmiş, özlərində olan ən yaxşı cəhətlər üçün kitablara borclu olduqlarını söyləmişlər. Nizami Gəncəvi bədii əsəri insana gözəl hisslər aşışlayan, onu zənginləşdirən xəzinəyə bənzədərək yazırıdı:

Dünyada nə qədər kitab var belə,
Çalışıb, əlləşib gətirdim ələ.
Axtardım, aradım, sonra da vardım,
Hər gizli xəznədən bir dürr çıxardım.

Lakin bədii əsərdən bəhrələnmək, “gizli xəzinədən dürr çıxarmaq” üçün oxucu əsəri diqqətlə oxumalı, onun üzərində dönə-dönə düşünməli, nəticə çıxarmalıdır.

Bədii əsəri anlayaraq mütaliə edən insanın təkcə hissləri yox, ağlı, düşüncəsi də zənginləşir. Əsərdəki əhvalat və hadisələr diqqətli oxucunun qəlbinə güclü təsir edir, onda vətənpərvərlik, mübarizlik, insanpərvərlik, xeyirxahlıq, əməksevərlik, təbiətə məhəbbət kimi ali hisslərin yaranmasına səbəb olur. Əsərləri mütaliə etdikcə təcrübəsi çoxalan oxucunun hissələri daha zərif və davamlı olur. Bədii nümunələrdəki dərin mənəni, gözəlliyi duyan, onu qiymətləndirməyi bacaran oxucu həyatda gördüklerinə də laqeyd qalmır, fəal münasibət bildirir.

Azərbaycan torpaqlarının qəsbkarlardan azad edilməsi uğrunda döyüslərdə şəhid olan əsgərlərimizin çantasından Xəlil Rzanın şeir kitabları tapılmışdır. Xalqımızı düşmənlə ölüm-dirim mübarizəsinə, son qələbə döyuşlərinə səsləyən bu kitablar əsl sənət əsərinin tərbiyəvi gücünü bir dəha sübut edir.

Abdulla Şaiqin “Köç” hekayəsinin mütaliəsi zamanı oxucu doğma yurdun təbiəti haqqında biliklərə yiyələnir, təbiətə qayğıkeş münasibətin zəruriliyini dərk edir.

Bədii əsər insanda yalnız gözəllik hissini inkişaf etdirmir, həm də onun həyat təcrübəsini artırır. Yaxşı oxucu həyatda şahidi olduğu hadisələri başa düşməkdə, başqalarının davranış və əməllərinə düzgün qiymət verməkdə çətinlik çəkmir.

Bədii ədəbiyyat cəmiyyət, təbiət, heyvanlar, quşlar aləmi haqqında məlumatla zəngin olur. Diqqətli oxucu bədii əsərdən çox şey öyrənir, biliklərini daim genişləndirir. Oxuduqları onun düşüncələrinə, qəlbinə təsir edir, onu kamilləşdirir, səhv addım atmaqdan çəkindirir.

Çox mütaliə edən, faydalı kitablar oxuyan insanın nitqi daha aydın və səlis olur, söz ehtiyatı zənginləşir. O, xalqımızın söz xəzinəsinə dərindən bələd olmaqla öz fikirlərini aydın, anlaşılıqlı çatdırmaqdə çətinlik çəkmir.

Həm şifahi, həm də yazılı ədəbiyyat xalqımızın mənəvi sərvətidir. Bu sərvətə dərindən bələd olmaq, ondan bəhrələnmək həmişə vacibdir. Beləliklə, ədəbiyyatımızı yuxarı siniflərdə də öyrənəcək, yeni bacarıqlara yiylənlənəcəksiniz.

Araşdırın

Fikirləşin

Cavab verin

1. Bəzi mövzuların bədii ədəbiyyat üçün dəyişməz, daimi olmasının səbəbini necə izah edərsiniz?
2. Sizcə, bədii ədəbiyyat oxucuya nə zaman güclü təsir edir?
3. Bədii ədəbiyyat vasitəsilə hansı bilikləri mənimsemisiniz?
4. Ədəbiyyat dərslərində hansı bilik və bacarıqlara yiyləlmisiniz?

Tətbiq

Müzakirə

Yaradıcı iş

“Bədii ədəbiyyat insana hansı həyati bacarıqlara yiyləlməkdə kömək edir?” mövzusunu müzakirə edin.

Evdə iş

Kitabxananadan və ya internetdəki mənbələrdən istifadə etməklə görkəmlı sənətkarların, tanınmış şəxsiyyətlərin bədii ədəbiyyatın insan həyatındaki rolü barədə fikirlərindən nümunələr toplayın.

ŞİFAHİ XALQ ƏDƏBİYYATINDAN SEÇMƏLƏR

Şifahi xalq ədəbiyyatının ayrı-ayrı janrları ilə tanışsınız. Aşağı siniflərdə atalar sözləri, tapmacalar və s. janrları öyrəndiniz.

Beşinci sinifdə əfsanə və nağıllarla daha ətraflı tanış oldunuz. Altıncı sinifdə isə şifahi xalq ədəbiyyatının dastan janrı haqqında xeyli məlumat əldə etdiniz.

Şifahi xalq ədəbiyyatı ilə tanışlığınız yeddinci sinifdə də davam edəcəkdir. Nağıl və dastan janrlarına məxsus yeni cəhətlərlə tanış olacaq, onların öyrənilməsi ilə bağlı fərqli bacarıqlara yiyələnəcəksiniz.



1



DƏRZİ ŞAGİRDİ ƏHMƏD

(ixtisarla)

I dərs

Yada salın.

- Əvvəller oxuduğunuz, eşitdiyiniz nağılların adını, onlardakı mühüm hadisələri, qəhrəmanları xatırlayın.
- Nağıl janrına məxsus hansı cəhətlər yadınızdadır?

Əsəri oxuyarkən tövsiyələrə əməl etməyə çalışın.

- İlk dörd parçanı oxuyun. Bunu fərdi səssiz oxu şəklində, yaxud səslü oxunu dinləməklə yerinə yetirə bilərsiniz.
- Mətnkənarı suallara diqqət edin, cavabları üzərində fikirləşin, bu, mətni başa düşməyinizi kömək edəcəkdir.
- Tanış olmayan sözlərin mənasını lügətlərin, sorğu kitablarının köməyi ilə aydınlaşdırın.
- Bədii təsvir vasitələrini müəyyənləşdirin.

Düşünün. Sonuncu dərsdə müzakirə edin.

Nağılların çox sevilməsinin, uzunömürlü olmasının səbəbini nədə görürsünüz?

- Nağıl janrı üçün yeni nə müşahidə etdiniz?

1

Hamam-hamam içində, xəlbir saman içində, dəvə dəlləklik elər, köhnə hamam içində. Qarışqa şıllaq atdı, dəvənin budu batdı, milçək mindik, çay keçdi, yabaynan dovgə içdi...

Sizə kimdən xəbər verim, şah oğlu Şah Abbasdan.

- Şah Abbas haqqında nə bilirsiniz?

Günlərin bir gündündə Şah Abbas vəzir Allahverdi xana dedi:

– Çoxdandı sənnən səyahətə çıxmırıq, gəl bir dərvişlibas olub çıxaq mahala, görək, nə var, nə yox.

Hər ikisi libaslarını çıxardıb bir dəst dərviş libası geydi, hərəsi əlinə bir ağac, bir kəşkül alıb, “Ya Əli, səndən mədəd!” deyib çıxdılar İsfahan şəhərinə. Burda da meydan qurub başladılar oxumağa. Deyirlər ki, Şah Abbasın çox gözəl avazı varmış. Bir dərzi şagirdini çağırıb dedi:

– Get o dərvişlərə söylə ki, ustam deyir, məclislərini qurtarandan sonra mənə qonaqdılar.

Şagird o saat baş üstə deyib özünü dərvişlərə yetirdi, ədəbnən salam verib dedi:

– Baba dərviş, ustam deyir ki, bu gecəni mənə qonaqdılar, başqasına dil verməsinlər...

Axşam dərvişlər geldilər. Salam verib içəri daxil oldular. Sonra başladılar söhbətə. Bunlar söhbət eləyirdilər, şagird də əlində iş görürdü.

Birdən ustası gördü ki, şagird yuxulayıb. Şagirdin adı Əhməd idi. Usta Əhmədi dürtmələyib durğuzdu, dedi:

– Ədə, zalim oğlu, nə yatırsan, gecə qurtarmadı ki?

– Usta, sən məni niyə oyatdın? İş qaçmırkı ki, işi bir saat sonra da hazır edə bilərdim, – deyə Əhməd cavab verdi.

Usta dedi:

– Oğul, indi oyadanda nə olar, nəyin ziyana getdi?

Şagird qəmgin-qəmgin dedi:

– Usta, doğru deyirsən, bir şeyim ziyana getməyib, ancaq bir yuxu görürdüm, heç olmayan kimi. O yuxum yarımcıq qaldı, ona heyif silənərəm.

– Oğul, o necə yuxu idi ki, ona heyif silənirsən?

– Usta, hər nə buyursan, onu yerinə yetirməyə hazırlam, amma o yuxunu demərəm.

Usta da, dərvişlər də təəccüb eləyib, bir-birinin üzünə baxdılar. Usta o saat başa düşdü ki, qonaqlar da bu yuxunu bilmək isteyir.

Usta və dərvişlər nə qədər yalvardılar, olmadı. Başladılar onu dilə tutmağa. Yenə Əhməd dedi, demərəm ki demərəm.

– Usta, demir, qoy deməsin, sən də heç üstünü vurma.

Xülasə, dərvişlər ustaya xudahafizləşib düşdülər yola. Küçəyə çıxan kimi Şah Abbas

Allahverdi xana dedi:

– Vəzir, gərək Əhmədin yuxusunu biləm.

Şah Abbas taxta çıxan kimi əmr elədi ki, filan yerdə bir dərzi var, onun Əhməd adlı bir şagirdi var, bu saat həmin Əhmədi mənim hüzuruma gətirin.

İki fərraş özünü yetirdi həmin dərzinin dükanına. Əhmədi götürüb Şah Abbasın divanxanasına tərəf yönəldilər.

- “Başqasına dil verməsinlər” ifadəsinin mənasını necə başa düşdünüz?

2

Bəli, Əhmədi gətirdilər şahın hüzuruna.

Şah Abbas gülə-gülə dedi:

– Oğul, mən eşitmışəm, sən bir yuxu görübən, heç kimə demir-sən. Söylə görüm, o yuxu nədi?

Əhməd cavab verdi:

– Qibleyi-aləm sağ olsun, mən əhd eləmişəm ki, o yuxunu heç kimə deməyim.

Şah Abbas nə qədər çox dedi, Əhməd o qədər az eşitdi. Şah Abbas axırda qəzəblənib çığırdı:

– Cəllad gəlsin, bu haramzadanın boynunu vursun!

Cəllad yapışdı Əhmədin yaxasından, istədi aparsın, vəzir Allahverdi xan Şah Abbasın qulağına dedi:

– İndi bunu öldürsən, yuxunu bilməyəcəksən. Yaxşısı budur ki, Əhmədi bir yaxşıca döydürüb göndərək zindana. Orada ağıllanar.


Şah Abbas cəlladı azad eləyib, üzünü tutdu Əhmədə:

– Ey Əhməd, hələlik mən sənin qanından keçirəm. Gəl sən biryolluq o yuxunu aç.

– Qibleyi-aləm sağ olsun, əmr sizindi, mən deməyəcəyəm.

Şah bu cavabı eşidən kimi əmr elədi, bir dəstə çubuq, bir şallaq gətirdilər. Əhmədi döyməyə başladılar. Əhməd heç cinqırını da çıxarmadı. Şah Abbas gördü, Əhməd lap çubuq altında ölsə də, bir söz deməyəcək. Əmr elədi, Əhmədin əl-qolunu açdılar, üzünü tutub zindanbana dedi:

– Apar, bunu sal mənim xüsusi zindanıma.



Əhmədi zindana salan kimi biçarə ayaq üstə dura bilməyib, tirtap uzandı yerə. Ayağının, bədəninin sızıltısından dayana bilməyib başladı hönkür-hönkür ağlamağa.

Şah Abbasın bir qızı var idi. Adına Pəri Soltan deyərdilər. Pəri Soltanın evi zindana bitişik idi. O gördü zindandan ağlamaq səsi gəlir. Yanındakı qaravaşdan soruşdu:

– Ay qız, quldan, kənizdən atam kimi zindana saldırıb? Zindandan qulağıma ağlamaq səsi gəlir.

Qaravaş dedi:

– Xanım, zindana bir oğlan salıblar, bilmirəm kimdi, vallah, deyirsən, Yusifdi, qəbir-dən qalxıb, özü də 18–19 yaşında.

Xülasə, qaravaş Əhmədi o qədər tərif elədi ki, Pəri Soltan görməzdən, bilməzdən Əhmədə aşiq oldu. Qız dedi:

– Dur gedək, bir özüm ona baxım.

Pəri Soltan Şah Abbasın gözünün ağı-qarası təkcə övladıydı. Özü də elmlı, kamallı bir qız idi. Bir sözlə, elmiyinən gözəlliyi bərabər idi. Pəri Soltan özünü zindanın qapısına yetirdi. Deşikdən içəri baxıb nə gördü? Gördü, vallah, bir oğlan uzanıb zarıldayır, deyirsən, Yusifdi, qəbirdən çıxıb.

Pəri Soltan Əhmədi görən kimi aşiqi-şeyda olub, az qaldı ürəyi getsin, üzünü qaravaşa tutub dedi:

– Ey qaravaş, ehsən sənin zehninə. Ancaq mən nə təhər eləyim ki, bu oğlan barədə bir əhval bilim, görüm bu kimdi, nəcidi, nə üçün zindana salınıb? Bunları bilsəm, qalanı asandı.

3

Qaravaş tez getdi zindanbanı çağırmağa. Zindanban dinməz-söyləməz düşdü qaravaşın dalınca.

Xanım özünü acıqlı göstərib dedi:

– Bu kimdi, bunun günahı nədi? Bunu bura kim saldırıb?

– Əgər xatırınız istəyirsə, bu saat buyurun, qapını açım, özünüz zəhmət çəkib danışdırın, ya da istəyirsiniz, mən özüm öyrənib sizə xəbər verim.

Pəri Soltan şad olub dedi:

– Elə gəlmışkən yaxşı olar ki, özüm bir əhval bilim, bir də day sonraya qalmasın.

– Əmr sənində, nə cür istəyirsən, elə də olsun.

Zindanban açarı çıxartdı, qapını açdı, xanım, qaravaş içəri daxil olub, qapını örtdülər. Zindanban çəkilib bir tərəfdə durdu.

Qapının səsinə Əhməd çevrilib gördü, paho, budu bir cüt nazənin sənəm gəlir, deyirsən, on dörd gecəlik aydı, buludun altından çıxıb.

• Nağıllara məxsus hansı cəhətləri müşahidə etdiniz?

Qızlar ona yaxınlaşıb salam verdilər.

Əhməd zəndlə baxıb yəqin elədi ki, xeyr, bunlar nə huridi, nə də pəridi, lap insandı ki var.

Pəri Soltan xanım gülə-gülə Əhmədə dedi:

– Oğlan, adın nədi?

– Xanım, mənim adım Əhməddi, özüm də filan dərzinin şagirdiyəm. Bizə görə nə qulluğunuz var?

– Əhməd, hələ qulluq sonrakı məsələdi. Sən bir dərzi şagirdi, fağır adamın birisən. Mənə düzünü de görüm, səni bura nə üçün salıblar?

Əhməd bütün əhvalatı başdan-ayağa Pəri Soltana nağıl elədi.

- “Ürəyi şan-şan olmaq” ifadəsini necə başa düzürsünüz?

Pəri Soltan əhvalatı Əhməddən eşidəndə ürəyi şan-şan olub dedi:

– Əhməd, niyə yuxunu açıb biryolluq canını qurtarmırsan?

Əhməd dedi:

– Xeyr, xanım, ölsəm, yenə də yuxunu açmayıacağam. Açısaydım, elə əvvəldən açardım.

Pəri Soltan Əhmədin bu kişiliyinə təəccüb eləyib, öz ürəyində “afərin” dedi. Məhəbbəti ona bir idisə, min oldu.

...Hər gün Pəri Soltan Əhmədə baş çəkir, yemək göndərir, davadərmanla yaralarına məlhəm qoydururdu.

Əhməd Pəri Soltanın bu rəftarına məəttəl qalmışdı. Day yazıq nə bilirdi ki, Pəri Soltanın ürəyində nə var?

Bir gün zindanban izin alıb dedi:

– Xanım, zindanın dibindən sarayın otaqlarından birinə qapı açaram. Bu yazıçı ora apararıq. Yaralarına məlhəm qoymaq, sağaltmaq orda daha rahat və asan olar.

Pəri Soltan bir qədər fikirləşib dedi:

– Onda sən qapını aç.

İki saat tamam olmamış zindanban qapını açıb hazır elədi.

Pəri Soltanla qaravaş hərəsi bir tərəfdən Əhmədin qoluna girib apardılar o biri otağa. Əhmədin bədəninə təzədən məlhəm qoyub yaxşıca sarıdılar.

Pəri Soltan dedi:

– Əhməd, mən Şah Abbasın qızı Pəri Soltanam, bura da mənim otaqlarımdan biridi.

Əhməd yeyib-içib günü-gündən gözəlləşirdi. Pəri Soltanın da məhəbbəti günü-gündən artırdı.

4

Elə bu vaxt Firəng padşahından Şah Abbasa elçi gəlib qızı Pəri Soltanı oğluna istədi. Şah Abbas razı olmayıb, elçini geri qaytarıldı. Bir neçə gün keçmişdi, səhər durub gördülər nə? İsfahanın dörd tərəfini qoşun bürüyüb. Firəng padşahının vəziri Şah Abbasın yanına adam göndərib dedi:

- “Yoxsa sənin torpağını at torbasında daşıdaram” cümləsində hansı fikir ifadə olunub?

– Mən Firəng padşahının vəziriyəm, gəlmışəm qızının elçiliyinə. Əgər verməsən, mən qırx cavan oğlanla cavan qız gətirmişəm. Onların qırxi da bir boyda, bir sıfətdə, bir yaşıda. İyirmisi oğlandı, iyirmisi də qızdı.

Elə bir adam tap ki, onlara əl vurmamış, oğlanları, qızları bir-birindən ayırsın. Yoxsa sənin torpağını at torbasında daşıdaram.

Şah Abbas vəziri, vəkili yiğib məsləhət istədi. Hərə bir söz dedi. Axırda Allahverdi xan izin alıb dedi:

– Qibleyi-aləm sağ olsun, biz dava eləməmiş, qan tökməmiş, qızımızı kəcavəyə qoyub yeddi illik bacı-xəracnan Firəng padşahının oğluna göndərə bilmərik. Namussuz yaşamaqdansa, namuslu ölmək daha əfzəldi.

Hələlik dava eləyib naħaq qan tökməyək, görək bu qıznan oğlanları tanıyan bir adam tapa bilərikmi? Əgər bu yolnan qurtarmasaq, onda ölüncən vuruşarıq. Pəri xanımı aparsalar da, qoy biz öləndən sonra aparsınlar.

Hamı – əyan-əşrəf vəzir Allahverdi xanın rəyini bəyənib “əhsən” dedi. Şah Abbas car çəkdirdi, nə qədər İsfahanda adam var idi, böyükdən kiçiyə yiğdılardı divanxananın qabağına. Hamı öz baxtını sınamaq istədi, amma heç bir nəticə hasil olmadı.

Şah Abbas zindanbanı çağırtdırıb, Əhmədi istədi. Vəzir Allahverdi xan əhvalatı Əhmədə nağıł etdi. Əhməd dedi:

– Qibleyi-aləm, mən bu məsələni açmazdım, çünkü məni naħaqdan çox incidibsən, amma yenə də qeyrətim yol vermir. Mən bu bələni İsfahan şəhərinin üstündən rədd edəcəyəm, ancaq bir şərtనən. Gərək qızın Pəri xanımı mənə verəsən, ondan sonra bu məsələni açam.

Şah Abbas Əhmədi bir qədər o yana-bu yana çəkib, axırda razı oldu. Əmr elədi Əhmədə faxır libas geyindirdilər, məclis qurulub Pəri xanının şərbətinə içirdilər. Ondan sonra Əhməd durub Şah Abbasa təzim edib, ərz elədi:

– Şah sağ olsun, indi buyur, həmin cavanları da, Firəng padşahının vəzirini də qonaq çağırırsınlar. Mən orda oğlanların qızları bir-birindən ayıräram. Özü də əl suyunu mən özüm hazırlayıb, özüm də tökəcəyəm.

5

Əhməd zindanbanla qayıtdı zindana. Ertəsi gün meydana gəlib o saat qaydaynan suyu hazır elədi. Ondan sonra həmin qırx cavanı düzdü evin bir tərəfinə. Vəzir Allahverdi xanı qoydu bu qırx adam oturan cərgənin başına, əl suyunu tökməyə başladı.

Elə ki su vəzir Allahverdi xanın əlinə dəydi, gördü su istidi, ancaq ar eləyib əlini çəkmədi. Elə ki oğlanlara növbə yetişdi, onlar da əllərini çəkmədilər. Amma qızların əllərinə su düşən kimi əllərini çəkdilər. Hər kim əlini çəkdi, o saat Əhməd onu durğuzub Firəng padşahının vəzirinin cərgəsində oturdurdu. Belə-belə qızların iyirmisi də seçilib, o biri tərəfə getdilər. Qurtarandan sonra üzünü Allahverdi xana tutub dedi:

– Xan, sənin başındakılar kişidi.

Firəng padşahının vəzirinə dedi:

– Sənin başındakılar isə qızlardır.

Qonaqlar çörəklərini yeyib, suyu süzülmüş kimi düşdülər yola.

Bunlar o yana gedən kimi Şah Abbas Əhmədi çağırtdırıb dedi:

– Qızımın nişanlısına, bu öz yoluynan, dustaqsan, bu da öz yoluynan, indi söylə görüm, yuxu nə idi?

– Şah sağ olsun, mən də köhnə Əhmədəm, öz yolumnan gedirəm, nə bilirsən elə.

- Şah Abbasın Əhmədlə bu rəftarı sizdə hansı hiss və düşüncələr yaratdı?

Şah Abbas Əhmədi bir yaxşı döydürüb, nişan paltarını da qoltuğuna verib yenə göndərdi zindana.

Pəri Soltan Əhmədin bədəninə məlhəm qoyub sarıldı. Bunları burada qoyum, sizə kimdən xəbər verim, Firəng padşahından. O, əhvalatı bilib oğluna dedi:

– Heç fikir eləmə, bu dəfə elə bir şey göndərərəm ki, daha onu açan olmaz.

Firəng padşahı bir kağız da öz dilindən Şah Abbasa yazdırıb, üç at da vəzirə verib, yenə İsfahana qaytardı. Vəzir naməni götürüb Şah Abbasın hüzuruna gəldi.

Şah Abbas da Allahverdi xana işaret elədi ki, naməni oxusun. Vəzir Allahverdi xan naməni ucadan oxumağa başladı: "Ey Şah Abbas, bu naməsənə çatan kimi ya qızın Pəri Soltanı kəcavəyə qoy, yeddi ilin bacı-xəracıynan və cehizləriyinən mənim oğluma göndər; ya da üç at göndərmışım, üçü də bir boyda, bir buxunda, bir rəngdə, bir çəkidə. Onlardan biri biryاشardı, biri ikiyaşardı, biri də üçyaşardı. Tanıyarsan görüm, biryasher hansıdı, ikiyaşar hansıdı və üçyaşar hansıdı. Əgər bunları yerinə yetirə bilməsən, o vaxt hazır ol, davamız davadı. Sənin üstünə o qədər qoşun töküm ki, göydə ulduzların sayı olsun, qoşunun sayı olmasın".

Şah Abbas üzünü tutdu elçilərə və dedi:

– İndi siz azadsınız, üç gündən sonra sizə cavab verərik.

6

Firəng padşahının vəziri getdi. Şah Abbas üzünü məclisə tutub dedi:

– Söyləyin görək, nə tədbir etməliyik.

Şah Abbas Firəng padşahının vəzirinə xəbər göndərdi ki, biz atları taparıq, əgər tapmasaq, davamız davadı. Sizə verən Allah bizə də verər...

Atlar çəkdirildi meydana. Bütün İsfahanın əhli üç günün müddətində bir-bir ata baxıb baş aça bilmədilər. Axırda vəzir Allahverdi xan izin alıb dedi:

– Qibleyi-aləm, biz niyə belə fikrə gedirik? Əhmədi gətirək, o buna, bəlkə, əlac elədi.

Zindanban Əhmədi götürüb gəldi. Əhməd dedi:

– Qibleyi-aləm sağ olsun, mən bu işi düzəldərəm, amma yenə də bir şərtim var. Pəri xanımla kəbinimizi kəsdirin...

- Şah Abbasın "Əhməd ölü, sözündən dönməz" qənaətinə gəlməsinə səbəb nə idi?

Şah Abbas bildi ki, Əhməd ölü, sözündən dönməz. Buna görə Əhməd tərəfdən vəzir Allahverdi xan, Pəri Soltan tərəfdən də vəkil Şah Abbas özü oldu. Kəbin kağızına hər iki tərəf qol çəkib öz möhürü ilə möhürlədi.

Sonra da üləmalar qol çəkib, möhürlərini vurub kağızı Əhmədə verdilər.

Əhməd Şah Abbasa dedi:

– Qibleyi-aləm sağ olsun. Firəng padşahının adamlarına de ki, sabah tezdən atları gətirsinlər meydana. Mən də gələrəm ora. Siz də əmr eləyin, həmin yerdə bir qab süd, bir qab arpa, bir az da yonca hazır olsun. Sonra mən atları tanıyaram.

Şah Abbas car çəkib bütün İsfahani işdən xəbərdar eləmişdi. Ona görə tamam İsfahan əhli də böyükdən-kiçiyə meydanda idi. Fərraşlar bir qab süd, bir torba arpa, bir bağ da yonca hazır eləyib meydanın bir yerində qoyular. Atlar arpanı, südü və yoncanı görəndə üçü də dartınıb az qaldı mixləri çıxartsınlar. Əhməd də lap başa südü, sonra yoncanı, sonra da arpanı qoydurmuşdu.

- Atların yaşını daha hansı yolla müəyyənləşdirmək mümkündür?

Əhməd atların özünü yeyib tökməsini görəndə bildi ki, acıdlar. Ona görə əmr elədi, atları açıdlar. Üçyaşar at açılan kimi özünü saldı arpanın üstünə.

İkiyaşar at südün yanından keçib başladı yoncanı yeməyə, biryaşar at da özünü südün üstünə salıb başladı xorhaxornan içməyə.

Əhməd bunları görəndə gülə-gülə atların qabağına keçib dedi:

– Bax, arpa yeyən bu at üçyəşardi.

Ondan ötüb yonca yeyən ata yaxınlaşdı: – Bu, ikiyaşardı, – sonra süd içən atı da göstərdi, – bu da biryaşardı.

Firəng padşahının vəziri təsdiq edib dedi:

– Dündü.

Camaat bu sözləri eşidəndə yerbəyerdən hamısı Əhmədə əhsən deyib, ona dua edə-edə dağıldılardı.

Firəng padşahının vəziri yenə bikef, məlul, qoşunu da götürüb suyu süzülə-süzülə düşdü yola.

Şah Abbas yenə əmr elədi. Əhmədi falaqqaya bağladılar. Əhmədi bir yaxşı döyüb göndərdilər zindana.

7

Firəng padşahı on gün qoşuna istirahət verdi. On gündən sonra təzədən səfər tədarükü görülüb köç təbili vuruldu. Firəng padşahı gətirib vəzirə üç alma, bir də bir kağız verib dedi:

– Bunları Şah Abbas'a verərsən.

İsfahan əhli Firəng qoşununu gördü, o saat bildilər ki, iş nə üzdədi. Elçi kağızı Şah Abbas'a çatdırıldı:

“Ey Şah Abbas, bu namə sənə çatan kimi qızın Pəri Soltanı yeddi ilin baci-xəracıyla və cehiziylə göndərərsən mənim oğluma. Əgər göndərməsən, ya gərək bizlə dava edəsən, ya da sənə üç alma göndərirəm. Biri bu ilki, biri bildirki, biri də inişlikdi. Taparsınız görüm, inişlik hansıdı, bildirki hansıdı və bu ilki hansıdı”.

Üç gün idi ki, İsfahan əhli gəlib almaya baxırdı. Şah Abbas üzünü tutub vəzir Allahverdi xana dedi:

– Vəzir, ta mənim torpağında bir şəxs qalmayıb bu sirri açıb düşməni bizim başımızdan rədd eləsin?

Vəzir Allahverdi xan cavab verdi:

– Şah, yenə bir nəfər var, o bu işə çarə edər. O da Əhməddi.

– Əgər biz bu dəfə də Əhmədi gətirsək, o deyəcək, gərək qızın toyunu

• Şah Abbas haqq qazandırmaq olarmı? eləyib mənə verəsən, ondan sonra mən almaları tapım. Mən də ki qızımı dərzi şagirdinin birinə verə bilmərəm.

Padşahlar içində rüsvay olub, başım aşağı olar.

Vəzir Allahverdi xan gülüb dedi:

– Qibleyi-aləm sağ olsun, Əhməd kimi bir ağıllı, qoçaq oğlanla qohumluq adama başsağılığı deyil, başucalığı gətirər.

Şah Abbas gülə-gülə dedi:

– Vəzir Allahverdi xan, əhsən sənin dediyinə, sən düz deyirsən. Əmr elə, Əhmədi gətirsinlər, lap özü deməsə də, Pəri Soltanı verəcəyəm ona. Onu nahaqdan döyüb çox incitmişəm.

Vəzir Allahverdi xan o saat sıfariş elədi zindanbana:

– Əhmədi izzəti-calalnan gətir hüzura.

Zindanban Əhmədi gətirdi. Şah Abbas üzünü Əhmədə tutub dedi:

- Şah Abbasın bu sözleri onun hansı niyyətini ifadə edir?

– Arvadın Pəri xanımı Firəng padşahı istəyir, özü də üç alma göndərib: biri builkı, biri bildirki, biri də inişlikdi. Gərək onları tanıyan.

Yoxsa ya Pəri Soltan xanımı aparacaqlar, ya dava eləyəcəklər. İndi o almaları tanıya bilərsənmi?

Əhməd ədəblə dedi:

– Bəli, qibleyi-aləm sağ olsun, tanıyaram, ancaq gərək əvvəlcə toy edib Pəri xanımı mənə tapşırasınız, ondan sonra almaları tanıyaram.

Şah Abbas gülüb dedi:

– Sən deyən olsun.

Bütün İsfahanı çıraqban eləyib qırx gün, qırx gecə toy eləməyə başladılar. Qırx birinci gün Şah Abbas Pəri Soltanın əlindən tutub ikisinin də alnından öpdü, hər iki aşiqi bir-birinə tapşırdı.

8

Səhəri Əhməd calalla meydana gəlib gördü, Şah Abbas, Vəzir Allahverdi xan, başqa vəzir-vəkillər və Firəng padşahının vəziri oturub onu gözləyirlər.

Əhməd bu cür gizli sirlər açmağı beş barmağı kimi bilirdi. Odu ki, ürəkli idi. Şah Abbasa hörmətlə baş endirib, dedi:

– Atayı-mehribanım, əmr edin, üç qab su gətirsinlər.

Üç qab su gətirdilər. Əhməd qabları meydanın ortasına yan-yana düzüb, hər almani bir qabdakı suya atdı. Gördülər, almalar suya düşən kimi biri suya batdı, qabın lap dibində durdu, birisi gah suya batdı, gah da üzə çıxdı. O birisi isə suyun üzündə ipək kimi o tərəf-bu tərəfə üzdü. Əhməd əmr elədi, qulamlar qabların üçünü də götürüb Şah Abbası, bütün əyan-əşrəfə, vəzir-vəkilə və camaata göstərdilər. Ondan sonra gətirib qoydular Firəng padşahının vəzirinin qabağına. Sonra Əhməd üzünü məclisə tutub dedi:

- Almaların hansı ilin məhsulu olduğunu başqa yolla müəyyənləşdirmək mümkündürmü?

– Bax o lap batan builkidi, çünkü o, hələ təzədi, boyda o biriləri ilə bir olsa da, suyu çəkilməyib, ona görə də ağırdı. O birisi ki gah batıb, gah da çıxır, o da bildirkidi, çünkü onun da suyu çəkilib, amma yenə də bir az vaxtı qalıb.

Amma o alma ki elə saman kimi üzündə qalıb, o inişlikdi, onun suyu elə çəkilib ki, quruyub qov kimi qalıb. Ona görə də suya batmir.

Ondan sonra hamı Əhmədə dua edə-edə öz evinə getdi.

Bu əhvalatdan bir müddət sonra Şah Abbas Pəri Soltana qonaq getdi. Bir çox otaqlardan keçib Pəri Soltan xanımın xüsusi istirahət otağına çatdı. İçəri girəndə gördü Əhməd uzanıb, Pəri Soltan da onun başının üstündə oturub. Bunlar Şah Abbası gördülər, həya eləyib tez yerlərindən qalxdılar. Pəri Soltan xanım qaçıb pərdənin dalında gizləndi.

Əhməd qah-qah çəkib güldü.

Şah Abbas Pəri Soltanı pərdə arxasından çıxarıb, hər iki övladının üzündən öpüb dedi:


– Əhməd, söylə görüm, mən qapıdan girəndə Pəri Soltan niyə qaçıb gizləndi, sən niyə qah-qah çəkib güldün?

- Uzun müddət susduğuna görə Əhmədə haqq qazan- dirmaq olarmı? O, başqa cür hərəkət edə bilməzdimi?

Əhməd gülə-gülə dedi:

– Atayı-mehribanım, ürəyin şad olsun, çünki o yuxu ki mən görmüşəm, zahir oldu, ona görə qah-qah çəkib güldüm. İndi daha açıb deyə bilərəm. Çünkü bu günü gözləyirdim.

Qibleyi-aləm, onda mən yuxuda gördüm ki, bir ay mənim başımın üstündə doğdu, birdən bir qara bulud gəlib onu aldı. İndi həmin yuxu zahir oldu. Pəri xanım ay, sən də buludsan.



Şah Abbas gülüb Əhmədin ağlına əhsən dedi. Hər üçü: ata, bala, damad bir yerdə çörək yeyib, mətləb və muradlarına çatdırılar. Allah sizi də mətləb və muradınıza çatdırınsın.

Məzmun üzrə iş

1. Parta yoldaşınızla birlikdə nağıldakı hadisələrin bir-biri ilə əlaqəsini aydınlaşdırmağa çalışın.
2. Mühüm hadisələrin əks olunduğu üç epizod seçin, onları adlandırın.
3. Bu epizodlarda iştirak edən obrazların davranışları, əməlləri və nitqi – danışığınızı üçün səciyyəvi olan cəhətləri müəyyənləşdirib qeyd edin.

Epizodlar	Obrazların davranışı	Obrazların əməlləri	Obrazların nitqi – danışığınız
Birinci epizod (iştirakçılar)			
İkinci epizod (iştirakçılar)			
Üçüncü epizod (iştirakçılar)			

4. Kiçik qruplarda birləşin, oxu zamanı və sonuncu icra etdiyiniz işlərlə bağlı fikir mübadiləsi aparın.
5. Çıxardığınız nəticələri təqdimatlar əsasında müzakirə edin.
6. Mövzulardan birini seçib şifahi təqdimata hazırlaşın.
 - a) Əhməd obrazının zahiri görünüşünü şifahi sözlə təsvir edin. Əsərdən seçdiyiniz nümunələr əsasında onun xarici görünüşü ilə daxili aləmi arasında uyğunluğun olub-olmadığını aydınlaşdırın.
Öyrəndiyiniz yeni sözlərdən istifadə etməyi unutmayın.
 - b) Əhməd bugünkü gənclərə nümunə ola bilərmidi? Öyrəndiyiniz yeni sözlərdən, əsərdən seçdiyiniz nümunələrdən istifadə edin.

Evdə iş

1. Nağılin ardını oxuyun.
2. Tanış olmayan sözlərin mənasını aydınlaşdırın.

Xatırlatma

Aşağısı siniflərdə “mövzu”, “ideya” sözləri ilə tanış olmuşsunuz. Eləcə də əsərlərin mövzusunun, ideyasının müəyyənləşdirilməsi ilə bağlı tapşırıqlar yerinə yetirmiş, müəyyən bacarıqlara yiylənmisiniz. Bilirsiniz ki, əsərin məzmununun əhatəli öyrənilmesi mövzunun müəyyənləşdirilməsi işini asanlaşdırır. Nağıl və hekayədə təsvir olunan əhvalat, hadisə, insan obrazı barədə ətraflı məlumat öyrənən oxucu əsərdə nədən danışıldığını başa düşür. “Əsərdə nədən danışılır?” sualının cavabı mövzunun müəyyənləşdirilməsi deməkdir. Bir nümunəyə baxaq:

Yel əsdi, çəmənlər lay-lay uğundu,
Otlar bir-birinə dəydi, toxundu.
Meşələr qoynunda nəğmə oxundu,
Dedilər, bu, sərin bulaqlarındı.

Bu misralarda çəməndən, meşədən – bir sözlə, təbiətdən danışılır. Deməli, o, təbiət mövzusundadır. Əsərin mövzusunun, məzmununun öyrənilməsi ondakı ideyanı müəyyənləşdirməyə imkan verir. Bilirsiniz ki, yazıçı mühüm hesab etdiyi qənaəti, gəldiyi nəticəni əsərdə başlıca fikir – ideya şəklində oxuculara çatdırmaq istəyir. İdeya öz ifadəsini əsərdəki əhvalat və hadisələrin təsvirində, obrazların davranış, əməl və nitqində – bir sözlə, bütövlükdə əsərdə tapır.

Təbiət mövzusunda olan yuxarıdakı şeir parçasında başlıca fikir – ideya təbiətin gözəlliyi barədə oxucunun təsəvvürünü dərinləşdirmək, ona təbiətə sevgi hissi aşılamaqdır.

- Evdə oxuduğunuz parçaları bir daha nəzərdən keçirin, mətnkənarı suallara parta yoldaşınızla birləşdə cavab hazırlayın.
- Kiçik qruplarda fikir mübadiləsi aparıb cavabları təqdimat əsasında müzakirə edin.

Bilik və bacarıqlarınızı tətbiq edin.

- Sxemi dəftərinizə köçürün və əsərdəki hadisələrin ardıcılığını yiğcam əks etdirin.

Hadisələrin ardıcılılığı	Hadisələrin yiğcam təsviri
Birinci hadisə	Şah Abbas və vəziri mahali gəzməyə çıxır, bir dərziyə qonaq olurlar.
İkinci hadisə	
Üçüncü hadisə	
.....

- Bu hadisələrin bir-biri ilə əlaqəsini aydınlaşdırmağa çalışın.
- Hadisələrdə iştirak edən obrazların nitqinə, davranışına diqqət edin. Onlar barədə sizdə hansı təəssürat yarandı?
- Əhməd obrazında diqqətinizi daha çox çəkən hansı xüsusiyyətlər oldu?
- Onun nitqi – danışığı üçün səciyyəvi hesab etdiklərinizi qeyd edin.
- Kiçik qruplar yaradın, yerinə yetirdiklərinizlə bağlı qənaətlərinizi bölüşün, təqdimatar əsasında müzakirə aparın.

Evdə iş

Mövzulardan birini seçib dərsliyinizdəki (səh. 169-173) “İnsa və esseni necə yazmalı?” mətnindəki tövsiyələrə əsaslanmaqla işləyin.

- “Nağılda xalqın hansı arzu və istəkləri ifadə olunmuşdur?” mövzusunda inşa yazın.
- “Nağıl məndə hansı hiss və düşüncələr yaratdı?” mövzusunda esse yazın.

Unutmayın

Yedinci sinifdə **mühakimə** xarakterli inşa və esse üzrə bacarıqlara yiyələnəcəksiniz. Mühakimə xarakterli inşa, esse aşağı siniflərdə yerinə yetirdiyiniz rəy və təsvir səciyyəli yazılarından fərqlənir. Mühakimə xarakterli inşa və essedə şəxsi mühakimələriniz daha geniş yer tutmalıdır. Nəyi





təsdiq, nəyi inkar etdiyinizi dəlillərlə sübut etməli, tutarlı faktlar göstərməlisiniz. Lakin inşa və esse məzmun və quruluşlarına görə bir-birindən həm də fərqlənir. İnşada müxtəlif mənbələrə tez-tez müraciət etmək, onlardan nümunələr gətirmək məqsədə uyğundur. İnşa dəyişməz, sabit quruluşda olur. Giriş, əsas hissə, nəticədən ibarət olan inşada ardıcılığın gözlənilməsi vacibdir.

Essenin məzmununu onu yazan şəxsin hiss və düşüncələri təşkil edir. Bu yazıda məcazlardan daha çox istifadə olunur, bədii liyə geniş yer verilir. Onun quruluşunda sərbəstlik aparıcı olur. Belə yazınlarda sabit, dəyişilməz ardıcılığın olması vacib deyildir. Mövzu ilə bağlı çıxarılmış nəticənin əvvəldə verilməsi, fikirlərin gözlənilməz əvəzlənməsi esse üçün nöqsan sayılmır.

Ev tapşırığını yerinə yetirərkən dərsliyin sonundakı “İnşa və esseni necə yazmalı?” mətnini, özünüqiyimtləndirmə vasitələrini diqqətlə nəzərdən keçirin. Onlardakı tövsiyələrə əməl etməyə çalışın.

III dərs

Təhlil üzrə iş

Əsərlə bağlı açıqlamalar

- Mətni oxuyun. Tapşırıqları yerinə yetirərkən ondakı fikirlərdən faydalannı.

Bu əsərdə nağıl janrına məxsus bir çox cəhətlər əksini taib. Məsələn, dilinin şirinliyi, adı danışında işlənən sözlərə geniş yer verilməsi, gözləniməz hadisələrin bir-birini əvəz etməsi və s. diqqəti dərhal cəlb edir.

Bu deyilənlərlə, eləcə də nağıl janının digər xüsusiyyətləri ilə bağlı müşahidələrinizi davam etdirin.

Araşdırın

Fikirləşin

Cavab verin

- Əhməd obrazını səciyyələndirin. Cədvəldə yığcam qeydlər edin.

Əhməd obrazı

Müxtəlif vəziyyətlərdə davranışları, hiss və həyəcanları	Əməlləri	Nitqi – danışığı üçün səciyyəvi olanlar	Başqalarına münasibəti	Xarici görünüşü

- Əhməd sizə hansı nağıl qəhrəmanını xatırladır? Onların oxşar və fərqli xüsusiyyətlərini müəyyənləşdirin. Nəticələrinizi Venn diaqramında əks etdirə bilərsiniz.



4. Şah Abbas və vəzir obrazları hansı cəhətlərinə görə diqqətinizi çəkdi? Onların müxtəlif vəziyyətlərdəki davranışlarını, başqalarına münasibətlərini müqayisə edin. Bu obrazlara münasibətinizi açıqlayın.

	Şah Abbas obrazı	Vəzir Allahverdi xan obrazı
Müxtəlif vəziyyətlərdə davranışları		
İnsanlara münasibətləri		
Dövlətin idarə olunmasında mövqeləri		
Bu obrazlara münasibətim		

5. Əsərdəki bədii təsvir və ifadə vasitələrinin rolunu necə izah edərsiniz?

Bədii təsvir və ifadə vasitələrinin işləndiyi cümlələr	Həmin cümlələrin bədii təsvir və ifadə vasitələri olmadan yazılışı	Fikrin təsirli olması baxımından onların fərqi
Qızçıqaz qorxudan yarpaqtək əsirdi.	Qızçıqaz qorxudan əsirdi.

6. Digər bir janrla (məsələn, hekayə ilə) müqayisə etməklə əsərin nağılı olduğunu əsaslandırın. Cədvəldən istifadə edin.

Müqayisə hansı cəhətlərə görə aparılır	Nağıl (nümunə göstərməklə izah edin)	Hekayə (nümunə göstərməklə izah edin)

7. Sizcə, nağıldakı başlıca fikir – ideya nədir? Cədvəldəki fikirlərə münasibət bildirin. Öz variantınızı təklif edin.

Əsərin ideyası hansıdır?	Nə üçün belə düşünürsünüz?
1. Təmkinli, səbirli insan bütün çətinlikləri aradan qaldırır.	
2. Adı peşə sahibi olan yoxsul Əhməd hökmədlərə qarşı qoyulmuş, ağıl və fərasətinə görə onlardan üstün tutulmuşdur.	
3. Xalq öz sevimli qəhrəmanını – Əhmədi Vətənin müdafiəçisi kimi yaratmışdır.	
4. Nağılda inadkarlıq və döziümlülük başlıca fikir kimi ön plana çəkilmişdir.	

İfadəli oxuya hazırlanın

- İfadəli oxu ilə bağlı bilik və bacarıqlarınızı 7-ci sinifdə daha da inkişaf etdirəcəksiniz. Bunun üçün, ilk növbədə, dərsliyinizdəki tövsiyələri ətraflı öyrənməli, tapşırıqları ardıcıl yerinə yetirməlisiniz. Həmçinin bədii oxu ustalarının ifalarını dinləməyə də vaxt ayırmalısınız.
- İndi öyrəndiyiniz əsərdən bir epizodu, məsələn, “Şah Abbas car çəkib bütün İsfahanı işdən xəbərdar etmişdi” cümləsindən “Şah Abbas əmr elədi” cümləsinə qədər olan parçanı iş vərəqinizi, yaxud dəftərinizə köçürün. Mətnin sağ kənarında boş yer saxlayın. Seçdiyiniz parçanı bir daha diqqətlə oxuyub başlıca fikri aydınlaşdırın. Onun əsasında ifaçılıq vəzifəsini – dinləyicilərə nəyi çatdıracağınızı müəyyənleşdirin. Bir variant belə ola bilər: “Əhmədin məharəti, bacarığı barədə dinləyicilərdə təsəvvür yaratmaq”.
- Mətni cümlə-cümlə oxuyub səsinizin aldığı çalarları (təəccüb, heyrət və s.) qeyd edin.
- Dərsliyinizin sonunda verilmiş şərti işarələrdən istifadə etməklə fasılələrin yerini, səsinizdəki dəyişilmələri (tonun yüksəlməsi, alçalması və s.), tələffüzçə fərqləndiriləcək sözləri (məntiqi vurgu qəbul edənləri) müəyyənləşdirib qeyd edin. Nəticədə mətn aşağıdakı şəklə (burada bir hissəsi verilir) düşəcək.

Şah Abbas car ^اçəkib | bütün İsfahanı | işdən

Ifaçılıq vəzifəsi

xəbərdar eləmişdi. || Ona görə tam^اám İsfahan ^اƏhmədin məharəti, bacarığı
əhli də böyükdən-kiçiyə | meydanda id^اi.||

barədə dinləyicilərdə
təsəvvür yaratmaq.

Fərraşlar bir qab ^اsúd, | bir torba ^اarpa, | bir
bağ da ^اyonça hazır eləyib | meydanın bir
yerində qoydular.||

Nağılvəri

Təəccübə

Seçdiyiniz parçanı evdə bu qayda ilə sona kimi işləyib oxusuna hazırlaşın.

Evdə iş

1. Cədvəli dəftərinizə köçürün və tamamlayın.

Nö	Epitet və bənzətmənin işləndiyi cümlələr	Cümlələrin epitet və bənzətməsiz yazılışı	Fikrin təsir gücündəki fərqi izah edin
1	Dəli külək göz açmağa imkan vermir, acı şaxta nəfəslərini kəsirdi.		
2	Daş kimi ağırlaşmış ayaqlarını zorla çəkiridilər.		

2. Parçaları oxuyun, hansı ədəbi növə və qola (şifahi, yaxud yazılı) aid olduqlarını müəyyənləşdirin. Onların janrları barədə nə deyə bilərsiniz?

a

“Dəmirçinin gözünün ağı-qarası bir oğlu var idi. Dəmirçinin oğlu o qədər tənbəl idi ki, dünyada tayibərabəri yox idi. İyirmi yaşına çatmışdı, amma hələ bir qara qəpik qazanmamışdı. Aylar keçdi, illər dolandı, dəmirçi qocaldı”.

b

“Bir gün bizim həyətə yeni qonşular köcdü. Oğlan və qız. Onlar bizdən kiçik idilər, hətta adlarını da bilmirdik. Onlar heç vaxt bir-birindən ayrılmır, pilləkəndə oturub oynamağımıza baxırdılar”.

Unutmayın

Dərsliyinizdə “əsərdə diqqətə çatdırılan mühüm problem”, “əsərdə qaldırılan başlıca problem” kimi ifadələrə tez-tez rast gələceksiniz. Yaziçının əsərdə qaldırdığı problem insanları düşündürən, həlli vacib sayılan mühüm bir məsələ olur. Yazıçı bu problemin bədii həllini verir. Lakin oxucular bir çox hallarda problemin fərqli həllini mümkün sayılırlar. Elə buna görə də dərslikdəki tapşırıqlarda sizə əsərdəki mühüm problemin fərqli həlli yolunu müəyyənləşdirmək təklif edilmişdir.



DURNA TELİ

(“Koroğlu” dastanından)
(ixtisarla)

I dərs

Yada salın.

- Koroğlu barədə nə bilirsiniz?
- İncəsənətin hansı növlərində Koroğlu obrazı yaradılıb?
- Xalq qəhrəmanı kimlərə deyilir?
- Vətən müharibəsi qəhrəmanlarından kimləri tanıyırsınız?
- Dastan janrına məxsus hansı cəhətlər yadınızdadır?

Əsəri oxuyarkən tövsiyələrə əməl etməyə çalışın.

- İlk dörd parçanı oxuyun. Bunu fərdi səssiz oxu şəklində, yaxud səsli oxunu dinləməklə yerinə yetirə bilərsiniz.
- Mətnkənarı suallara diqqət edin, cavabları üzərində fikirləşin, bu, mətni başa düşməyinizə kömək edəcək.
- Tanış olmayan sözlərin mənasını lügətlərin, sorğu kitablarının köməyi ilə aydınlaşdırın.
- Bədii təsvir vasitələrini müəyyənləşdirin.

Sualın üzərində düşünün, sonuncu dərsdə müzakirə edin.

Koroğlunun xalqın yaddaşında əsrlər boyu yaşamasına səbəb, sizcə, nədir?

1

Koroğlunun bir xasiyyəti vardı ki, boş vaxtlarda həmişə dəlibərlə məşq eləyərdi. At minmək, nizə oynatmaq, qılinc vurmaq, qalxan tutmaq, ox atmaq onların səhər-axşam peşələri idi.

Koroğlu Dəmirçioğlu da yanında bir uca yerdə durub məşqə baxırdı. Xanımlar da onların yanında idilər. Bir də baxdılar ki, budu, bir dəstə atlı çapa-çapa gəlir, qabaqlarında da Eyvaz. Amma Eyvaz, nə Eyvaz...

Durna telini də ki sancıb başına, elə bil qeyşər balasıdır, başına ciqqa qo-yub. Nigar xanım baxdı, özünü saxlaya bilmədi, üzün Koroğluya tutub dedi:

– Koroğlu, bir bu yana bax, gör o gələn kimdi?

Sən demə, Koroğlu da elə ona baxırmış. Nigar deyəndə Koroğlu sazı basdı dösünə, dedi:

Nigar xanım, sənə deyim,
Bu gələn Eyvaz, bu gələn.
Əynindəki polad geyim,
Bu gələn Eyvaz, bu gələn.

Eyvazım on beş yaşında,
Qüdrət qələmi qasında,
Durna teli var başında,
Bu gələn Eyvaz, bu gələn.

Telli xanım da burada idi. Dəmirçioğlu sağalmışdı deyin onun da kefi saz idi. Baxıb-baxıb birdən qayıtdı ki:

- Dəlilərin durna teli gətirməsini kim xahiş etdi?

– Nigar xanım, görürsənmi, durna teli Eyvaza necə yaraşır. Gör o, kişilərə elə yaraşanda bizə necə yaraşar? Gəl uşaqları göndərək, gedib bize də durna teli gətirsinlər.

Elə bu sözdə Eyvaz gəlib çatdı onların bərabərinə. Atdan düşüb Nigar xanımı, Koroğluya, Dəmirçioğluna, xanımlara salam verdi, sonra üzünü Koroğluya tutub dedi:

– Eşidirsənmi? Xanımlar durna teli istəyirlər. İzin ver, gedim onlara durna teli gətirim.

Koroğlu bir istədi, izin verməsin. Qorxdu ki, gedə, başına bir xəta-zad gələ. Bir də fikirləşdi ki, getsə yaxşıdı. İgidin başı qalda gərək. Bərkəboşa düşsə yaxşıdı. Döndü Nigar xanımı, soruşdu:

– Nə deyirsən, getsin, getməsin?

Nigar dönüb Eyvaza baxdı. Gördü, vallah, Eyvaz elə baxır, elə baxır ki, elə bil gözləri ilə dil olub yalvarır. Ürəyi tablamadı. Onu sindirmaq istəmədi. İzin verdi.

Yol uzaq olduğuna görə Eyvaz Qıratı mindi. Dəmirçioğlu ilə Bəlli Əhməd də hərəsi bir seçmə at minib yola düzəldilər. At sürdülər, dərə keçdilər, düz getdilər, gəlib Bağdad ətrafına çatdılardı.

- Durna ovu necə keçdi?

Baxdılara, burada o qədər durna var, o qədər durna var ki, çıraqlı kimi. Atları ota buraxıb, özləri ox-yaylarını götürüb başladılar durna ovlamaga.

Hə birini, beşini, on beşini... Qərəz, bir-iki saatın içində bir aləm durna vurdular. Əyləşib bunların tellərini yolub heybələrə yiğdilar, ətlərindən də kabab çəkib xurma ağacının dibində yeməyə başladılar. Ola durna ətinin kababı, xurma ağacının sərini... Yeyib-içib, hərəsi bir tərəfdə yuxuya getdi.

2

Sən demə, Bağdad paşası Aslan paşanın qoruqçusu bunlara göz qoyurmuş. Elə ki onlar yuxuya getdilər, qoruqçu daban aldı Aslan paşanın yanına ki, bəs:

- Dəlilər barədə Aslan paşa kim xəbər çatdırıldı?

– Nə oturursan? Üç nəfər nabələd adam gəlib, bu namda, bu nişanda; özləri də filan bulağın başında yatıblar. Amma içlərində bir nəfər var, lap Koroğlunun özüdür ki durub.

Qoruqçu Koroğlu adını çəkçək, Aslan paşa qosun böyüyünü çağırıb hökm elədi ki, hazırlaşsın.

Bəli, təbil vuruldu. Qosun yiğildi. Yaraqlanıb, yasaqlanıb yola düşdülər.

Qırat ayaqlarını yerə döyüb kişnəməyə başladı. Dəmirçioğlu ilə Bəlli Əhməd Qıratin səsinə yuxudan ayılıb gördülər ki, qoşun dörd bir yanı tutub. Qoşun hərəkətə gələndə Dəmirçioğlu bir dəli nərə çəkib, əl atdı misri qılınca. Dəlilər üç tərəfdən özlərini vurdular dəryayı-ləşkərə. Sağdan vurdular, soldan çıxdılar, soldan vurdular, sağdan çıxdılar.

- Dəlilərin tutulmasına səbəb nə oldu?

Qoşun dönmüşdü çeyirtkəyə, gəldikcə gəlirdi, nə qədər qırdıllarsa, nə qoşunun dalı kəsildi, nə də ki bir yol tapıb aradan çıxa bildilər.

Piyadılıq dəliləri əldən-dildən saldı. Amanlarını kəsdi. Axırda onları bir-birlərindən ayrı salıb təklədilər, üçünü də tutub atları ilə bərabər şəhərə gətirdilər.

- Xoca Əziz kim idi və o, tutulmuş dəliləri görəndə nə etmək qərarına gəldi?

İndi bunlar burada qalmaqda olsunlar, sənə kimdən deyim, Xoca Əzizdən. Koroğlunun bir bəzirgan dostu var idi. Adı Xoca Əziz idi. Qoşun elə ki Eyvazgili tutub şəhərə tərəf gəlməyə üz qoydu, bazara səs düşdü ki, bəs üç nəfər quldur tutublar, asmağa aparırlar.

Bazar adamı hamısı çıxdı onların tamaşasına. Xoca Əziz də bu adamların içində idi. Xoca Əziz gördü nə? Tutulan Eyvazdı, Dəmirçioğludu, bir də Bəlli Əhməddi.

Dünya-aləm Xoca Əzizin gözündə qaraldı. Dedi: "Ey dadi-bidad!.. Bu zalım oğlu zalım uşaqları öldürəcək". Qaldı mat-məəttəl ki: "Nə təhər eləyim? Mənim burada əlimdən bir iş gəlməyəcək. Ticarət deyil ki, min dənə Bağdad tacirini bir xoruza yükləyim. Xəbərə getsəm, buradan Çənlibelə azı bir həftəlik yoldu. Mən gedəsi, xəbər verəsi, Koroğlu gələsi... Yəqin ki, onları öldürərlər".

Xoca Əziz də bu götür-qoya idи, bir də gördü, budu, dustaqlardan bir az aralı üç dənə at gətirirlər. Belə baxanda Qırati tanıdı. Öz-özünə dedi: "Ey dili-qafil, tapmışam. Nə təhər olsa, gərək Qırati ələ keçirib Koroğluya xəbər çatdırıram". Bunu deyib Xoca Əziz düşdü onların dalına. Gəlhagəl, gəlhagəl, gəlib çatdılar Aslan paşanın imarətinin qabağına.

3

Aslan paşa dedi:

– Özlərini zindana salın, atlarını buraya gətirin.

Mehtərlər də atları çəkdilər Aslan paşanın qabağına. Aslan paşa əmr elədi, mehtərbaşı qabaqcə Dəmirçioğlunun atını minib gərdişə gətirdi. Bir o başa sürdü, bir bu başa sürdü, gətirib Aslan paşanın qabağında saxladı. At Aslan paşanın xoşuna gəldi.

Ondan mehtərbaşı Bəlli Əhmədin atını minib kövlənə gətirdi. Aslan paşa bu atı da bəyəndi. Növbə Qırata gəldi. Bəli, mehtərbaşı Qırati mindi, nə qədər elədisə, at yerindən tərpənmədi. Mehtərbaşı axırda hirsənin ata bir təziyanə çəkdi. Qırat bir az da qulaqlarını salladı. Mehtərbaşı bir təziyanə də çəkəndə at quyrığunu qısdı, gözlərinin birini yumdu, axsaya-axsaya yeriməyə başladı. Aslan paşa gülüb dedi:

– Görünür ki, bunlardan ikisi ağadı, birisi nökər. Bu, nökərin atıdı. Çünkü elə sir-sifətindən də nökərə oxşayır.

Sonra üzünü mehtərbaşıya tutub dedi:

– O iki atı ilxiya qat! Bu ələngəni də ver o qoruqçuya. Qoy aparıb min-sin. Genə ayağını yerdən götürər.

Qıratı verdilər qoruqçuya. Aslan paşanın hərəkəti qoruqçuya yaman dəymışdı. O, gətirdiyi xəbərə görə ənam gözləyirdi. Xələt gözləyirdi. Odu ki qoruqcu yaman pərt olmuşdu. Xoca Əziz işi belə görəndə ürəyində Qırata “afərin” dedi. Sonra camaatı yarib özünü qoruqçuya yetirdi. Dedi:

– Ayə, qoruqçu, neçə verim bu yabıya?

Söz qoruqçunu lap götürdü. Başladı söyüb savaşmağa. Xoca Əziz onu danlayıb başladı dəlil-dəlayil eləməyə ki: “Balam, day bizi niyə söyürsən? Biz nə günahın sahibiyik?”

- Xoca Əziz Qıratı necə ələ keçirdi?

Qərəz, o yan-bu yan, Xoca Əziz yağlı dilini işə salıb qoruqçunun hirsini yatırdı. Atalar deyiblər ki, tacir-tüccar dili ilanı yuvasından çıxardar.

Axırı ki, Xoca Əziz bir az pul verib Qıratı qoruqçudan aldı. O qədər gözlədi ki, qaş qaraldı. Ocağı asıb qır-saqqızı tökdü tiyana, əridib elədi mum kimi.

- Xoca Əziz Koroğluya xəbər çatdırmaq üçün nə etdi?

Sonra bunu bezin üstünə sürtüb möhkəm-möhkəm sarıldı Qıratın belinə, özü də çıxıb oturdu üstündə. Qır-saqqız Xoca Əzizi elə tutdu ki, kəndirqayış kimi.

Elə ki Xoca Əziz arxayınlaşdı, bildi ki, day yixılmayacaq, atın başını balaca boşladı. At götürüldü, nə götürüldü. Yazıq Xoca Əzizdə nə Xocalıq qalmışdı, nə də Əzizlik. Bayaq ha huşunu itirdi. At nə qədər yol getdi – bilmədi, necə getdi, bilmədi. Bir də at bərk kişnədi. Xoca Əziz atın səsinə gözlərini açıb gördü Çənlibeldədi.

Dəlilər Qıratın səsini eşitcək tökülüb gəldilər. Qırat sözüb düz Koroğlunun qabağında dayandı. Üzünü gəldiyi tərəfə tutub elə kişnədi ki, dağ-daş lərzəyə gəldi. Koroğlu vəfali atının başını qucaqlayıb üzündən-gözündən öpdü. Baxdılara ki, atın üstündə bir adam var, amma özündə deyil. Yapışdlar qolundan ki, düşürsünlər. Ha çəkdilər, qopmadı ki, qopmadı. Axırda baxıb gördülər ki, özünü qır-saqqızla ata yapışdırıb. Kişini elə bezqarışlıq atdan götürüb yerə qoydular. Koroğlu baxdı ki, Xoca Əzizdi. Di su-zad, Xoca Əziz özünə gəldi. Koroğlu soruşdu:

– Bu nə əhvalatdı?

Xoca Əziz dedi:

– Eyvazı, Dəmirçioğlunu, Bəlli Əhmədi Aslan paşa tutub zindana salıb. Özünü tez yetirməsən, bir də onların üzünü görməyəcəksən.

- Dəlilərin tutulması xəbəri Çənlibeldə necə qarşılandı?

Elə bil dəlilərin üstünə su səpdilər. Xanımlar hamısı başlarını aşağıya saldılar. Koroğlu dönüb Nigara baxdı. Gördü, vallah, Nigar bir haldadı, bir haldadı ki, alma yanaqları Səmərqənd kağızı kimi ağarılıb.

Ala gözləri bahar buludu kimi dolub. Yaqtut dodaqlar bir dəqiqlidə elə solub, elə billalədi, şaxtaya düşüb.



T.Salahov. "Koroğlu"

4

Dünya Koroğlunun gözündə qaraldı. Əlini atıb Qıratın yüyənindən tutdu. Elə qəzəblə ata sıçradı ki, Qıratın əvəzinə ayrı bir at olsayıdı, çoxdan beli sinnmişdi. Koroğlu dedi:

— Mən getdim. Siz dalımcı gələrsiniz, Bağdad bağlarında sizi gözləyəcəyəm. Kim səhər tezdən hamidan qabaq gəlib mənə salam versə, yüz qızıl alacaq.

Bunu deyib atın başını boşladı. Qırat iki dal ayaqları üstə qalxdı, Bağdad tərəfə üz qoydu.

Dəlilər tələm-tələsik hazırlaşdırılar. Yaraqlanıb, yasaqlanıb yola düşdürlər. Səhər dan yeri söküldən Koroğlu bir də gördü ki, Dəli Mehtər, Kosa Səfər, Çopur Mehdi, İsabalı, Tüpdağıdan, Toxmaqvuran, Halaypozan, Tanrıtanımaz, Dilbilməz onun qabağında əl qılıncda dayanıblar. Belə baxanda gördü ki, Bağdad bağlarında xurmanın sayı var, amma dəlilərin sayı yoxdu. Koroğlu dəlilərə hay vurdur, hamı atlandı. Yavaş-yavaş səhərə tərəf sürməyə başladılar.

- Qoca biçinci nə üçün ağlayırdı?

Bir az getmişdilər, gördülər, bir qoca kişi taxıl biçir. Amma elə ağlayır, elə ağlayır ki, yaş gözündən dolu kimi tökülür.

Koroğlu yaxın gəlib soruşdu:

— Ay əmi, niyə ağlayırsan?

Qoca heç başını da qaldırmayıb dedi:

— Neynirsən? Səndən ki mənim dərdimə dərman olmayıacaq, çıx yoluñla get!

Qoca sözü nə qədər yayındırmaq istədisə, Koroğlu əl çəkmədi. Kişi gör-dü olmayıacaq, axırda dedi:

— İndi ki əl çəkmirsən, qabaqcə mənə de görüm, sən kimsən? Bu başın-dakı dəstə-tifaq nədi?

Koroğlu dedi:

— Mən Muradbəyli tərəflərdənəm. Buradan mal almağa gəlmışik. Yollar şuluqdu deyin belə yaraqlı-yasaqlı gəlmışik.

Kişi bir az dayandı, gözünü silib dedi:

– Bizim bu Bağdadda bir paşa var. Adına Aslan paşa deyərlər. Çox namərd, çox müxənnət, çox da hiyləgər adamdı. İndi üç gündü ki, Koroğlunun üç dəlisini tutub zindana salıb. Dünən car çəkib xəbər verib ki, bu gün onları asdıracaq. Bala, doğrusu ki, mən elə mərd oğulların belə namərd əlində ölməyini qəbul eləyə bilmirəm. Əgər mərdi-mərdana meydan açsaydı, təkbətək vuruşub öldürsəydi, mənə yer eləməzdi... Neynim, qocalığın üzü qara olsun. İndi mənim yüzdən artıq yaşam var. Əlimdən bir iş gəlmir. Atalar deyiblər, adam əli ilə iş görə bilmədi, güc verər dilinə. Dil də ki oldu bağlı, ixtiyarı oldu bəylər, paşalar əlində, onda əlac qalır gözə. Adam dəm verir gözünün yaşına.

- Koroğlu zəmini nə üçün biçdirdi?
- Biçinci Koroğluya nəyi məsləhət verdi?

Qoca sözünü qurtaran kimi Koroğlu dəlilərə hökm elədi ki, qocaya kömək eləsinlər. Dəlilər tutuquşu kimi dolusdular zəmiyə. Bir suisim saatda qocanın bütün taxılını biçib-dərzləyib, yıqdılar bir tərəfə.

Qoca mat-mat baxırdı ki, görəsən, bunlar kimdilər, nə eləmək istəyirlər. Bir fikrindən keçdi ki, bəlkə, bunlar Aslan paşanın adamlarındandırlar. Taxılı yandırmaq istəyirlər. Amma baxdı ki, yox. Bu, düşmənciliyə oxşamır.

Elə ki dəlilər qurtardılar, Koroğlu qocaya dedi:

– Qoca, bil və agah ol! Dediyn Koroğlu mənəm. İndi bu saat sənin o Aslan paşanın ürəyinə bir od qoyacağam ki, məhsərəcən yansın. Biz bu saat şəhərə girəcəyik. Sən də bir böyük xurcunla Aslan paşanın xəzinəsin qabağında məni gözlərsən.

Koroğlu bunu deyib dəlilərə hay vurmaq istəyirdi ki, yola düşsünlər, qoca dedi:

- Biçinci Koroğluya nə məsləhət verdi?

– Koroğlu, ayaq saxla, görürəm ki, Aslan paşa səni yaman qəzəbləndirib. Odu ki gözlərin qızılb. Ancaq şəhərə belə girmək olmaz. Səni tanıyırlar. Sən özün şəhərə tək gir. Adamların da qoy beş-beş, on-on olub camaata qarışsınlar.

5

Koroğlu dedi:

– Dəlilərim, mən Aslan paşanın məclisində olacağam. Onların o qədər başlarını qatacağam ki, siz yerlərinizi tuta biləsiz. Mən əlimi bığlarımı çəkməmiş bir adam yerindən tərpənməsin.

Koroğlu sözünü qurtardı. Ondan sonra paltarlarının üstündən bir aşiq paltarı geyindi, ciyininə də bir saz salıb yola düşdü.

Aslan paşa bir kef-damaqda idi ki, gəl görəsən. Meydanın başında taxt qurdurub əyləşmişdi. Təbil vuruldu. Sədrəzəm irəli gəlib camaata deməlisini dedi, tapşırılmalısını tapşırdı, sonra bir dəstə yaraqlı əsgər gətirib camaatın qabağında bir cərgə düzdülər ki, işdi, bəlkə, birdən qarışqlıq-zad oldu. Elə ki hər iş qurtardı, cəllad Eyvazı dar ağacına gətirdi.

Elə bu dəmdə Koroğlu özünü saldı meydana. Aslan paşa qördü ki, budu, bir aşiq ciyinində saz girdi ortalığa.

Dedi:

– Ayə, yanşaqsanmı?

Koroğlu dedi:

– Bəli, paşam, yanşağam.

Aslan paşa dedi:

– Ayə, heç Koroğlunun sözlərindən bilirsənmi?

Koroğlu dedi:

– Ay paşa, izin ver, sənə söz oxuyum, söz olsun. Koroğlu nə adamdı ki, onun sözü belə məclisdə oxuna?!

Paşa dedi:

– Yox, sən bilmirsən! Mən Koroğlunun üç dəlisini tutmuşam. Bu şadyanalıq da onun şadyanalığıdı. İndi sən bir az Koroğlunun sözlərindən de ki, onların ürəkləri açılsın.

Koroğlu bir dönüb dar ayağında dayanan Eyvaza, Dəmirçioğluna, Bəlli Əhmədə baxdı, bir də dönüb camaatın içində dayanan dəlilərinə baxıb, üçtelli sazı bağırına basdı. Barmaqlarını cütlüyib tellərə elə vurdu ki, meydən səsə gəldi. Qızılqus kimi bir dəfə meydanı fırlanıb dedi:

Dəlilərim, bu gün dava günüdü,
Müxənnət ölkəsi talanmaq gərək!
Qoç igidlər yarasından bəllənər,
Şərbəttək qanına yalanmaq gərək!

Koroğlu içəndə düşmən qanını,
Mərd meydanda nərəsindən tanını,
Qırın vəzirini, tutun xanını,
Leş leşin üstündə qalanmaq gərək!

Aslan paşa dedi:

– Sağ ol, aşıql! Lap Koroğlu kimi oxuyursan.

Koroğlu dönüb dar ağacındaki dəlilərə baxdı. Dəmirçioğlu gözünü zilləyib bir dar ağacına, Bəlli Əhməd də bir dar ağacına. Bildi ki, bunlar qollarının açılmasına bənddilər ki, ağacları dibindən çıxarıb işə başlasınlar. Dönüb Eyvaza baxdı. Gördü yox, Eyvaz özgə haldadı. Dar ağacının dibində dayanıb gözünü zilləyib Koroğluya. Özü də sevindiyindən gözləri dolub. Koroğlu onu belə görəndə ürəyi tab gətirmədi. Dedi:

Canım paşa, gözüm paşa,
Paşa, qoy gəlsin Eyvazı!
Budu sənə sözüm, paşa,
Paşa, qoy gəlsin Eyvazı!

Göydən ildirim tökdürəm,
Yurdunda bostan əkdirəm,
Torpağın dara çəkdirəm,
Paşa, qoy gəlsin Eyvazı!

Əyləşib paşalar, bəylər,
Sinəmdən baş verib millər,
Koroğlu iltimas eylər,
Paşa, qoy gəlsin Eyvazı!

Koroğlu oxumağında olsun, paşa qulaq asmağında, dəlilər də gözləməyində. Sənə kimdən deyim, kimdən deyim, Giziroğlu Mustafa bəydən.

Bağdad tərəflərdə Giziroğlu Mustafa bəy adında adlı-sanlı bir igid var idi. Giziroğlu Mustafa bəy, doğrudan da, qoçaq, qolu qüvvətli bir adam idi. Atası keçmişdə gizir olmuşdu. Sonra xotkarın üzünə ağ olduğuna görə onu dar ağacından asmışdır. Deyirlər ki, Giziroğlu Mustafa bəy o zamandan qırx atlı ilə daşlıq ləğvələrə çəkilmişdi. Paşalarla ədavət saxlayırdı. Hərdən atasının düşmənlərindən birinin üstünə gedib, tutub dar ağacından asardı, yenə də çıxıb daşlıq ləğvələrə çəkildi.

- Giziroğlu Mustafa bəy haqqında sizdə hansı təəssürat yarandı?

Giziroğlu Mustafa bəy çoxdan idi ki, Koroğlu ilə qabaqlaşmaq istəyirdi. İki qoçun başı bir qazanda qaynamaz deyiblər. Odu ki Giziroğlu da deyirdi: “Ya gərək Koroğlunun adı deyilə, ya mənim”.

Koroğlu da Giziroğlu Mustafa bəydən çox eşitmışdı.

6

Bəli, xəbər gəlib çatdı Giziroğlu Mustafa bəyə ki, Aslan paşa Koroğlunun üç dəlisini tutdurub, özlərini də bu gecə asdıracaq. Giziroğlu öz adamlarını başına yığıb dedi:

– Mənim Koroğlu ilə haqq-hesabım var, bu, öz yerində. Bir gün gələr, görüşərik, haqq-hesabımızı kəsərik. Amma Aslan paşanın bu nakişiliyinə mən dözə bilmərəm. Axı Koroğlunun dəlilərinin ki onunla heç bir işi yox imiş. Bütün görənlər deyirlər ki, çölün düzündə durna ovlayırmışlar. Aslan paşa bu nakişiliyi eləyir ki, xotkara xoş gəlsin. Mən qoymayacağam, o, dəliləri öldürsün.

Başının adamları Giziroğlunun sözünü bəyəndilər. Bu mərdliyinə “afərin” dedilər. Durub hamısı yaraqlandılar, Bağdada gəldilər. Meydandan bir az aralı bir təpə kimi yer var idi, Giziroğlu çıxdı təpənin üstünə ki, görsün meydanın ortasında nə var, nə yox? Baxdı ki, Koroğlu aşiq paltarında oxuyur. Onun bu igidliyinə məəttəl qalıb, ürəyində afərin dedi:

– Dayanın görək, bu işin axırı necə olacaq. Mən heç inana bilmirəm ki, o, bu qoşunun içindən öz dəlilərini qurtarır qaćırda bilə. And içirəm, dayanıb axıracan gözləyəcəyəm. Əgər gördüm ki, gücü çatmir, gedib kömək eləyəcəyəm. Yox, gücü çatdı, qurtardı, onda dalınca gedib şəhərdən çıxandan sonra onunla məsələni ayırd eləyəcəyəm. Ya ona verən Allah, ya mənə.

Giziroğlu Mustafa bəyin bir şəşpəri var idi ki, ucu haça. Bu, elə bir şəşpər idi ki, məşhuri-aləm. Giziroğlu haman haça şəşpəri qaldırdı başına, bir dəfə hərləyib tulladı. Koroğlu bir də gördü qabağına bir şey düşdü. Belə baxanda gördü Giziroğlunun haça şəşpəridi. O saat başa düşdü.

Sədrəzəm ağızını paşanın qulağına yapışdırıb dedi:

– Paşa sağ olsun, mənim bu aşiqdan gözüm su içmir. Bu, Koroğluya oxşayıb.

Cellad Eyvazı dar ağacına gətirmişdi. Gözləyirdi ki, aşiq qurtarsın, sonra ipi Eyvazın boğazına keçirsin. Koroğlu bir dəli nərə çəkdi:

Hoydu, dəlilərim, hoydu,
Yeriyin meydan üstünə!

Havadakı şahin kimi,
Tökülün al qan üstünə!

Koroğlu çekər haşanı,
Bəylər edər tamaşanı,
Mən özüm Aslan paşanı,
Hərəniz bir xan üstünə.

Koroğlu oxuya-oxuya əlini bığına çəkdi. Dəlilər töküldülər. Ara qızışdı. Koroğlu bir həmlədə özünü Aslan paşaya çatdırıldı. Misri qılincın çəkilməyi ilə Aslan paşanın başının yerə düşməyi bir oldu. Dəlilər tənabları qılınclaşdırılar. Eyyazı, Dəmirçioğlunu, Bəlli Əhmədi azad elədilər. Koroğlu bir də onu gördü ki, meydanın hər yanında bir dənə dar ağacı qalxır-düşür, hər dəfə də on-on beş adamı xurd-xəsil eləyir. Baxdı ki, biri Dəmirçioğlu, biri də Bəlli Əhməddi, hərəsi öz dar ağacını çıxarıb alıb ciynninə, düşüb qoşunun içinə.

Koroğlu qılinc vura-vura özünü çatdırıldı xəzinənin qapısına. Gördü qoca buradadı. Qapiya bir əmud ilişirdi. Bayaq ha qapı parça-tikə olub yerə töküldü. Çağırdı ki:

– Qoca, gəl!

Qoca gəldi. Koroğlu soruşdu:

– Bəs xurcunun hanı?

Qoca dedi:

– Ay bala, vallah, sevindiyimdən bilmirəm heç nə elədim.

Koroğlu dedi:

– Eybi yoxdur. Gir içəriyə!

Qoca girdi içəriyə. Koroğlu ona bir kisə qızıl verdi. Dəlilərdən ikisini də qoşdu ona ki:

– Aparın bunu sağ-salamat qoyun evinə, sonra gəlin.

İndi sənə kimdən deyim, Giziroğlu Mustafa bəylə Koroğlundan. Elə ki dəlilər Çənlibelə tərəf yol başlıdılar, Koroğlu üzünü Kosa Səfərə tutub dedi:

– Kosa Səfər, buradan Çənlibelə neçə yol var?

Kosa Səfər dedi:

– Buradan Çənlibelə iki yol var. Biri haman bu yoldu ki, gedirik. Biri də dağ yoldu ki, bax o təpələrin dalından diklənir.

Koroğluya da elə bu lazımlı idi. Üzünü dəlilərə tutub dedi:

– Siz bu yol ilə gedin! Mən dağ yolu ilə gedəcəyəm. Əgər siz məndən qabaq Çənlibelə çatdırınız, demək ki, uşaqları siz mənsiz qurtarıbsınız. Aslan paşanın xəzinəsinin hamısı sizə çatacaq. Yox, əgər mən tez çatdım, onda xəzinə hamısı mənimdi.

Bunu deyib Koroğlu Qırata bir qamçı göstərib təpəni aşdı. Dəlilər işdən bixəbər hərə öz atına dəyib yola düşdülər. Koroğlu Qıratı qaytarıb təzədən təpəyə çıxdı. Elə ki arxayıñ oldu ki, day dəlilər çıxıb gediblər, ondan yola düşdü, papağını da gözünün üstünə qaldırıb, Qıratı yavaş-yavaş çay kənarı ilə sürməyə başladı. Elə bir az getmişdi, uzaqdan bir at kişnəməyi eşidildi. Koroğlu dönüb gördü Giziroğlu Mustafa bəy öz Alapaça atının üstündə budu, elə gəlir, elə gəlir ki, tozu dumana qatıb, dumani toza.

Qırat Alapaçanın səsini eşitcək dayandı. Koroğlu nə qədər elədisə, at yerindən tərpənmədi. Koroğlu qanrlıb geriyə baxdı ki, görsün, Giziroğlu uzaqdadı, yaxında, bir də onu gördü ki, təpəsinə bir əmud dəydi. Koroğlu özünü atın üstündə saxlaya bilməyib təpəsi üstə yerə gəldi, yumbalanıb çaya düşdü. Giziroğlu tez əlindəki əmudu yerə atıb qılincını çəkdi ki, düşüb onun başını kəssin, Koroğlu cəld sudan çıxıb onun öz əmudunu götürdü, Giziroğlunun təpəsinə elə bir əmud vurdı ki, bu dəfə də Giziroğlu diğirənləb çaya düşdü. Cəld qalxıb sudan çıxmaq istəyəndə Koroğlu əlini uzadıb yapışdı onun əlindən, çəkib çıxartdı bayırı. Ondan əl atdı misri qılıncı ki, dava başlasın, Giziroğlu dedi:

– Koroğlu, əl saxla! Sənin mənimlə bir ədavətin-zadın yoxdu ki?

Koroğlu dedi:

– Mənim xeyr. Sənin mənimlə ədavətin var.

Giziroğlu dedi:

– Yox, mənim də yoxdu. Mən istəyirdim biləm, görəm, sən güclü olarsan, ya mən? Onu da ki gördüm. Day bundan sonra bizim vuruşmağımız axmaqlıqdı. Əl ver, dost olaq!

Koroğlu ilə Giziroğlu əl verdilər, görüşdülər, öpüşdülər, bir-biri ilə dost olub ayrıldılar.

Giziroğlu oradan birbaş gəlib çatdı öz adamlarına. Soruştular ki: “Nə oldu? Hani Koroğlunun başı?”, Giziroğlu əhvalatı necə olmuşdusa, onlara danışdı. Adamların arasında piçapiç başlandı ki, bəs yalan deyir. Giziroğlu nə qədər dedisə, inanmadılar. Axırda qəzəblənib dedi:

– İndi ki belə oldu, gəlin gedək lap Çənlibelə, soruşun onun özündən. Əgər o, mərd adamırsa, düzünü deyər. Yox, əgər namərdlik eləsə, yalan danışsa, mən lap sizin gözünüzün qabağında onunla vuruşum, siz də tamaşa eləyin.

7

Hamı bu sözə razı oldu. Atlanıb Çənlibelə tərəf yol başladılar. İndi eşidin dəlilərdən. Dəlilər at sürdülər, yol yordular, səhər dan yeri təzəcə söküləndə gəlib Çənlibelə çatdırılar. Xanımlar qabağa çıxdılar. Kosa Səfər uzaqdan Nigar xanımı görçək qışqırkı ki:

– Nigar xanım, bircə de görüm, Koroğlu gəlib, ya yox?

Nigar xanım dedi:

– Yox. Gəlməyib.

Kosa Səfər dedi:

– Çox yaxşı. Axırı ki, heç olmasa, bircə dəfə mərci biz apardıq. Mənzil başına ondan tez gəldik.

Elə bu dəmdə Qırat bərk kişiəndi. Dönüb gördülər Qırat yağı qoruğunda otlayır. Koroğlu da böyrü üstə göy otun üstündə uzanıb gülə-gülə deyir:

– Haradasınız? Sizi gözləməkdən gözümün kökü saraldı ki...

Kosa Səfər dedi:

– Genə mərci sən uddun!

Koroğlu dedi:

– Mərci mən uddum. Ancaq bizim bir adətimiz də var axı. Həmişə mənzilbaşında kim mənə hamidan qabaq salam versə, mən ona yüz qızıl verərəm. O başdan hərənizə yüz qızıl borcluyam. İndi də ki səhər tezdən

genə də yeddi min yeddi yüz yetmiş yeddi dəli hamınız birdən gəlibsiniz. Aslan paşanın xəzinəsində də bu qədər qızıl eləancaq olar. Odu ki xəzinə sizə çatır. Necə istəyirsiniz, eləcə də öz aranızda bölüsdürün.

Dəlilər hamısı atlardan töküldülər. Süfrə açıldı. Dəlilər yeyib-icməkdə, çalıb-oynamaqdə olsunlar, eşit Giziroğlunun dəstəsindən. Dəstə gəlib o zaman çatdı ki, dəlilər şirin kefdə idilər. Mustafa bəy dedi:

– Bu saat bunların keflərini pozmaq heç insafdan deyil. Gözləyək, qurtarsınlar, sonra.

Bir tərəfdə dayanıb gözləməyə başladılar.

Nigar xanım dedi:

– Koroğlu, indi danış görək necə getdiz? Uşaqları necə qurtardız?

Koroğlu başdan başlayıb əhvalatı axıracan danışdı. Amma Giziroğlunun adını çəkmədi. O barədə bir kəlmə də kəsmədi. Nigar xanım dedi:

– Ay Koroğlu, sən ki belə igidsən, görəsən, bu dünyada sənin kimi ikinci bir adam da var, ya elə anan səni tək doğub?

Koroğlu bir söz demədi. Yavaşça qalxıb Aşıq Cünunun sazını aldı, basdı bağırına. Dedi:

Anadan oğul doğlubdu

Giziroğlu Mustafa bəy.

Bu dünyaya tək gəlibdi

Giziroğlu Mustafa bəy.

Bir atı var, Alapaşa,

Aman vermir Qırat qaça.

Şəşperinin ucu haça,

Giziroğlu Mustafa bəy.

Hay deyəndə haya basar,

Huy deyəndə huya basar,

Koroğlunu çaya basar

Giziroğlu Mustafa bəy.

- Koroğlunun əhvalatı bu cür danışması onun haqqındaki təəssüratınıza yeni nə əlavə etdi?

Koroğlu sözünü qurtaran kimi Giziroğlu Mustafa bəy gizləndiyi yerdən çıxıb məclisə gəldi. Dedi:

– Koroğlu, sən, doğrudan da, mərd adam-

san. Ancaq özgəsini çox işiştirdib özünü çox kiçildırsən. Dayan, indi mən düzünü danışacağam.

Ondan Giziroğlu başlayıb əhvalatı necə olmuşdusa, əvvəldən-axıra ki-mi danışdı. Nə bir kəlmə o yana elədi, nə bir kəlmə bu yana.

Koroğlu ilə Giziroğlu təzədən qucaqlaşdılar, öpüsdülər, görüşdülər, qardaş oldular. Giziroğlunun adamları da gəlib məclisə girdilər. Məclis təzədən başlandı.

Məzmun üzrə iş

1. Parta yoldaşınızla birlikdə dastandakı hadisələrin bir-biri ilə əlaqəsini aydınlaşdırmağa çalışın.
2. Mühüm hesab etdiyiniz üç hadisəni seçib adlandırın.
3. Onlarda iştirak edən obrazların davranışları, əməlləri və nitqi – danışığınızı üçün səciyyəvi olan cəhətləri müəyyənləşdirib, qeyd edin.

Hadisələr	Obrazların davranışları	Obrazların əməlləri	Obrazların nitqi-danışığısı
Birinci hadisə (iştirakçılar)			
İkinci hadisə (iştirakçılar)			
Üçüncü hadisə (iştirakçılar)			

4. Kiçik qruplarda birləşin, oxu zamanı və sonuncu icra etdiyiniz işlərlə bağlı fikir mübadiləsi aparın.
5. Çıxardığınız nəticələri təqdimatlar əsasında müzakirə edin.
6. Mövzulardan birini seçib şifahi təqdimata hazırlaşın.
 - a) Dastanda məni ən çox həyəcanlandıran epizod hansı oldu?
 - b) Çənlibeli necə təsəvvür edirəm.

Evdə iş

1. Dastanın ardını oxuyun.
2. Tanış olmayan sözlərin mənasını aydınlaşdırın.

II dərs

Məzmun üzrə iş

1. Evdə oxuduğunuz 5, 6 və 7-ciparagraphları nəzərdən keçirin. Seçdiyiniz hissəyə ad verin, məzmununu hazırladığınız plan əsasında yaradıcı nağıl edin.
2. Dastanda obrazlar haqqında daha zəngin təsəvvür yaradan üç epizod müəyyənləşdirin. Hər bir obrazın davranışları, hərəkəti, nitqi, başqalarına münsibəti ilə bağlı epizoddardan öyrəndiyiniz məlumatı yiğcam qeyd edin.

Hadisələrin ardıcılığı	Hadisələrin yiğcam təsviri
Birinci epizod:	Dəlilər durna teli gətirmək üçün Bağdada yollanırlar
İkinci epizod:	↓
Üçüncü epizod:	↓

Bilik və bacarıqlarınızı tətbiq edin

3. Sxemi dəftərinizə köçürün və əsərdəki hadisələrin ardıcılığını yiğcam əks etdirin.

Dəlilər durna teli gətirmək üçün Bağdada yollanırlar

↓

↓

↓

4. Əsərdəki hansı epizodu hadisələrin ən yüksək inkişaf mərhələsi hesab etmək olar? Nə üçün?
5. “Durna teli”ndə dastan janrının xüsusiyyətlərini əks etdirən iki cəhət göstərin.
6. Əsərdən seçdiyiniz iki cümləyə epitet və bənzətmə artırın:

Əsərdən seçilmiş cümlələr	Epitet və bənzətmə artırıldıqdan sonra
1.	
2.	

Evdə iş**Mövzulardan birini seçib işləyin.**

Tövsiyelərdən (səh.169-173) faydalananın.

- “Vətən qəhrəmanları fəxrimizdir” mövzusunda inşa yazın.
- “Hansı epizodları oxumaq mənim üçün daha maraqlı idi?” mövzusunda esse yazın.

III dərs**Təhlil üzrə iş****Əsərlə bağlı açıqlamalar****1. Mətni oxuyun.** Tapşırıqları yerinə yetirərkən ondakı fikirlərdən faydalananın.

Bilirsiniz ki, dastan şifahi xalq ədəbiyyatının irihəcmli janrlarındandır. “Dastan” sözü dilimizdə bir neçə mənada işlənir: əhvalat, hadisə, tarix və s. Nəsrələ nəzmin (şeirin) bir-birini əvəzləməsi dastanın mühüm xüsusiyyətlərindən hesab olunur. Dastanlarda bədii ifadə vasitələrindən olan mübaliğə və litota daha çox işlənir.

Bədii əsərdə müəyyən əşya, hadisə, hiss-həyəcanın həddindən artıq böyüdülmüş, şiqşirdilmiş şəkildə təsviri mübaliğə adlanır.

Digər bir ifadə vasitəsi – litota isə, əksinə, müəyyən əşyanın, hadisənin əhəmiyyətini azaltmaq, kiçiltmək məqsədilə işlədir.

Mübaliğə və litota, digər ifadə vasitələri kimi, əsərin təsir gücünü artırır, ona bədii gözəllik gətirir. Məsələn, “Bütün günü od ələyən günəş batmaqdə idi” cümləsində havanın gün ərzində çox isti olması mübaliğəli şəkildə nəzərə çatdırılmışdır.

“Qoşun böyüyü qorxusundan cüçəyə dönmişdü” cümləsində isə sərkərənin gücsüzlüyü, təşvişə düşməsi litotanın köməyi ilə daha təsirli ifadə olunmuşdur.

“Koroğlu” dastanı ilə bağlı **qol** sözünü də eşidəcəksiniz. Qol dastanın bitkin, müstəqil hissəsidir və hər bir qolda ayrıca əhvalat, hadisə təsvir edilir.

“Durna teli” qolunda dastan janrına məxsus cəhətlərin öz əksini necə tapdıguna, Koroğluya və dəlilərinə müxtəlif təbəqədən olan adamların necə münasibət bəslədiklərinə diqqət yetirin.





Araşdırın

Fikirləşin

Cavab verin

2. Koroğlu obrazının səciyyəvi xüsusiyyətlərini müəyyənləşdirib münasibət bildirin. Əsərdən nümunələr göstərin.

KOROĞLU OBRAZININ

Xarakte-rindəki başlıca cəhətlər	Müxtəlif vəziyyət-lərdə davranışı	Əməl və hərəkətləri	Nitqi – danışığı	Xarici görünüşü	Başqa-larına münasibəti

3. Koroğlunun xalq qəhrəmanı sayılmasına səbəb nədir? Ona fərqli təbəqəyə mənsub insanların münasibətini aydınlaşdırmaqla suala cavab hazırlayın.

Nö	Müxtəlif təbəqələrin nümayəndələri	Onların Koroğluya münasibətləri
1		
...		

4. Koroğlu ilə Giziroğlu Mustafa bəyin oxşar və fərqli cəhətləri hansılardır? Müqayisə cədvəlindən, yaxud Venn diaqramından istifadə edin.




5. Koroğlunun silahdaşları – dəlilər üçün oxşar olan cəhətlər hansılardır? Onların davranış və hərəkətlərinə əsaslanmaqla suala cavab hazırlayın. Seçmə oxudan istifadə etməklə əsərə nəzər salmağınız faydalı olar.

6. Bədii təsvir və ifadə vasitələrinin dastanda hansı dəyişikliyə səbəb olduğunu aydınlaşdırın. Cədvəldən istifadə edin.

Bədii təsvir və ifadə vasitələrinə aid nümunələr	Əsərin bədii gözəlliyinin – təsir gücünün artırılmasında onların rolü

7. “Durna teli” qolunda şifahi xalq ədəbiyyatının hansı əlamətləri var? Onun nağılla oxşar və fərqli cəhətlərini müəyyənləşdirin. Venn diaqramından, yaxud müqayisə cədvəlindən istifadə edin.



8. Əsərdən əvvəlki dərslərdə seçdiyiniz və üzərində işlədiyiniz mühüm hadisələrdə, epizodalarda ifadə olunmuş fikirlərin ardıcılığını və əlaqələrini xatırlayın. Çıxardığınız nəticələrə əsaslanmaqla dastandakı başlıca fikri – ideyanı izah edin.



Tətbiq**Müzakirə****Yaradıcı iş**

9. Aşağıdakı parçalarda işlənmiş bədii ifadə vasitələrinin növünü, fikrin təsir gücünün artırılmasındakı rolunu müəyyənləşdirin.

Əsərdən parçalar	Bədii ifadə vasitələrinin növü	Fikrin təsir gücünün artmasında rolu
1. “Koroğlu qazanı çəkdi qabağına. Qərəz, neçə qazan boşaltdı, bilmirəm, baxdı ki, day doyub... Yağlı əlləri ilə biglərini eşib durdu ayağa, gəldi paşaların məclisinə”.		
2. “Ağrının şiddetindən pələng elə bağırdı ki, dağdaş yerindən oynadı. Büttün heyvanlar gizlənməyə yer axtardı. Səsi ovçu Murad da eşitdi. Yerini müəyyənləşdirib cəld ora yollandı. Yerdə qıvrılan pələng yumruğa dönmüşdü. Ovçuya heç gözünün ucuy la da baxmadı”.		

Evdə iş**Birini seçib işləyin.**

1. Bədii ifadə vasitələrinin işləndiyi bir neçə cümlə yazın.
2. Bədii əsərlərdən mübaliqə və litotaya aid nümunələr seçin.

TƏTBİQ VƏ ÜMUMİLƏŞDİRİMƏ

ƏFSANƏ

XƏZİNƏQAYA ƏFSANƏSİ (ixtisarla)

Oxuda aydınlaşdırın

- Əsərdə tanış olmayan sözlərin mənasını lügətlərin, sorğu kitablarının köməyi ilə aydınlaşdırın.
- Əsərdəki bədii təsvir və ifadə vasitələrini müəyyənləşdirin.

Bir zalım şah varmış. Bu şahın zülmü ərşə dirənibmiş. Onun xəzinəsində qızıl, gümüş, cavahirat ildən-ilə artdıqca ölkə xarabazarlığa çevrilirmiş. Kotan tutmalı, əkin əkməli olan əllər qulinc, nizə, qalxan tuturmuş.

Şah bir gün yenə də şeypurları səsləndirdi. Ən ucqar kəndlərə də adamlarını göndərib yenicə ərsəyə gəlmiş cavanları səfərbərliyə almağı tapşırırdı. Ordugahlar quruldu, döyüşə hazırlıq işləri görülməyə başlandı.

Qoca bir qarının birçə nəvəsini də zorla düşərgəyə gətirib şahın döyüşçüləri arasına qatırlar. Atalar “dövlətdə dəvə, övladda nəvə” deyiblər. Qarı nəvə toyu görməmiş dünyadan köçmək istəmirdi. Toy tədarükü göründü. O, çox çalışır ki, nəvəsini dava-şavadan qurtarsın, bir şey çıxmır. Odur ki üz tutub şahın çadır qurub oturduğu yerə gedir. Keşikçilər qarını şahın yanına buraxmaq istəmirlər.

Qarı yalvar-yaxar eləyir. Onun səsi şahın qulağına çatır. Şah deyir:

– Qarını mənim yanımı gətirin.

Keşikçilər qarını şahın yanına gətirirlər. Şah bir ayağı burda, biri gorda olan qarının istəyini biliq qəzəblənir:

– Bəxtin kəsib. Səfər üstəyəm, istəmirəm səfər üstündə əlimi sənin qanına batırırm. Məşhur pəhləvanları, ordular basan, ölkələr tutan sərkərdələri bir həmlədə qanına qəltan edirəm. Mənə dua et, uğur dilə ki, səfərdən əlidolu qayıdım, səni bağışlayım.

Qarı deyir:

– Qibleyi-aləm, mən bağışlanmağımı istəmirəm. Mənə toyuna hazırlanmışdım nəvəm lazımdır. Onu zorla döyüşçülərinin sırasına qatmışan. Mən qarıya yazığın gəlsin. Ata, qardaş, oğul, qız dağı görmüş sinəmə nəvə dağı çəkmə.

Şah güldü:

– Qarı, bu cır-cındırınlamı toy tədarükü görürsən? Sən mənə minnətdar olmalısan ki, nəvəni döyüşə aparıram. Nəvən fərasətlə olsa, hünər göstərsə, çapıb-talayıb sərvət yiğar. Geri qayıdandan sonra o sərvətlə özünü toy elər.

– Şah sağ olsun, nahaq qan bahasına əldə edilmiş var-dövlət nə mənə, nə də mənim gəlinimə lazımdır. Belə sərvət heç kimə ağı gün gətirməz. Gəl qayıt bu yoldan. Axıtdığın qanlar, haqsız axan göz yaşları sela dönüb bir gün səni yer üzündən silər.

Qarının sözlərini eşitcək şahın halı dəyişdi. Hirsindən əlleri titrədi, gözləri hədəqədən çıxdı. Vəzir, vəkil, adlı-sanlı sərkərdələr onun sözünün qabağında söz deməyə cürət etmirdilər. İndi yoxsul bir qarı ona ağıl öyrədirdi, özü də harada. Sərkərdələrin, əyanların yanında. Şah var gücүyle çığırdı:

– Cəllad, bu qarını bir qatırın quyruğuna bağla!

Qarı nə əzab-əziyyətdən, nə də ölümdən qorxdu. Səsini qaldırıb dedi:

– Şah, ulu babaların da sənin kimi qəddarlıq elədiyindən yadellilər yurduna hücum çəkəndə qoşunun sayı düşməndən çox olsa da, basıldı. Babanla atan vətəndən didərgin düşüb qurbətdə öldü. Sən də kimsəsiz bir gədə kimi dilənci kökündə yaşayırdın. Yadellilərə nifrət vətən övladlarına ulu babanın qəddarlığını unutdurdu, düşməni qovmaq üçün elin hər yerində dəstələr düzəlttilər. Ağsaqqalların məsləhətiylə atam gedib səni yad ölkədən gətirdi. Hamının qarşısında and içdin ki, ağsaqqallarının məsləhətiylə oturubduracaqsan. El ayaga qalxdı, yadelliləri qovdu. Amma sən verdiyin vədləri unutdu. Şahlıq taxtında yerini bərkidəndən sonra döyüşlərə hazırlasdın. Xalqa yalan danışdın, öldürülmüş qardaşlarınızın, əsir aparılmış ana-bacılarınızın qisasını almağa getdiyini söylədin. Döyüşlərdə ölen igidlərin qanı bahasına xəzinələr, torpaqlar ələ keçirdin, qan tökməkdən, ölkələr talamaqdan doymadın.

Qarı qəddarlaşmış şahı heç qarşıdakı döyüşdən çəkindirə bilmədi. Üz tutdu dağlara. Ulu Tanrıya yalvardı ki, şahın bu səfərinə imkan verməsin. Onun ləl-cavahiratını, qızıl-gümüş xəzinəsini daşa-torpağa çevirsin.

Göy guruldadı, şimşek çaxdı, aləm bir-birinə qarışdı. Şah qoşuna bu uğursuz yerdən uzaqlaşmağı əmr elədi. Xəzinəni yüksəlmək istəyəndə gördülər cəvahirat, qızıl – hamısı daşlara dönüb.

Həmin gündən bu yerlərə “Xəzinəqaya” deyilməyə başladı.

Müstəqil iş

Əsərin oxusu, məzmunu üzrə tapşırıqlar

1. Fərdi səssiz oxumaqla əsərin məzmununu yada salın.
2. Müəyyənləşdiriyiniz bədii təsvir və ifadə vasitələrini müvafiq hesab etdiyiniz cədvəldə qeyd edin.
3. Əsəri hissələrə ayırın, bu zaman hansı cəhətləri əsas götürdüyüünü izah edin.
4. Hissələrin birinə ad verib, məzmununa aid plan tərtib edin.
5. Həmin hissənin məzmununu hazırladığınız plan əsasında seçdiyiniz formada (ya yüksək, ya da digər formaların birində) danişmağa hazırlanın. Nağl- etməyə hazırlaşarkən dinləyicilərin diqqətini hansı cəhətlərə yönəltmək istədiyinizi, başlıca niyyətinizi aydınlaşdırın.

Əsərin təhlili üzrə tapşırıqlar

Diqqət!

Bilirlərin ki, təhlildə əsərin mövzusunu, ideyası, onda qaldırılmış mühüm problem və s. aydınlaşdırılır. İndiyə kimi qazandığınız bilik və bacarıqlar təhlillə bağlı aşağıdakı tapşırıqları müstəqil yerinə yetirməyinizi imkan verəcəkdir. Kiçik qruplara bölünün, tövsiyələri nəzərə almaqla tapşırığı yerinə yetirin.

I qrup: Əsərin mövzusunu müəyyənləşdirin və onun əfsanə janrında olduğunu əsaslandırın.

Tövsiyə. Bilirlərin ki, hər hansı əsərin mövzusunu müəyyənləşdirmək üçün ondakı əsas hadisələri diqqətlə öyrənmək lazımdır. Bu əfsanədə dünyagörümüş yoxsul qari ilə zəlum hökmədarın qarşılaşdırılması mühüm hadisə kimi oxucunun diqqətinə çatdırılır. Deməli, ölkəsində haqq-ədalət olmayan, qəsbkar hökmədar əfsanədə şər qüvvə kimi təqdim olunur. Bu deyilənlərdən çıxış etməklə əfsanənin mövzusunu müəyyənləşdirməyə çalışın.

II qrup: Əsərdəki başlıca fikri – ideyanı müəyyənləşdirin. Bu nəticəyə gəlməyinizin səbəbini izah edin.

Tövsiyə. Əsərin ideyasının mövzu ilə sıx bağlı olduğunu bilirləriniz. Yaziçı seçdiyi mövzunu, sadəcə, şərh etməklə məhdudlaşdırır. O, təsvir etdiklərinin vasitəsi ilə öz niyyətini, başlıca fikrini də ifadə etmiş olur. Bu, əsərin ideyasını deməkdir. “Xəzinəqaya əfsanəsi”nin mövzusundan çıxış etməklə ondakı başlıca fikri – ideyanı müəyyənləşdirə bilərsiniz.

III qrup: Əfsanə yaradıcılarını düşündürən başlıca problem, sizcə, nədir? Bu problemi onlar nə cür həll etmişlər?

Tövsiyə. Bədii əsərdə müəyyən hayatı problem qoyulduğu sizə məlumdur. Yaziçı insanları (həm də özünü) narahat edən mühüm bir məsələni əsərinin mərkəzinə qoyur. Bu, **problem** adlanır. Yaziçı oxucuların diqqətini problemə çəkməklə kifayətlənmir, həmin problemin həlli yolunu da göstərir. Siz bu deyilənlərə əsasən “Xəzinəqaya əfsanəsi”ndə diqqətə çatdırılan problemi müəyyənləşdirə bilərsiniz. Bədii əsərdə fərqli, həm də çoxlu problemlər əksini tapır. Lakin bunlardan biri əsas, aparıcı olur.





IV qrup: Əfsanədəki obrazları səciyyələndirin. Sizə məlum olan cədvəllərdən istifadə edin.

Tövsiyə. Obrazların təhlili (xarakterindəki mühüm cəhətlərin, hiss və düşüncə aləmlərinin aydınlaşdırılması, davranış və əməllərinə qiymət verilməsi və s.) əsərin problemini, ideyasını müəyyənləşdirməyə kömək edir. Çünkü yazıçı oxuculara çatdırmaq istədiklərini daha çox obrazların vasitəsilə ifadə edir.

Obrazi səciyyələndirərkən (təhlil edərkən) digər surətlərlə oxşar və fərqli xüsusiyyətlərinə, yazıcının ona münasibətinə də diqqət yetirmək vacibdir.

V qrup: Bədii təsvir və ifadə vasitələrinin əsərin təsir gücünün artmasındakı rolunu aydınlaşdırın. Sizə məlum olan müvafiq cədvəllərdən istifadə edin.

Tövsiyə. Bilirsiniz ki, yazıçı bədii təsvir və ifadə vasitələrindən istifadə etməklə fikrin təsir gücünü artırır, əsərin maraqlı, cəlbedici olmasına nail olur. Bu vasitələr oxucunun hissələrinin zənginləşməsinə, duyğularının zərifləşməsinə əhəmiyyətli təsir edir.

VI qrup: Əsərdəki hadisələrin ən gərgin məqamını müəyyənləşdirin. Əfsanədəki ziddiyyətin hansı tərəflərin arasında yarandığını aydınlaşdırın.

Tövsiyə: Bədii əsərin quruluşu haqqında müəyyən təsəvvürünüz var. Bilirsiniz ki, əsərin maraqlı, bitkin olması üçün ondakı əhvalat və hadisələrin, insanların qarşılıqlı əlaqədə təsvir edilməsi vacibdir.

Əsərin əvvəlində çox vaxt sonraki hadisələrə işarə edilir, sonra münaqişə, ziddiyyət (obrazların, insan qrupunun arasında) yaranır və bu, hadisələrin inkişafı üçün zəmin olur. Daha sonra münaqişə ən gərgin, yüksək məqama çatır. Sonrakı mərhələdə münaqişə həll olunur və hadisələr enən xətt üzrə davam edir. Bütün bunlar oxucunu intizarda saxlayır, əsərin maraqla oxumasına səbəb olur. Bu deyilənlər “Xəzinəqaya əfsanəsi”ndə hadisələrin, münaqişənin ən yüksək nöqtəsini müəyyənləşdirməyinizi imkan verəcəkdir.

İşin icrasına ayrılmış vaxt başa çatdıqdan sonra qrup üzrə çıxardığınız nəticə barədə təqdimat edin və müzakirə aparın.



ARILARIN QƏZƏBİ (nağıll)

Biri var idi, biri yox idi, bir fil var idi. Bu fil hələ balacalıqdan çox dəcəl idi. Hər dəfə bir heyvanla dava-dalaş edərdi. Günlərin birində fil meşədə xortumunu bir ağaca dolayıb o tərəf-bu tərəfə silkələyirdi. Ağac az qalırdı kökündən qopsun. Demə, bu ağacın dibində bal arılarının yuvaları varmış. Fil ağacı tərpətdikcə arıların yuvaları dağılırlırdı. Odur ki arılar dedilər:

– Fil qardaş, səndən xahiş edirik ki, yuvalarımızı dağıtmayan.

Fil dedi:

– Mən yuva-muva bilmirəm, kefim gəlib, oynayıram.

Arılar dedilər:

– Ay fil qardaş, biz sənə demirik ki, oynaması, get bir az da o biri ağacın dibində oyna.

Fil dedi:

– Mən heç yerə gedəsi deyiləm, bir bunların boy-buxunlarına bax, bapbalaca boyları var, gör mənə nə deyirlər.

Arılar dedilər:

– Fil qardaş, əgər sən bizim yuvalarımızı dağıtsan, biz də səni sancıb öldürərik.

Fil dedi:

– Gəlin, nə kefiniz isteyir, eləyin, sizdən qorxan yoxdur.

Arılar yuvalarına qayıdır böyükləri ilə məsləhətləşdilər. Belə qərara gəldilər ki, axırıncı dəfə bir də fildən xahiş etsinlər, əgər razı olmasa, onu sancıb öldürsünlər. Bu dəfə də arılar filə çox nəsihət elədilər, fil onların sözünə baxmadı. Odur ki bütün arılar hücum çəkərək filin başına, gözünə, qulaqlarına, burnuna, ağızına, bədəninə yapışib onu sancıdalar. Bir dəqiqənin içində filin bədəni şisib dama döndü. Ağrıdan qışqırtısı aləmi götürdü, başladı qaçmağa. Fil qaçıqca arılar da onu sancırdılar.

Fil o qədər qaçı ki, axırda taqətdən düşüb yerə yıxıldı.

Arılar onu dövrəyə alıb dedilər:

– Fil qardaş, çox tərslik eləyib bizə meydan oxuyurdun, indi de görək, halın necədir?

Fil utandığından başını qaldırmadı.

Arılar dedilər:

– Fil qardaş, sən öz gücünə arxalanıb bizi əzirdin. Özündən zəifləri əzənlərin axırı, bax belə olar.

VƏTƏN SEVGİSİ, QƏHRƏMANLIQ SƏHİFƏLƏRİ

Vətənimiz və onun müdafiəçiləri olan qəhrəmanlarımız haqqında çoxlu əsərlər oxumusunuz.

Bu bölmədə tanış olacağınız nümunələr doğma yurdumuzun gözəlliyi, qəhrəmanlıqla dolu keçmiş, bu günü barədəki təsəvvürünüzü daha da zənginləşdirəcəkdir.

Öyrənəcəyiniz əsərlərdə mövzuya fərqli yanaşmaları aydınlaşdırmaq üçün yeni bacarıqlar da qazanacaqsınız.



2





Səməd Vurğun (1906-1956)

"Biz uşaqla danışdığınız zaman insanla danışdığınızı, uşaq üçün yazdığınız zaman insan üçün yazdığınızı unutmamalıyıq".

I dərs

Yada salın.

- Vətənimizə həsr olunmuş hansı əsərləri xatırlayırsınız?
- Vətən mövzusunda yazılmış əsərlərdə hansı məsələlərə geniş yer verilir?
- Belə əsərlərdə daha nələr haqqında oxumaq istərdiniz?

Əsəri oxuyarkən tövsiyələrə əməl etməyə çalışın.

- Şeirin ilk səkkiz bəndini oxuyun, onlarda ifadə olunmuş fikri anlamağa çalışın.
- Tanış olmayan sözlərin, ifadələrin mənasını lügətlərin, sorğu kitablarının köməyi ilə aydınlaşdırın.
- Mətnkənarı sualların üzərində fikirləşin, ilkin cavablar hazırlayın.
- Bədii təsvir vasitələrini müəyyənləşdirin.
- Sizə tanış olan hiss, düşüncə və təsvir varsa, qeyd edin.

Düşünün, sonuncu dərsdə müzakirə edin.

Vətən mövzusunda yazılmış əsər hansı cəhətlərinə görə sevilə bilər?

AZƏRBAYCAN

(ixtisarla)

Cox keçmişəm bu dağlardan,
Durna gözülü bulaqlardan.

1 Eşitmışəm uzaqlardan
Sakit axan arazları,
Sınamışam dostu, yarı...

- Bu misralar sizdə hansı hiss və düşüncələr yaratdı?

El bilir ki, sən mənimsən,
Yurdum, yuvam, məskənimsən.

2 Anam, doğma vətənimsən!
Ayrılarımı könül candan?
Azərbaycan, Azərbaycan!

Mən bir uşaq, sən bir ana,
Odur ki bağlıyam sana.

3 Hankı səmtə, hankı yana
Hey uçsam da, yuvam sənsən,
Elim, günüm, obam sənsən!

- Bu bənddə şairin hansı hissləri ifadə olunub?

Dağlarının başı qardır,
Ağ örپeyin buludlardır.
4 Böyük bir keçmişin vardır,
Bilinməyir yaşın sənin,
Nələr çekmiş başın sənin...

- 3-cü və 4-cü misralardakı fikri necə başa düşürsünüz?
- 4-cü misrada nəyə işaret edilmişdir?

Düşdün uğursuz dillərə,
Nəhs aylara, nəhs illərə.
5 Nəsillərdən nəsillərə
Keçən bir şöhrətin vardır;
Oğlun, qızın bəxtiyardır...

Sıra dağlar, gen dərələr,
Ürək açan mənzərələr...
6 Ceyran qaçar, cüyür mələr,
Nə çoxdur oylağın sənin!
Aranın, yaylağın sənin!

- Bənddə təsvir olunanları necə təsəvvür edirsiniz?

Min Qazaxda köhlən ata,
Yalmanına yata-yata,
7 At qan-tərə bata-bata,
Göy yaylaqlar belinə qalx,
Kəpəz dağdan Göy gölə bax!

Könlüm keçir Qarabağdan,
Gah bu dağdan, gah o dağdan,
8 Axşamüstü qoy uzaqdan
Havalansın Xanın səsi,
Qarabağın şikəstəsi.

Ölməz könül, ölməz əsər,
Nizamilər, Füzulilər!
9 Əlin qələm, sinən dəftər;
De gəlsin, hər nəyin vardır,
Deyilən söz yadigarıdır.

- Nizaminin, Füzulinin adı nə məqsədlə xatırladılmışdır?

Bir dön bizim Bakıya bax,
Sahilləri çıraq-çıraq!
10 Buruqları hayqıraraq,
Nərə salır boz çöllərə,
İşıqlanır hər dağ, dərə.

- Şairin fərəhinə səbəb nədir?

Nazlandıqca sərin külək
Sahillərə sinə gərək.
11 Bizim Bakı – bizim ürək!
İşıqdadır qüvvət sözü,
Səhərlərin ülkər gözü.

Məzmun üzrə iş

1. Parta yoldaşınızla birlikdə mətnkənarı sualların cavabları və oxuda icra etdiyiniz digər işlərlə bağlı qənaətlərinizi bölüşün.
2. İlk səkkiz bəndi bir daha nəzərdən keçirin, onlarda ifadə olunmuş fikirləri və aralarındaki əlaqələri ardıcılıqla aydınlaşdırmağa çalışın.
3. Şeirin məzmunu barədə aydın təsəvvür qazandığınıza əmin olduqdan sonra fikirlərinizi ikihissəli gündəlikdə yazın.

Əsərdə diqqətimi daha çox çəkənlər	Bunun səbəbi

4. Kiçik qruplarda birləşib icra etdiyiniz bütün işlərlə bağlı fikir mübadiləsi aparın, təqdimata hazırlaşın.
5. Gəldiyiniz nəticələri təqdimatlar əsasında müzakirə edin.
6. Mövzulardan birini seçib şifahi təqdimata hazırlaşın.
 - a) “Şeirdəki təsvirlər vətənimizin təbiəti barədəki təsəvvürümüz necə zənginləşdirdi”. (Öyrəndiyiniz yeni sözlərdən istifadə edin).
 - b) Şeirdən seçdiyiniz iki bəndi nəsrə çevirin, məzmununu yiğcam danışın. (Həmin bəndləri seçməyinizin səbəbini izah edin).

Evdə iş

1. Şeirin ardını oxuyun. Mətnkənarı sualların ilkin cavabını hazırlayın.
2. Tanış olmayan sözlərin mənasını aydınlaşdırın.
3. Bədii təsvir və ifadə vasitələrini müəyyənləşdirin.

II dərs

Məzmun üzrə iş

1. Evdə oxuduğunuz bəndləri bir daha nəzərdən keçirin. Hər birində ifadə olunmuş başlıca fikirləri, aralarındaki əlaqələri müəyyənləşdirin.
2. Bu əsərdə şairi fərəhləndirən, ona sevinc gətirən səbəbləri aydınlaşdırmağa çalışın.
3. Vətənlə bağlı bir neçə atalar sözü xatırladın. Şeirin məzmunu ilə səsləşən məqamları izah edin.
4. Şeirin məzmununu dərindən mənimsədiyinizə əmin olduqdan sonra fikirlərinizi ikihissəli gündəlikdə yazın.

Əsərdə diqqətimi daha çox çəkənlər	Bunun səbəbi

Bilik və bacarıqlarınızı tətbiq edin.

5. Vətənimizin tarixi ilə bağlı şeirdəki fikirləri təsdiq edən misallar söyleyin. Müxtəlif mənbələrdən, tarix fənnindən öyrəndiyiniz biliklərdən bərələnin.



6. Şeirin bir bəndindəki həmqafiyə sözləri müəyyənləşdirib çəkdiyiniz sxemdə yazın.

Həmqafiyə sözlər

7. Kiçik qruplar yaradın, icra etdiyiniz bütün işlərlə bağlı qənaətlərinizi bələşün, təqdimata hazırlaşın.
8. Gəldiyiniz nəticələri təqdimatlar əsasında müzakirə edin.

Evdə iş

Mövzulardan birini seçib işləyin.

- “Əsər Vətənimizi mənə necə tanıtdı?” mövzusunda yiğcam esse yazın.
- “Şeir haqqında hiss və düşüncələrim” mövzusunda yiğcam esse yazın.

III dərs

Təhlil üzrə iş

Əsərlə bağlı açıklamalar

1. Mətni oxuyun. Tapşırıqları yerinə yetirərkən ondakı fikirlərdən faydalananı.

Yurdumuza həsr olunmuş əsərlərin içərisində S.Vurğunun “Azərbaycan” şeirinin xüsusi yeri var. Dillər əzbəri olan, xalq mahnısına çevrilən bu şeirin məzmunu onun maraqla oxunmasına, sevilməsinə səbəb olmuşdur. Onun sevilməsinin bir mühüm səbəbi də ustalıqla yazılımasıdır. Hər misra, hər band oxucunun gözləri qarşısında gözəl bir mənzərə canlandırır. Dilinin şirin və axıcı olması elə ilk misralardan oxucunu valeh edir. Şeirin bədii gözəlliyini artırıran vasitələr çoxdur. Onların aydınlaşdırılması tapşırıqların yerinə yetirilməsi üçün əhəmiyyətlidir.

Araşdırın

Fikirləşin

Cavab verin

2. Şeir doğma yurdumuza həsr olunmuş digər əsərlərdən hansı cəhətlərinə görə fərqlənir? Cədvəldə qeydlər aparmaqla onu tanış olduğunuz digər əsərlə müqayisə edin.

Hansı cəhətlərinə görə müqayisə olunurlar?

Əsərlərin adı
“Azərbaycan”

3. Bədii təsvir və ifadə vasitələrinin əsərə gətirdiyi gözəlliyi izah edin.

Bədii təsvir və ifadə vasitələrinə aid nümunələr

Əsərin bədii gözəlliyinin – təsir gücünün artırılmasında onların rolü





4. Şeir müəllif haqqındaki təsəvvürümə nələri əlavə etdi? Fikrinizi nümunələrlə əsaslandırın.

Şeiri öyrənməzdən **əvvəl**
müəllif haqqındaki təsəvvürüm

Şeiri öyrəndikdən **sonra**
müəllif haqqındaki təsəvvürüm

5. Əsərdəki başlıca fikri – ideyanı necə izah edərsiniz? Cədvəldəki fikirlərə münasibət bildirin. Şeirin hər bəndində ifadə olunmuş başlıca fikirdən çıxardığınız nəticəyə əsasən öz variantınızı təklif edin.

Əsərin ideyası hansıdır?	Nə üçün belə düşünürsünüz?	Sizin variantınız
Əsərdə doğma təbiətin gözəlliyyi, yaradıcı insanların məhəbbət ifadə olunmuşdur.		
Şeirdə Vətənə sonsuz məhəbbət və vətənpərvərlikdən doğan qürur hissi ifadə edilmişdir.		
Şairin başlıca niyyəti Vətənimizin tarixi, mədəniyyəti barədə oxucuda aydın təsəvvür yaratmaqdır.		

Tətbiq

Müzakirə

Yaradıcı iş

6. "Vətənimiz musiqidə, rəssamlıqda və kinoda" mövzusunda müzakirə aparın.

Evdə iş

Ifadəli oxuya hazırlaşın.

Şeirin ilk üç bəndinin oxusuna hazırlıq.

- Əvvəlcə ifaçılıq vəzifəsini – dinləyicilərə nə çatdıracağınızı aydınlaşdırın.
- Sonra hər bəndin oxusunda səsinizin aldığı çalarları dəftərinizdə (şeirin mətninin kənarında) yazın.
- Fasilələrin yerini, səsin ucalığını, sürətini və s. müəyyənləşdirib nümunədə olduğu kimi şərti işaretlərlə göstərin.

nümunə

Könlüm keçir | Qarabağdan, |
Gah bu dağdan, | gah o dağdan, |
Axşamüstü | qoy uzaqdan |
Havalansın | Xanın səsi, |
Qarabağın | şikəstəsi. ||

Ifaçılıq vəzifəsi
Şairin fərəh hissinin
dinləyicilərə çatdırılması

Fərəhlə



Eyvaz Zeynalli (1950)

"Uşaqlar üçün əsər yazmaq, dünyani onların gözü ilə görmək asan deyil. Uşaqların nə fikirləşdiyini, necə fikirləşdiyini duymaq da asan deyil. Bunlara nail olmaq üçün onlarla dost və yoldaş olmalıdır".

I dərs

Yada salın.

- İkinci Qarabağ müharibəsi barədə nə bilirsiniz?
- Düşmənin şəhər və kəndlərimizlə rəftarı haqqında hansı məlumatınız var?
- Qələbəmizə həsr olunmuş əsərlərdə daha çox nə barədə oxumaq istərdiniz?

Əsəri oxuyarkən tövsiyələrə əməl etməyə şalışın.

- İlk üç parçanı oxuyun. Bunu fərdi səssiz oxu şəklində, yaxud səsli oxunu dinləməklə yerinə yetirə bilərsiniz.
- Mətnkənarı suallara diqqət edin, cavabları üzərində fikirləşin, bu, mətni başa düşməyinizi kömək edəcək.
- Aydın olmayan məqamlarla bağlı fikrinizi parta yoldaşınızla bölüşün.
- Tanış olmayan sözlərin mənasını lügətlərin, sorğu kitablarının köməyi ilə aydınlaşdırın.
- Bədii təsvir vasitələrini müəyyənləşdirin.
- Oxuduğunuz parçalarda hiss, düşüncə və təəssüratınızla səsləşən məqamları qeyd edin.

KƏŞFİYYATÇILAR (ixtisarla)

- Sizcə, kəşfiyyatçıların səfər məqsədi nə ola bilərdi?

1

Səfərqabağı istirahət edən xüsusi təyinatlı hərbi kəşfiyyatçılar gecəyarısı "Qalx!" əmri verilən kimi oyandılar. Mayor pəncərəyə yaxınlaşıb pərdələri yoxladı, işığı yandırıdı...

Bir neçə gün idi ki, İkinci Qarabağ savaşı başlanmışdı. Cəbhədə qanlı döyüşlər gedirdi. Təmas xəttinə yaxın hərbi hissədə, onun yerləşdiyi qəsəbədə gecələr işıqları yandırmaq təhlükəsizlik tədbiri kimi qadağan olunmuşdu. Zirehli gödəkçələri geyinəndə mayor dedi:

- Yəqin, sən əvvəlki gödəkçələri görməmisən?
- Yox, – deyə Arif cavab verdi.
- Bunlardan iki dəfə ağır, on beş kiloqramdı. Üstünə də gəl silah-sursatı, dolu çantanı... Zorla hərəkət edirdik.

Kəşfiyyat bıçaqlarını kəmərlərinə bağladılar. Ehtiyat güllə daraqlarını, qumbaraları, rabitə aparatını, gecəgörmə cihazını, minaaxtaranı, digər şeyləri qaplaşdırıldılar. Ən az götürdükləri ərzaqdı. Kəşfiyyatçılar deyirdilər: "Düşmən arxasında bizə yeməkdən vacib silah-sursatdı".

Axşam bir bağlama da gətirmişdilər. Açında gördülər, qurşağacan olan rezin sapqlardı.

Arif təəccübə soruşmuşdu:

– Komandır, bu nə üçündür?

– Yolun bir hissəsini çayın içi ilə getmeli olacaqıq, – mayor demişdi.

Sonra, hər ehtimala qarşı, bir dəstini geyinib yoxlamışdı. Arif kənardan baxıb gülmüşdü:

– Komandır, lap balıqçıya oxşadınız.

– Yəqin, ona görə ki mən boş vaxtlarında balıq ovuna getməyi xoşlayıram, – kapitan onun işarəsini özünəməxsus şəkildə yozmuşdu.

- Gənc kəşfiyyatçının keçirdiyi hissləri necə izah edərsiniz?

Arif axşam gec yuxuya getmişdi. Kəşfiyyata getdiyi ilk dəfə olmasa da, yerinin içində qarşidakı tapşırıq haqqında düşünür, tez-tez çevrilir, həyəcan keçirirdi.

Axı kəşfiyyatçı da robot deyil, insandı.

Həyəcan, qorxu hissləri ona da yad deyildi. Bəlkə də, komandiri daha həyəcanlıydı. Axı hər şeyə görə ilk növbədə o, cavabdehdi. Sadəcə, özünü soyuqqanlı aparmağı bacarırdı.

Kəşfiyyatçılar gizlice düşmənin arxasına keçməliyidilər. Onların Cəbrayıł şəhəri ətrafındakı mövqeləri, hərbi qüvvələri, texnikaları haqqında ətraflı məlumat toplamalı, rabitə aparatı vasitəsi ilə qərargaha ötürümləiyidilər. Düşmənə qarşı keçiriləcək hücum əməliyyatının nəticəsi həmin məlumatın dəqiqliyindən asılıydı. Havayı demirlər ki, kəşfiyyatçı ordunun görən gözüdü.

– Hazırsan?

– Hazırıram, cənab komandır!

– Yolcu yolda gərək! “Yalquzağ”ını da götür, getdik.

“Yalquzaq” müasir standartlara cavab verən ilk milli snayper silahıydı.

Hərbi hissədən çıxdılar. Qaranlıqda. Buludlar göydə Ayı “əsir götürmüş”, gizlətmişdilər. Oktyabrın əvvəlləri olsa da, havada soyuqluq variydi. Hərbi hissənin yerləşdiyi qəsəbə çoxdan yuxuya getmişdi. Hardasa orda-burda arabir itlər hürsə də, ətrafdə sakitlikdi. Hələ gecəgörmə cihazına ehtiyac yoxdu. Buralara yaxşı bələddilər.

2

Ucaboy, enlikürək, yaşı qırıxi keçmiş komandirin adı Yaşardı. Birinci Qarabağ müharibəsi zamanı atası da kəşfiyyatçı olmuşdu. Ermənilər onun başına külli miqdarda pul mükafatı ayırmışdır.

Mühüm tapşırığı yerinə yetirərkən düşmən arxasında mühasirəyə düşmüştü. Qeyri-bərabər döyüşdə düşmənə təslim olmamışdı. Son anda üstündəki qumbaşanı partlatmağa macal tapmış, onu əsir almağa, diri ələ keçirməyə çalışan erməniləri cəhənnəmə göndərmişdi. Ölümündən sonra ona Milli Qəhrəman adı verilmişdi.

Yaşar ağlı kəsəndə atasının yolunu davam etdirmək yağı düşməndən onun qisasını almaq qərarına gəlmişdi. Hərbi məktəbi bitirərək, xüsusi təyinatlıların sırasına qatılmışdı. Ölkəmizdə və Türkiyədə xüsusi təlim kursları keçmişdi.

- Komandirin xarici görünüşünü necə təsəvvür edirsiniz?

2016-cı ildə, aprel döyüşləri günlərində, ondan sonra da dönə-dönə düşmən arxasına kəşfiyyata yollanmış, bir neçə dəfə yüngül yaralansa da, tapşırıqları həmişə uğurla yerinə yetirmişdi.

Kəşfiyyatçılar ona dərin hörmət bəsləyirdilər. Çox təmkinliydi. Özü haqqında danışmayı sevməzdii. Ancaq fikrini qarşısındakına elə aydın çatdırardı ki, sual verməyə ehtiyac qalmazdı.

Boy-buxunda heç Arif də komandirindən geri qalmırdı. Amma hələ otuz yaşı yoxdu. Ailənin tək övladıydı. Tanışlıqlarının ilk vaxtlarından Yaşarı özünə

böyük qardaş, örnək sayırdı. Artıq həm də bir-birini yaxşı başa düşən möhkəm dostdular. Arif ona çox güvənirdi. Arif Ağdam rayonundandı. Onun kəndi Qiyaslını da düşmən işğal etmişdi. Atası birinci Qarabağ müharibəsi başlayanda özünümüdüfiə batalyonuna qoşulmuş, kəndlərinin müdafiəsinə qalxmışdı.

- Arifin taleyi sizdə hansı hiss və düşüncələr yaratdı?

Ağır döyüslərin birində şəhid olmuşdu. Onda Arif bir-iki yaşındaydı. İndi atasının üzünü də xatırlamırdı. Məktəb illərində arzusu həkim olmaq, insanların sağlamlığı keşiyində dayanmaq idi.

Vətən torpağının düşmən tapdağı altında olması onu hərb yolunu seçməyə məcbur etdi. Hərbi xidmətdən sonra xüsusi təyinatlıların atıcı-snayper kursunu bitirdi. Qrup yoldaşları arasında həmişə fərqlənirdi. Təlimçi-zabitlər deyərdilər: "Yaxşı əsgər təlim görmüş əsgərdi. Kəşfiyyatçı, snayper ağıllı, dözümlü olmalı, mürəkkəb vəziyyətləri doğru qiymətləndirməyi, gözə görünmədən görməyi, ölməyi deyil, öldürüb geri dönməyi bacarmalıdı".

3

Bir azdan qəsəbə, hərbi hissə arxada qaldı.

– Cənab komandır, Horadizdən getdiyimiz məntəqəyə, təxminən, neçə kilometrdir?

Cavabını verəndən sonra iradını da bildirdi: – Yadında saxla, Horadiz yox, Qaradiz. Yəni böyük düz, böyük çöl. Bu qəsəbənin adı, əslində, belədir.

Asfalt yoldan kənara çıxdılar. Kol-koslu düzdə xeyli irəlilədilər. Yarım saat sonra Araz çayına çatdılar. Burda çayın yatağı geniş, həm də nisbətən dayazdı. Buludların əsarətindən sıyrılib çıxan ay gümüşü sularda güzgülənirdi.

Yaşar dayandı:

– Bir az nəfəsimizi dərək, – deyib çantasını yerə qoydu.

– Oldu, komandır.

Ağır yüklə sürətlə irəlilədikləri üçün tərləmişdilər. Qəfildən şappilti səsi eşidildi. Arif cəld böyrünə qoyduğu silahını qapdı.

– Balıqdı, – Yaşar arxayınca dedi. Sonra çantasından qara krem çıxardı. – Təmas xəttinə az qalıb. Bəri başdan üzümüzü rəngləyək. Kömür götürməyi unutmadı.

- Bu təsvirdə sizin üçün yeni nə oldu?

– Unutmamışam, – sellofan torbaya qoyduğu kömürleri çıxartdı. Qabaqlar kəşfiyyatçıların üzərini bədheybat görünmək, qaranlıqda düşməni vahiməyə salmaq üçün rənglədiklərini düşünürdü. Səbəbi ilə kursda maraqlanmışdı.

Demişdilər, insanın gözləri və burnu gecə ay işığında parıldayırdı. Lap pişik gözləri kimi. Yenə şübhə etmişdi. Yalnız şəxsi təcrübəsindən keçirəndən sonra inanmışdı. Amma sualından da qalmamışdı: "Onda bəs niyə gözlərimizi deyil, onların altını qaraldırıq?" Bunun da səbəbi varmış. Gözlərin altına çekilən rəng onların parıltısını udur, ətrafa yayılmağa qoymurdu!

Arif o vaxtaca allergiyası olduğundan da xəbərsizdi. Kremdən sonra dərisi əməlli-başlı səpmişdi. Onun əvəzinə təbii kömürdən istifadə etməyə başlamışdı.

Beş dəqiqədən sonra sahillə çay boyu yollarına davam etdilər. Təmas xəttinə çatanda Yaşar dayandı, onu da saxladı. Piçilti ilə dedi:

– Sapoqları geyinməli, burdan belə çayın içi ilə getməliyik. Quru ilə getmək təhlükəlidir. Minaya düşə bilərik. Çayda mina basdırılması ehtimalı azdır.

Arif bu barədə də məlumatlıydı. Ancaq bir söz demədi.

Komandır qolundakı saatın üstünü ovcu ilə örtüb baxdı. Arif səsini qısaraq piçilti ilə soruşdu:

- Neçə saatdı yol gəlirik?
- Dörd saatdan artıqdır.

Özləri ilə götürdükləri yeməkdən yüngülçə yedilər. Qumqumalarındakı sudan bir neçə qurtum içilər. Qabaqda buna imkan olmaya da bilərdi.

– Mənim hesablamama görə, – Yaşar dedi, – heç bir əngəl-filan çıxmasa, ya da azmasaq, nəzərdə tutulan yerə vaxtında çatacağıq.

– Sizin kimi komandirlə yolu azmaq mümkün deyil! – Arif vurguladı. O saat da sözlərinin yersiz tərif kimi səsləndiyini anlayıb qəlbində özünü qınadı.

– Mən Allahın bacısı oğlu deyiləm, – Yaşar dedi. – Kəşfiyyat hər an sürprizlərlə doludu. Cox vaxt sən bir xəyal qurursan, əvəzində, başqa bir şəylə rastlaşırsan. Hər şeyə hazır olmalıyıq.

- Bu cür vəziyyətlərdə kəşfiyyatçılardan hansı keyfiyyətlər tələb olunur?

Çayın içi ilə üzüyuxarı gedirdilər. Su soyuqudu. Səs salmamaq üçün addımlarını ehtiyatla atıldılar. Çayın sahilində adam boyu qalxmış qamışlıq onları kənar gözdən qoruyurdu. Qıraqdan görünmək ehtimalı azdı.

Arif nəzərlərini komandirindən ayırmır, geri qalmamağa çalışırdı. Qamışlığın nisbatən seyrək olduğu ərazilərdə əyilərək addımlayırdılar. Ağır yükün altında, üstəlik suyun içi ilə bu cür getmək yorucuydu. Amma məcburdular.

Araz çayının o biri sahilində sıralanmış Cənubi Azərbaycan kəndlərinin işqları ulduz kimi sayılırdı. Arazın bu tərəfində isə işiq, yaşayış qəhətə çəkilmişdi. Hara baxırdın, xaraba kəndlərdi. Ermənilər evlərin içini, çölünü talamış, yararlı nə vardısa, hamısını daşıyıb aparmış, daşını daş üstə qoymamışdilar...

Tezliklə quruya çıxdılar. Sürətlə qərb istiqamətində irəlilədilər.

– Bir-birimizdən ən azı on addım aralı getməliyik, – Yaşar xəbərdarlıq etdi. – Burada mina təhlükəsi daha çoxdur.

Hər tərəf kolluq, daşlıq-qayalıqdı. Qaranlıqda yol-rız çətin seçilirdi. Cox da gecəgörmə cihazları ilə hərəkət edirdilər. Düşmən həddən artıq məkirli, hılgərədi. Ağaclardan, kollardan “sürpriz minalar” asır, ağaclar arasında qaranlıqda gözlə görünməyən nazik tel çəkirdilər. Təsadüfi toxunuş insanın həyatı bahasına başa gəldi.

Yaşar qabaqda ehtiyatla minaaxtaranla gedirdi. Arif onun ardınca addımlayırdı. Səhərə yaxın Cəbrayıl şəhərinin qərb tərəfində yerləşən, “Qurban təpəsi” deyilən məşhur yerə çatdılar. Buradan qəbiristanlıq keçmək çətin olmadı. Gecəgörmə cihazları ilə ətrafa göz gəzdirdilər. Qəbirler yerlə-yeksan edilmişdi. İşgalçi ermənilər mərmər başdaşlarının hamısını çıxarıb aparmış, qalanlarını sindirmiş, bir neçə yerə bölmüşdülər.

- Düşmənin vəhşi əməlləri sizdə hansı hiss və düşüncələr yaratdır?

Bir qəbir, bir başdaşı da salamat qalmamışdı. Dağılmış qəbirlərin ətrafi insan sümükləri ilə doluydu. Belə bir şey indiyəcən nə oxumuş, nə də eşitmİŞdilər. Kəşfiyyatçılar bu ağlasığız mən-zərənin qarşısında donub qalmışdilar.

Özlərinə gələ bilmirdilər. Dişlərini bir-birinə bərk-bərk sıxan Arif birdən özünü tamam unudaraq ucadan dedi:

– İlahi! Görəsən, yer üzündə belə bir vəhşi xalq yenə varmı?

Öz səsinə özü də diksindi, ona elə gəldi ki, səsi səsgücləndirici ilə deyilmiş kimi hər tərəfə yayıldı, dağda-daşda əks-səda verdi. Amma komandir buna görə onu qınamadı. Sakitcə:

– Bunun hayifini onlarda qoymayacağıq. Qisas qiyamətə qalmamalıdır! – dedi.

Artıq dan yeri sökülməkdə, üfüq ağarmaqdaydı. Bir azdan günəş doğacaq, gecə ilə gündüzün çarpışması həmişə olduğu kimi, gündüzün xeyrinə başa çatacaqdı.

4

Müşahidə aparmaq üçün mövqe seçməliyidilər. Komandirin dediyinə görə, burdan əlverişli yer tapmayacaqdılar. Qəbiristanlıq yüksəkdə, şəhər aşağıdaydı. Hər tərəf əl içi kimi görünürdü.

Ətrafdakı çala-çuxurları diqqətlə yoxlayandan sonra bir-birindən azca aralı iki dağlımış yanaşı qəbirdə yerləşdilər. Qumqumalarını çıxarıb bir neçə qurtum su içdilər. Suları qurtarmaq üzrəydi.

- Dağlımış şəhəri necə təsəvvür edirsınız?

Ətrafi müşahidə etməyə başladılar. Bir azdan hava işıqlandı. İndi əsir şəhər aydın görünürdü. Hər yan dağlımışdı. Uçuq divarlar sanki dil açıb insan kimi yalvarırdı.

Aşağıda, xeyli aralıda yalnız bir beşmərtəbəli bina salamatdı. Komandirin dediyinə görə, keçmiş internat məktəbiydi. Yaşargilin kəndi rayon mərkəzinə yaxındı. Yuxarı siniflərdə oxuyanda idman müəllimi onları bu internat məktəbinə yarışlara gətirəmiş. Burda indi düşmənin xeyli qüvvəsi cəmləşmişdi. Onların texnikasını, canlı qüvvəsini dəqiqləşdirməliyidilər. Bu tərəfdə texnika-filan görünmürdü. Binaya bir az da yaxınlaşmalıydılar. Ətrafda hələ gedиш-gəliş, hərəkət seyrəkdi.

Arif qəfildən qulağının dibində qəribə bir viyaltı duydu. Snayper tüfənginin səssiz atılmış gülləsi olduğunu anladı. Başını göz qırpmında geri, komandirə sarı çevirdi. Elə həmin andaca Yaşarın boğuq səsi eşidildi:

— Ayy!.. — Sağ eliə sol ciyinini tutub, gec olsa da, sığındığı çalanın dibinə yatdı. Xəbərdarlıq etməyi də unutmadı: — Ehtiyatı ol, düşmən sol tərəfdə, qayanın arxasındadır.

Düşmən əsgərlərmizdən o qədər qorxurdu ki, öz postlarının böyür-başını belə minalayıb, kameralar quraşdırır, snayperlər saxlayırdılar. Kəşfiyyatçılarımızın gecə-gündüz onların içində fəaliyyətdə olduqlarını bilirdilər.

— Yaran ciddidi?

- “Artıq əsəblərin mübarizəsi gedirdi” cümləsində ifadə olunmuş fikri necə başa düşürsünüz?

— Boş şeydi, sən özündən muğayat ol.

Üzü üstə uzanmışdı. Qırmıldanmadan nişan verilən qayanı müşahidə edirdi. Artıq əsəblərin mübarizəsi gedirdi. Aydın məsələydi, düşmən onların hər ikisini görmüşdü. Ancaq seçimi komandır olmuşdu.

Yəqin, növbəti qurbanını görməyə tələsirdi. Elə Arifin özünün də daha onu gözləməyə səbri çatmırı. Gərginlik içində fikirləşir, çıxış yolu tapmağa çalışırı.

Deyəsən, tapdı! Kaskasını başından çıxardı. Əlini birtəhər uzadıb, onu yandakı uzunsov daşın başına keçirdi. Təzədən yerində rahatlanmamış kaskası qəribə bir səslə fırlanaraq böyrünə düşdü. Tez qayanı nişangaha aldı. Həyecandan ürəyi sinəsində quş kimi çırpinırdı. Fəhmi ona düşmən snayperinin qurbanlarını vurub-vurmadığı ilə maraqlanacağını piçildiyirdi. Aha, budur, nəhayət, maskalanmış düşmən snayperi qayanın arxasından boy göstərdi.

Alınını nişan alıb tətiyi çekdi. Düşmən vəhşi heyvan kimi bağıraraq böyüyü üstə asdı. Bunu komandir də gördü. Aralıdan sağ əlinin baş barmağını yuxarı qaldırdı, razılıqla gülümsədi.

Bir qədər gözləyib komandirinin yanına süründü. Ona görə narahatdı. Kəşfiyyatçı, birinci növbədə, yoldaşının qayğısına qalmalıydı.

Güllə Yaşarın ciyinini boynuna lap yaxın yerdən yalayıb ötmüşdü.

— Elə bil arı sancı, — dedi.

Köməkləşib yarasını sarıdılardı. Təhlükəli deyildi. Narahatlığa əsas yoxdu. Diqqətlərini ətrafa yönəldilər. “Görəsən, qayanın arxasında düşmənin başqa döyüşüsü yoxdur ki?” — indi hər ikisini düşündürən bu sual idi. Lakin hər tərəf dərin bir səssizliyə qərq olmuşdu...

Artıq internat məktəbinin qarşısında düşmən əsgərləri qaynaşırdı. Deyəsən, səhər yoxlamasından keçirdilər. Bu arada ora bir qara "Niva" markalı minik maşını da gəlmişdi. Yəqin, içindəki yüksək çinli zabitlərdəndi. Handan-hana maşından düşdü. Onu görəndə əsgərlər farağat komandası ilə yerlərində bir müddət hərəkətsiz qaldılar. Bir nəfər qaçaraq ona yaxınlaşdı. Əvvəl əlini gicgahına aparıb hərbi qaydada salamladı. Sonra bir-birilə əl tutdular. Birlikdə binanın girəcəyinə tərəf addımladılar. Cox çəkmədi, yolda bir "KamAZ" maşını da peyda oldu. Sürətlə binaya yan aldı. Əsgərlər onun yük yerindən bir neçə yaralı düşürdülər. Yaxında, Füzuli tərəfdə döyüşlər gedirdi. Yəqin, ordan gətirmişdilər. Ardınca kəşfiyyatçıların "təminat" yolu adlandırdığı yolda bir köhnə "UAZ", xaçəkilli təcili yardım maşını göründü. Yaralıları daşıyıb ona yiğdilar. Maşın gəldiyi yolla da geri qayıtdı.

Növbəylə sürünə-sürünə arxasında düşmən snayperinin gizləndiyi qayaya yaxınlaşdırılar. Biri gedəndə o biri yerində dayanıb ətrafi müşahidə edir, onu qoruyurdu. Qayanın arxasına keçəndə gözlərinə inanmadılar. Düşmən burda özünə əməlli-başa bir sığınacaq, şərait yaratmışdı. Qəribədir ki, heç bir rabitə aparıtı yoxuydu. Ağzıaçıq içki şüşəsi ayağı yanında düşüb qalmışdı...

Silah-sursata ehtiyacları yoxdu. Cörəyi, kolbasanı, konserv qutularını götürdülər. İki şüşə suyu qumqumalarına boşaldılar. Əsas suydu.

5

Bütün günü internat məktəbini müşahidə altında saxladılar. Dörd "KamAZ" yük maşını, bir qara "Niva"nı, iki yüzdən artıq canlı qüvvəni, beş tankı, dörd topu qeydə aldılar. Toplar internat məktəbinin o biri tərəfindəki ucuq-sökük binanın divarları arasında qurulmuşdu. İlk baxışdan görmək mümkün deyildi.

Komandir hazırladığı məlumatı rabitə aparıtı vasitəsilə qərargaha ötürdü. Cavab çox qısa oldu: "Müşahidəni davam etdirin!"

Yaşar Arifə tərəf dönmədən dedi:

- Məncə, bunlar hələ hamısı deyil. Düşmənin əsas texnika və canlı qüvvəsi şəhərin şərq hissəsində olmalıdır.
 - Nəyə görə belə düşünürsünüz?
 - Şəhərə əsas giriş şərqi dəndir, - izah etdi. - Düşmən bizim həmin istiqamətdən hücumu keçəcəyimizə əmindir, oranı möhkəmləndiriblər.

Şəhərin şərq tərəfindəki vəziyyəti öyrənmək üçün ora getməliydilər. Havanın qaralmağını gözlədilər. Birdən tək-tük yağış atmağa başladı. Arif dedi:

- Çobanaladdana oxşayır.

Ancaq proqnozu özünü doğrultmadı. Yağış get-gedə daha da gücləndi. Daldalanmağa yer yoxdu. Tamam islandılar...

Gecəyarısı sürünə-sürünə, yarıluçoq evlərin xarabalıqlarında gizlənə-gizlənə özlərini şəhərin mərkəzinə çatdırıldılar. Əslində, bu məsafə, çox olsa, on-on beş dəqiqəlikdi. Amma indi onu nə az, nə çox, düz bir saata başa vurmuşdular.

Keçmiş polis idarəsinin qarşısında iki-üç döyüş maşını, dörd tank, səkkiz yük maşını, iki "Niva" vardi. Onlardan biri internat məktəbinin qarşısında gördükəriydi. Adətən, canlı qüvvə yük maşınınlarının sayına görə hesablanırdı. Belə götürəndə, burda düşmənin canlı qüvvəsi üç yüzə yaxındı.

Erməni döyüşçüləri aşağıda topa-topa dayanıb siqaret çekir, danışır, səksəkə içində ətrafa boyanırdılar. Səsləri aydınca eşidilirdi. Ancaq nə danışdıqlarını başa düşmək çətiniydi.

- Düşmənin doğma təbiətimizə vurduğu ziyan haqqında nə bilirsiniz?

Bir az aşağı endilər. Yaşar qaranlıqda ağac pöhrələri gördü. Diqqətlə baxanda Xan çinarın yerini tanıdı. Riqqətə gəldi.

Təbiətin bir möcüzəsi olan bu çinarın dibində suyu buz kimi olan qədim bir kəhriz də vardi. El arasında ona “Çinar kəhrizi” deyildirdi. Bir vaxt hamı bu Xan çinarın kölgəsinə yiğışar, kəhrizin suyundan içər, sərinləyərdi. Xan çinarın yenidən pöhrələnməsi sanki rəmzi məna daşıyırıldı. Bu torpaqların tezliklə azadlıq qovuşacağıını o da duyurdu. Ermənilər Cəbrayıl rayonu ərazisindəki yaşı əsrlərlə ölçülən çinar meşələrini vəhşicəsinə qırmaqla kifayətlənməmiş, onu da kəsmişdilər.

Yaşar düşmənin üzünə quruyan “Çinar kəhrizi”nin də bir gün yenidən çağlaymentacağına inanındı!

Burda qalmaq təhlükəliydi. Düşmən postları bir-birinə çox yaxındı. Gecə olmasına baxmayaraq, hər tərəf düşməndi. Qarışqa kimi qaynaşırdılar. Özlərini unudub qəfil pusquya da düşə bilərdilər. Kəşfiyyatçı üçün ən dəhşətliyi elə buydu.

Yarıyüq evlerin divarları arxasında daldalana-daldalana üzüyuxarı qalxmağa başladılar. Arif komandirdən on-on iki metr aralı hərəkət edirdi. Qulaqları səsdə, nəzərləri ətrafda, barmağı silahın tətiyindəydi. Tez-tez dönüb arxaya baxmayı da unutmurdu.

Dolana-dolana “Dostluq bulağı” deyilən yerə yaxınlaşdırılar. Elə bil heç bir zaman buralarda insan yaşamamış, o boyda gözəl şəhər olmamışdı. Hər yeri kolkos basmışdı. Keçilməz cəngəllikləri xatırladırdı. Hündür, sıx kolların arasında daldalandılar. Burda da bir xeyli düşmən silahlısı vardi. Bərkdən danışır, nə üstəsə mübahisə edirdilər. Hərəsinin ağızında işildaquş kimi bir siqaret közərirdi.

Heç beş dəqiqə keçmədi ki, mərkəz Yaşarın düşmən qüvvələrinin yeri bərdəki dəqiq məlumatını aldı.

- Kəşfiyyatçıların tutduqları mövqeyi necə təsəvvür edirsiniz?

Kəşfiyyatçılar Füzuli rayonundan gələn asfalt yolu da nəzarətə götürdülər. Ora üç yol ayrıçıydı. Məlumatın verilməsindən düz otuz dəqiqə sonra əsgərlərimiz asfalt yolu, “Dostluq bulağı”nın yan-yörəsini, keçmiş polis idarəsinin ətrafını sürəkli top atəşinə tutdular.

Erməni yaraqlıları çığır-bağırla ətrafa səpələndilər. Başlarını soxmağa yer axtarırdılar. Top mərmilərindən ətrafa dağilan qəlpələr rəhmsizdi. Yaxaladığını o saat yerə sərirdi. Yaralılar ortaçıqda zarıyır, köməyə adam çağırırdılar.

Top atəsi on dəqiqədən çox çəkdi. Toparlanan düşmən topları, tankları, hərbi maşınları da əks istiqamətdə – Mahmudlu tərəfdə yerləşmiş hərbi qüvvələrimizi vurmağa cəhd edirdi. Top mərmilərindən biri yolin kənarında dayanmış düşmən tankının qülləsini qopardı. Növbəti mərmi düşmən topunun birini uşaq oyuncağı kimi neçə metr göyə qaldırıb yerə çırpdı. Büyür-başındaki erməni yaraqlılarının meyitləri ətrafa səpələndi.

Kəşfiyyatçılar bir qədər geri, qəlpələrin tutmadığı yerə çəkildilər. Komandir təzə məlumatları, düşmənin koordinatlarını yenidən mərkəzə ötürdü.

Mərmilərin bir neçəsi səngərə siğinmiş düşmənlərin üstünə düşmüştü. Ətrafi bürüyən toz dumanı tədricən çəkildi. Artıq yaralılara baxan da yox idi.

* * *

Asfaltla üzüyuxarı qalxan ilk tankın üstündə üçrəngli bayraqımız dalgalanırdı. Sağ cinahdan – “Dəyirman dərəsi” tərəfdən irəliləyən tanklar

“Dostluq bulağı”ndakı istehkamları atəşə tutdu. Tanklardan birinin atdığı mərmi irəli şığıyan düşmən tankını yerində fırlatdı.

- Əlbəyaxa döyüşü necə təsəvvür edirsınız?

Bir anda o, bütünlükə alova büründü. Üçtərəfli atəşə məruz qalan düşmən vahimə içindəydi. Tankların arxasında irəliləyən piyadalarımız ön səngərlərdəki erməni yaraqlılarının üstünə atıldılar.

Əlbəyaxa döyüş çox da uzun çəkmədi. Erməni döyüşülərinin əksəriyyəti müqavimət göstərməyin mənasız olduğunu tez başa düşdü; silahlarını ataraq əllərini qaldırdılar. Düşmənin salamat qalan tanklarından ikisi üzünü “təminat”, arxa ilə əlaqə yoluna çevirdi. Onlara bir “KamAZ” da qoşuldu. Yük yeri düşmən döyüşçüləri ilə doluydu. Büyür-başından sallananlar az deyildi.

— Alçaqlar aradan çıxacaqlar, — uzaqdan onları izleyən Arif öz-özünə dedi. Sonra birdən xatırlamış kimi snayper tüfəngi ilə yük maşınının sürücüsünü nişan aldı.

“KamAZ” yoldan çıxdı. Təpədən üzüaşağı bir az gedib böyrü üstə çevrildi. Yük yerindəkilərin çoxu altında qaldı.

Bu zaman Arif sevincək əlini uzadıb göydəki PUA-ları göstərdi:

— Dronlarımız onların əkilməsinə imkan verməz!

PUA-lar düşmənin hər iki tankını, döyüş maşınını məhv etdi. Bütün bunları görən ermənilər silahlarını atır, əllərini qaldırıb dəstə-dəstə təslim olurdular... Bu mənzərəni nifrətlə seyr edən Arif özündən asılı olmayıaraq, dedi: “Döyüşçü üçün gövdə yox, cəsur ürək lazımdı!” Səsində qətiyyət və sərtlik duyulan komandir ucadan səsləndi: “Biz öz torpağımız uğrunda döyüşürük. Bu torpaq onların Vətəni olsayıdı, xarabazara çevirməz, qoyub qaçmazdilar!”

Kəşfiyyatçılar internat məktəbinin ətrafindakı vəziyyəti öyrənməyə tələsdilər. Ordumuz orda da uğur qazanmışdı. Hami sevinir, şadlanırdı. Avtomatlardan göyə yaylim atəsi açan kim, bir-birini qucaqlayıb təbrik edən kim...

Arif birdən zirehli gödəkçəsinin altında gizlətdiyi üçrəngli bayraqı çıxarıb başının üstündə yelləməyə başladı. Yaşar dedi:

— Durma, qalx, onu binanın üstünə sanc!

— Oldu, komandır!

- Bu mənzərəni necə təsəvvür edirsiniz? Osisdə hansı hissələr yaradır?

Bir azdan üçrəngli bayraqımız binanın üstündə dalgalanmağa başladı. Hami onu alqışlayırdı. Döyüşçülər cib telefonlarını çıxarıb bu səhnəni çəkirdilər. Onların arasında Arifin komandiri mayor Yaşar Məmmədli də vardi.

Qəsəbədə yerləşən hərbi hissənin qarşısında qələbəlikdi. Çoxu qəsəbə sakınləriydi. Kəşfiyyatçıları qarşılamaq, alqışlamaq üçün bura yiğişmişdilər. İndi onları bütün ölkədə tanıyırdılar. Şəkilləri televiziya kanallarında göstərilir, sosial media saytlarında paylaşıllırdı. Ölkə prezidenti xəbərlər programında Cəbrayıł şəhərinin düşməndən azad olunduğunu elan edərkən cəsur kəşfiyyatçının üçrəngli bayraqımızı internat məktəbinin ən hündür yerinə necə sancmasını da göstərirdilər.

Məzmun üzrə iş

1. Parta yoldaşınızla birlikdə hekayənin ilk üç parçasında mühüm hesab etdiyiniz epizodlardakı **başlıca fikirləri qısaca qeyd edin.**

Epizodlar	Onlardakı başlıca fikirlər
Birinci epizod:	
İkinci epizod:	
.....

2. Bu epizodlarda iştirak edən obrazların davranışları, əməlləri və nitqi – danışığı üçün səciyyəvi olan cəhətləri müəyyənləşdirib yiğcam qeyd edin. Əsərdən fikrinizi təsdiq edən nümunələr seçməyi unutmayın.

Epizodlar	Obrazların davranışı	Obrazların əməlləri	Obrazların nitqi-danışığı
Birinci epizod (iştirakçılar)			
İkinci epizod (iştirakçılar)			

3. Əsərdən seçdiyiniz hissəyə ad verin, məzmununu hazırladığınız plan əsasında yiğcam nağıl etməyə hazırlaşın.
 4. Kiçik qruplarda birləşin, oxu zamanı və sonuncu icra etdiyiniz işlərlə bağlı fikir mübadiləsi aparın.
 5. Çıxardığınız nəticələri təqdimatlar əsasında müzakirə edin.

Evdə iş

1. Hekayənin ardını oxuyun. Mətnkənarı suallara cavab hazırlayın.
2. Tanış olmayan sözlərin mənasını aydınlaşdırın.

II dərs

Məzmun üzrə iş

1. Evdə oxuduğunuz 4 və 5-ci parçaları nəzərdən keçirin. Mətnkənarı suallarının cavablarını parta yoldaşınızla müzakirə edin.
 2. Müəyyənləşdiriyiniz bədii təsvir vasitələrini cədvəldə qeyd edin.

Əsərdə işlənmiş bədii təsvir vasitələri

Epitetin işləndiyi cümlələr	Təşbehin işləndiyi cümlələr

3. Hekayədəki obrazlar haqqında daha zəngin təsəvvür yaradan iki epizod müəyyənləşdirin. Hər bir obrazın davranışı, hərəkəti, nitqi, başqlarına münasibəti ilə bağlı epizodlardan öyrəndiyiniz məlumatı yiğcam qeyd edin.

Hekayədən seçilmiş epizodlar

Obrazlar haqqında məlumat

Birinci epizod:

İkinci epizod:





4. Əsərdə hekayə janrına aid hansı xüsusiyyətləri göstərə bilərsiniz? Fikrinizi təsdiq edən nümunələr seçin.
5. Dairələri (onların sayı çox da ola bilər) dəftərinizə çəkin. Hadisələrin başlangıcını, münaqişənin (ziddiyətin) yaranmasını, inkişafını, ən gərgin, yüksək mərhələyə çatmasını və həll olunmasını (açılmاسını) dairələrdə ardıcıl (bir-iki cümlə ilə) yazın.



6. Kiçik qruplarda birləşərək icra etdiyiniz işlərlə bağlı qənaətlərinizi bölüşün, gəldiyiniz nəticələri təqdimatlar əsasında müzakirə edin.

Evdə iş

Mövzulardan birini seçib işləyin. Tövsiyələrdən (səh. 169-173) faydalanan.

- a) "Hekayə məndə hansı düşüncə və ovqat yaratdı?" mövzusunda yiğcam esse yazın.
- b) "Hekayədə daha təsirli hesab etdiyim epizod" mövzusunda yiğcam esse yazın.

III dərs

Təhlil üzrə iş

Əsərlə bağlı açıqlamalar

1. Mətni oxuyun. Tapşırıqları yerinə yetirərkən ondakı fikirlərdən faydalanan.

Hekayədə İkinci Qarabağ savaşından danışılır. Qələbənin əldə edilməsində böyük xidmətləri olan qorxmaz kəşfiyyatçıların əsərdə yadda qalan obrazları yaradılmışdır. Bu obrazları əhatəli səciyyələndirmək üçün onların davranış, əməl və nitqləri ilə bağlı mühüm olan cəhətləri üçün səciyyəvi olanları xatırlayın. Hekayənin bədii xüsusiyyətlərinin aydınlaşdırılmasına diqqət yetirin.

Araşdırın

Fikirləşin

Cavab verin

2. Kəşfiyyatçı obrazlarında hansı xüsusiyyətlər onlara məqsədlərinə çatmağa imkan yaratdı?
3. Onları müqayisəli səciyyələndirməyə çalışın. Venn diaqramından, yaxud müqayisə cədvəlindən istifadə edin.

Obrazlar: Yaşar, Arif

Nö	Hansı əsaslar üzrə müqayisə edilirlər	Fərqli cəhəti	Oxşar cəhətləri	Fərqli cəhəti





4. İlkin təəssüratınızı da xatırlatmaqla düşmən haqqında gəldiyiniz nəticəni əsaslandırın. Cədveldən istifadə edin.

Düşmən haqqında təəssüratım	Gəldiyim nəticə	Düşmənə münasibətim

5. Təsvir vasitələrinin əsərin təsir gücünün artırılmasındakı rolunu aydınlaşdırın. Sizə tanış olan cədveldən istifadə edin.
6. Hekayədə diqqəti cəlb edən problem nədir? Müəllif həmin problemin həlində nəyə üstünlük verir? Cədveldən istifadə edin.

Əsərdə mühüm olan problem hansıdır?	Yazıcı bu problemin həllini nədə görür?	Siz necə düşünürsünüz?

7. Əsərdəki mühüm epizodları, onlarda əksini tapmış başlıca fikirləri bir daha xatırlayın, gəldiyiniz nəticə əsasında ideyanı müəyyənləşdirməyə çalışın.

Tətbiq

Müzakirə

Yaradıcı iş

8. “Hekayə hansı xüsusiyyətlərinə görə əhəmiyyətli sayıla bilər?” mövzusunu müzakirə edin.

Evdə iş

Kitabxanadan və ya internetdəki mənbələrdən İkinci Qarağ mühəribəsinə həsr olunmuş bir hekayə ilə tanış olun. “Kəşfiyyatçılar” əsəri ilə oxşar və fərqli cəhətlərini müəyyənləşdirməyə çalışın.



Mirzə İbrahimov (1911–1993)

Onun qələmi həmişə cılalı və parlaqdır. Həyatımızın elə sahəsi yoxdur ki, qələmi ora nüfuz etməsin. Kənd, şəhər, mühəribə, sülh və s. mövzularda yazdığı əsərlərlə oxucuların rəğbətini qazanmışdır.

Mir Cəlal

I dərs

Yada salın.

- Cənubi Azərbaycan, orada baş vermiş milli-azadlıq hərəkatı barədə nə bilirsiniz?
- Cənub mövzusunda hansı əsərlərlə tanışsınız?
- Bu əsərlərdə diqqətinizi daha çox çəkən nə olub?
- Hekayə janrına məxsus hansı cəhətlər yadınızdadır?
- Bu janrıda əsərlərin oxusunda nələrə diqqət yetirdiyinizi yada salın.

Əsəri oxuyarkən tövsiyələrə əməl etməyə çalışın.

- İlk üç parçanı oxuyun. Bunu fərdi səssiz oxu şəklində, yaxud səsli oxunu dinləməklə yerinə yetirə bilərsiniz.
- Mətnkənarı suallara diqqət edin, cavabları üzərində fikirləşin, bu, mətni başa düşməyinizi kömək edəcəkdir.
- Aydın olmayan məqamların üstündən keçməyin, fikrinizi parta yoldaşınızla bölüşün.
- Tanış olmayan sözlərin mənasını lügətlərin, sorğu kitablarının köməyi ilə aydınlaşdırın.
- Bədii təsvir vasitələrini müəyyənləşdirin.

AZAD (ixtisarla)

1

Azad mənim uşaqlıq və gənclik yoldaşım idi... Bir həyətdə doğulmuş, bir həyətdə böyüüb məktəbə getmişdik... Gəncliyimizin də böyük bir qismini bir yerdə keçirmişdik. Biz bir evin uşağı kimi tərbiyə almış və bir-birimizə doğma qardaşdan artıq ünsiyyət bağlamışdıq...

İkimiz də bir-birimizin xasiyyətini çox gözəl bilirdik. Onun sakit və lal-dinməzliyi mənim nəzərimdə təbii bir şeydi...

- “Sükuti” sözünün mənasını necə başa düşdünüz?

Yoldaşlar arasında çox vaxt onu adı ilə çağırırdılar. “Sükuti”, – deyib durardılar... Hətta sonradan tanış olanlar adının Azad olduğunu da bilməzdilər. Sükuti gəldi, Sükuti getdi – deyərdilər.

Bəzən mən elə gələrdi ki, onun üzündəki bulud keçirdiyi ağır günlərin qubarıdır. Axı o, dünyaya gəldiyi gündən xoş bir gün görməmişdi...

Aclıq, ehtiyac, soyuq otaq, torpaq döşəməyə salınmış yırtıq həsir – gözünü açdığını gündən gördüyü bu idi. Azad doğulmamışdan iki ay əvvəl atası ölmüşdü... Anası Səlimə xanım evdə tək qalmışdı... Kişinin ölümündən sonra arvad qapılara düşüb iş axtarmağa məcbur olmuşdu. Birinin ev-eşyini təmizlər, birinin paltarını yuyar, birinə yun çırpardı... Bu qayda ilə bir qarnı ac, bir qarnı tox o, Azadı böyütmüştü...

- Ananın övladına münasibətində sizin üçün yeni, fərqli olan nədir?

Dünyada yeganə ümidi və həyatının məqsədi o idi... Ondan əziz, ondan mehriban bir şeyi yox idi. Səlimə xanım Azadı yalnız bir oğul kimi yox, həm də dünyada bir pənah, bir qohum, bir ata, bir qardaş kimi istəyirdi.

Yaxşıca yadımdadır... Bizim beş-altı yaşımız olanda hər axşam Səlimə xanım yatmamışdan qabaq bizə nağıl danişardı... Onun nağıllarına qulaq asa-asə bizi yuxu aparardı...

İki il o mənimlə bir məktəbə getdi... Orada da o heç kəsə qoşulmaz, tənəffüslerdə bütün uşaqlar bir-biri ilə oynaslığı halda, o, bir kündə durub baxardı. Müəllim ona bir sual verərsə, qıpqrırmızı olardı. Lap yaxşı bildiyi bir şeyi belə söyləyə bilməzdı.

- Təbriz şəhəri haqqında nə bilirsiniz?

Doqquz yaşı olanda anası onu oxuda bilməyib məktəbdən aldı. Qonşuların köməyi və yalvar-yaxarla Təbrizin Liləvan məhəlləsindəki kiçik bir dükanda dərzi şagirdliyinə düzəltdi.

İllər gəlib keçdi, mən orta məktəbi qurtardım, o, dərzi dükənində qaldı. Onun dərzi şagirdi olması, təbiidir ki, bizim əlaqəmizi kəsmədi. Əksinə, böyüdükcə bizim ünsiyyətimiz daha da artdı. Həyat bizi daha da yaxınlaşdırıldı. Həyatın hadisələri məni haldan çıxardığı bir zamanda o, bu hadisələrə qarşı sakit, laqeyd görünərdi. Heç bir ehtiyac, heç bir dərd onun adı halını pozmazdı.

2

Açıqlı olduğum günlərdən birisi yadına düşür. Kirayə pulunu gecikdirdiyimiz üçün ərbab bizi evdən qovmaqla təhdid etmişdi. Pul yox idi. Qazanmağa da iş tapılmırdı. Küçələri boş-boş gəzib yorulduğdan sonra Azadin yanına getdim.

– Azad, – dedim, – dərd ürəyimi dağıdır. Ağlamaq istəyirəm. Gözlərimdən yaş gəlmir. Bu nə güzəran, bu nə dirilikdir? Azad! İsləməyə yer yox, danışgahda oxumağa imkan yox, oğurluqmu edim, qardaş?

- Azadin dostunun şikayətlənməsinə səbəb nə idi?

Əlim sağ, qolum sağ, özümdə dağ gücü hiss edirəm, mən nələr edə bilmərəm? Əlimdən nə gəlməz? Nəyə gücüm çatmaz? Vallah, od dəryasını yar keç desələr, keçərəm.

Bəs indi də İsləməyəndə mən nə zaman işləyəcəyəm?

O nə isə tikirdi. Mən sözə başlayarkən əl saxlayıb anı olaraq üzümə baxdı, yenə iynəsini götürərək öz işi ilə məşğul oldu. Söz buna çatan kimi o, iynəsini yerə qoyub sakit nəzərlərini mənə çevirdi...

Mən xeyli danışdım, Azad heç dodaqlarını da tərpətmədi... Gözlərini bir nöqtəyə dikib durdu... Mən onun heç bir zaman, heç bir şey başa düşməyəcəyi bir aləmdən danışdığını güman etdim. Mənə elə gəldi ki, o,

ömründə bir dəfə də belə məsələlər haqqında düşünməmişdir. Hətta bu fikirlər ona təəccübülü görünür. Bəlkə, məndən acığı da gəlir. Məni naxoş və ya xudbin hesab edir. Papağımı götürüb dükandan çıxmaq istədim. O, yerindən tərpənmədi. Mən onun üzünə baxıb açıqlı-acıqlı dedim:

– Yazıq, min yazıq bizə baxıb “övladlarım var” deyən vətənə! Yazıq bu gül kimi Azərbaycan torpağına ki, üstündə biz gəzirik. Bizim həyatımız bir qara quruşa dəyməz... Çünkü, bizcə, həyat yeməkdən, yatmaqdan, yenə yeməkdən və yatmaqdan ibarətdir... Biz ölüm qapımızı döyənə kimi belə yaşayacaqıq...

- “Yaşamaq üçün ölen insanlardan xəbərsizik” – Azadin dostu bu sözlərlə nə demək istəyir?

Biz ölmək üçün yaşayırıq... Yaşamaq üçün ölen insanlardan xəbərsizik!.. Buna görə də cənəzəmiz qəbrə çatmamış bizi unuda-caqlar... Səni də, məni də, bizim tanış və dostlarımızı da. Yox, bəlkə, səni bir az yad edən tapıldı... Deyəcəklər ki, dərzi Azad yaxşı yamaq salardı... Allah rəhmət eləsin!

Özümü dükandan küçəyə atarkən onun səsini eşitdim:

– Fərda, Fərda!

Cavab verməyib çıxıb getdim. Bir müddət sonra bu hərəkətimin peşmançılığını çəkməyə başladım. “Mən bu yazığı niyə incitdim?..

- “Bir könülü ki, tikə bilmə-yəcəksən, niyə yixırsan?” – cümləsindəki fikri necə başa düsdünüz?

Onun taqsısı nədir? Bir könülü ki tikə bil-məyəcəksən, niyə yixırsan?” – deyə düşündüm. Gün batıb qaş qaralana qədər küçələri dolandım. Şeylərimizi həyətə atılmış görəcəyim fikri ilə evə qayıtdım... Anam astanada oturub məni gözləyirdi.

- Nə var, hələ ərbabın adamı gəlməyib ki?..
- Gəlmişdi, oğul.
- Nə dedi?
- Nə deyəcək, pulunu alıb getdi.
- Pulu hardan tapdın, ana?
- Necə hardan tapdım, oğul! Azad gətirdi, dedi ki, sən vermisən.

Anamın qolundan tutub içəri apardım. Sonra Azadla görüşdükdə təşəkkür etdim. Keçən görüşdəki kobud rəftarım üçün üzr istədim. O heç bir söz demədi, gözlerini bir nöqtəyə dikib durdu.

Bir ay sonra mən anamı da kəndə getməyə razı saldım. Səlimə xanım və Azadla halallaşıb Təbrizdən ayrıldıq.

3

Tam beş il mən Azadı görmədim. Nə o, kəndə gəldi, nə də mən Təbrizə getdim. Buna baxmayaraq, Təbrizə səfər edənlər vasi-təsilə ondan xəbər tuturdum, özümdən də ona xəbər çatdırıldım. Bu beş ildə çox sular axmış, çox əhvalatlar baş vermişdi.

İkinci Dünya müharibəsi başlamış, Azərbaycanın istər şəhər, istərsə kəndlərinde camaat hərəkətə gəlmışdı. İclaslardan, mitinqlərdən başqa, evlərdə də azadlıqdan, yaxşı yaşayışdan, elmdən, ana dilindən danışır-dılar. Hadisələr çox şiddetlə inkişaf edirdi... Bir neçə ay sonra biz kənddə mitinq keçirdib Azərbaycan xalq konqresinə nümayəndələr seçdik. Nümayəndələrin içində mən də var idim.

Biz Təbrizə gəldik. Mən Təbrizi nə qədər dəyişmiş gördüm. Küçələrdə qeyri-adi bir canlanma və hərəkət vardı. Ürəyim Azadı görmək həvəsi ilə döyündürdü. Elə birinci gün köhnə həyatımızə getdim, Səlimə xanımı gördüm. Alnından öpdü, anamı xəbər aldı, ağladı. Azadı soruşdum.

— Təbrizdə yoxdur, — dedi, — Zəncana gedib, demokrat düzəltməyə göndəriblər... Axı indi o da demokratdır. Deyirlər ki, gərək Azərbaycana azadlıq alaq. Hamiya iş verək, hamının cörəyi olsun. Uşaqlar öz dilimizdə oxusun.

Xalq konqresi qurtaran kimi mən kəndə qayıtdım. Bir müddət sonra təşkilatın işlərini təhvil verdim. Anamı götürüb Təbrizə köcdüm. Yenə də köhnə evimizi kirayə etdik. Anam başqa yerə getmək istəmədi — əvvəldən öyrəşmişəm, Səlimə xanım da ordadır, — dedi. Mən də razi oldum. Səlimə xanım bizim gəlmişimizdən çox sevindi. Azadın iyini sizdən alıram, — deyib ağladı. Anam ona təskinlik verdi:

— Nə olacaq, — dedi, — İnşallah, tezliklə Azad da qayıdar.

Təbrizə köçəndən sonra işdən başım açılmırıldı. Gecələri də Mərkəzi Komitədə işləyirdik. Məclis və dövlət işini tərtibə salır, kəndlərdə demokrat təşkilatlarını möhkəm bir qayda və nizam üstündə qurmaq tədbirləri görürdü. O günlər bizdə təsvirəgəlməz ruh yüksəkliyi vardi. Elə bil ki qüvvəmiz də birə-min artmışdı. Yorulmaq bilmirdik. İşlərin bu şiddətli zamanında Zəncandan pis xəbərlər gəlirdi. Tehran mürtəceləri və rəsmi dövlət idarələri orada cürbəcür fəsadlar törədirdilər. Demokratları öldürür, ayaqlarını nallayırlar, alınlarına odlu dəmir basırdılar. Belə bir zamanda Mərkəzi Komitə bir neçə yoldaşımızı Zəncana göndərməyi qərara aldı. Göndərilənlərin içində mən də vardım.

4

Biz Zəncana çatanda şəhər demokratlarının əlində idi. Mürtəcelər cənub tərəfdəki kəndlərdə terror yaradır, Zəncana hücum etməyə hazırlaşırırdılar. Onların bu fikrini pozmaq üçün Zəncanın demokrat hökuməti fədailərdən bir neçə dəstə cənuba göndərmişdi...

Azadın bu dəstələrdən birinə başçılıq etdiyini mən Zəncanda öyrəndim...

Həmin gecəni biz Zəncandan çıxdıq və atışmanın şiddətli zamanında gəlib Azadın dəstəsinə çatdıq... Azad fədailəri uzun müddət kəndin ətrafında açıqlıqda, soyuq havada saxlamağın çətinliyini görərək dörd tərəfdən kəndə hücuma keçmişdi... Bərk atışma gedirdi, fədailərdən bəziləri hətta kəndin içənə girmişdi. Bir neçə saat sonra qaş qaralanda şərq tərəfdən Azad özü qabaqda olmaqla fədailər kəndə dolusdular. Biz həmin vuruşmada Azadın yaralandığı xəbərini aldıq... Mən tez özümü ona çatdırmağa çalışdım. Bu, mənim beş illik ayrılıqdan sonra onunla ilk və son görüşüm oldu. Onu kənd evlərindən birində bir fərşin üstə uzatmışdılar. Çuxasını üstünə salmış, tüfəngini yanına qoymuşdular. Onun ətrafında halqa vurmuş fədailərdən kimisi oturmuş, kimisi əmrə müntəzir durmuşdu... Mən içəri girən kimi onun üzünə baxdım. Ağarmış halda gözlərini yummuş və səssizcə uzanmışdı. Mən yavaş addımlarla onun başı üstünə gəldim, diz çöküb əlini əlimə aldım, alnından öpdüm:

— Azad, sənə nə olub?

O, heyrət və təlaşla gözlərini açdı. Üzümə baxdı. Bütün siması qəribə bir təlaşla işıqlandı. Mehribanlıqla başını dizimin üstünə qoyub:

—Bu saat səni düşünürdüm, — dedi, — nə yaxşı gəldin. Yoxsa bu dünyadan ürəyi nisgilli gedəcəkdim...

— Nə danışırsan, Azad, qardaşım? — dedim, — biz hələ təzəcə yaşamağa başlayırıq. Dünyadan getmək nədir, bu nə sözdür, sən ağlına gətirirsən? Sənə nə olub, harandan yaralanmışan?

O, əli ilə sağ ciyinin altını göstərdi. Güllə qabaqdan dəyib daldan çıxmışdı. Ciyərlərini də zədələmişdi. Mən ona təskinlik vermək istərkən o, sözümüz kəsdi:

— Bunlara ehtiyac yoxdur, — dedi, — mən ölürmə... Artıq ayaqlarımın soyuduğunu hiss edirəm... Sözümüz kəsmə, mənə yaxşı qulaq as, mən danışmaq istəyirəm... Yadındadırı, Fərda, beş il əvvəl Təbrizdə, dərzi dükanında sən məndən nə üçün yaşayırıq, həyatın mənası nədir, deyə soruşdun. Onda mən sənə cavab verməmiş, susmuşdum. Sən isə mənim bu cür şeyləri qanmadığımı güman edərək acıqlanıb getmişdin, yadındadırı? Lakin o zaman mən də sənin kimi düşünürdüm. Mən düşünürdüm ki, həyatımızın mənası vətənimizin səadəti üçün çalışmaqdadır. Amma o zaman mən danışa bilməmişdim.

- “Yerə qoymayın o tüfəngləri ki, onları bu doğma torpaq sizə tapşırılmışdır” sözləri ilə Azad döyüş dostlarına nə tövsiyə edir?

Çünki danışmaqdə da bir məna yox idi. İndi isə sənə deyirəm, qardaşım Fərda, sizə deyirəm, qardaşlarım (o, azca boylanıb fədailəri gözdən keçirdi), bəli, sizə deyirəm. Bizim hamımızın səadəti bax bu alçaq daxmaların, bu doğma yurdun, bu ana torpağın azadlığındadır. Yerə qoymayın o tüfəngləri ki, onları bu doğma torpaq sizə tapşırılmışdır.

5

O, azca dayanıb udqundu, yenidən ahəstə-ahəstə davam etdi:

— Anam, yurdum, doğma Azərbaycan, məni bağışla!.. Sənə az fayda verdim, az yaşadım, tez oldüm! — deyib qalxdı, fərşin ucunu qaldıraraq torpağı öpdü.

— Öpünüz, səcdəyə qapılıb hamınız bu torpağı öpünüz! Bizim əzəli və əbədi beşiyimiz budur...

— Sakit ol, Azad, özünü üzmə, qardaşım! — dedim. Özüm də bilmədən gözümdən süzülən yaş dənələri onun alınına düşdü... O, kirpiklərini qaldırıb gözümə baxdı və ahəstə səslə dedi:

- Azadin vəsiyyəti sizdə hansı hiss və düşüncələr yaratdı?

— Əziz qardaşlarım, mənim qəbrimi uca bir yerdə qazarsınız... Elə yerdə qazarsınız ki, oradan Azərbaycanın geniş çölləri, duru çayları, güllü çəmənləri və bağları görünüsün.

Həm də o yeri böyük bir yol kənarında seçərsiniz... Qoy gələcəyin azad nəsillərinin ayaq səsi qəbirdə də olsa, qulaqlarına çatsın... Bəlkə, onlar da bizi rəhmətlə yad etdilər... Elədirmi, Fərda?

Mən artıq göz yaşımı saxlaya bilməyərək ağlaya-ağlaya:

— Yox, Azad, gələcək nəsillərin yaşaması üçün ölenlər əbədi həyat qazanırlar, — dedim...

Alnına xəfif bir tərəfəndə o, gözlərini bir daha mənə tərəf çevirdi:

– Anamı öp, öldüyümü ona söylemə, yazıqdır... – dedi və əbədi olaraq gözlərini yumdu.

Mən qeyri-ixtiyari ayağa durdum... Üzlərində sərt bir ifadə, gözləri qəzəblə yanan fədailərə baxdım:

– Qardaşlarım, gəlin silahlarımızı ürəyimizə basıb onun pak ruhu qarşısında and içək... And içək ki, ölüm bizi Azərbaycanın səadəti yolundan, böyük amalımız yolundan döndərə bilməz!..

Eşq olsun qəhrəmanlara! Xalqın yaralı qəlbini ancaq onlar sağalda bilər, ancaq onlar azadlıq bayrağını ucalara qaldırıa bilərlər! Yaşasın azadlıq!

Fədailər bir səslə:

- “Oradan Azərbaycanın həm cənub, həm də şimal sahələri görünürdü” cümələsindəki fikri necə başa düşdünüz?

– Yaşasın azadlıq! – deyə qışqırdılar və tüfənglərini havaya qaldırdılar.

Biz onu öz vəsiyyətinə görə uca bir yerdə basdırıldıq.

Oradan Azərbaycanın həm cənub, həm də şimal sahələri görünürdü.

Məzmun üzrə iş

- Parta yoldaşınızla birlikdə hekayənin ilk üç parçasındaki mühüm hadisələri müəyyənləşdirin, onlardakı başlıca fikirləri qısaca qeyd edin.

Hadisələr	Onlardakı başlıca fikirlər
Birinci hadisə	
İkinci hadisə	
.....

- Mühüm hesab etdiyiniz iki hadisəni adlandırın.

- Bu hadisələrdə iştirak edən obrazların davranışları, əməlləri və nitqi-danışığının üçün səciyyəvi olan cəhətləri müəyyənləşdirib qeyd edin.

Hadisələr	Obrazların davranışı	Obrazların əməlləri	Obrazların nitqi – danışığы
Birinci hadisə (iştirakçılar)			
İkinci hadisə (iştirakçılar)			

- Kiçik qruplarda birləşin, oxu zamanı və sonuncu icra etdiyiniz işlərlə bağlı fikir mübadiləsi aparın.
- Çıxdığınız nəticələri təqdimatlar əsasında müzakirə edin.
- Mövzulardan birini seçib şifahi təqdimata hazırlaşın.
 - Fərdanın nitqi – danışığının onu mənə necə tanıdı.
 - Azadın kiçik ailəsi haqqında təsəvvürüm.

Evdə iş

- Hekayənin ardını evdə oxuyun.
- Tanış olmayan sözlərin mənasını aydınlaşdırın.

II dərs

Məzmun üzrə iş

- Evdə oxuduğunuz 4 və 5-ci parçaları nəzərdən keçirin. Mətnkənarı suallara cavab hazırlayın.
- Hekayədəki obrazlar haqqında daha zəngin təsəvvür yaradan iki epizod müəyyənləşdirin. Hər bir obrazın davranışları, hərəkəti, nitqi, başqalarına münasibəti ilə bağlı epizodlardan öyrəndiyiniz məlumatı yiğcam qeyd edin.

Hekayədən seçilmiş epizodlar	Obrazlar haqqında məlumat
Birinci epizod:	
İkinci epizod:	

- Daha maraqlı hesab etdiyiniz hissəni seçib ad verin, məzmununu hazırladığınız plan əsasında geniş nağıl edin.
- Hekayədən seçdiyiniz cümlələrə bədii təsvir və ifadə vasitələri artırın.

Hekayədən seçilmiş cümlələr	Əlavə edilən bədii təsvir və ifadə vasitələri		
	epitet	təşbeh	bədii sual

- İcra etdiklərinizlə bağlı kiçik qruplarda fikir mübadiləsi apardıqdan sonra gəldiyiniz nəticələri təqdimatlar əsasında müzakirə edin.

Evdə iş

Mövzulardan birini seçib işləyin. Təsviyələrdən (səh.169-173) faydalananı.

- “Hekayədə unuda bilmədiyim epizod hansı oldu?” mövzusunda inşa yazın.
- “Azad obrazı haqqında düşüncələrim” mövzusunda yiğcam esse yazın.

III dərs

Təhlil üzrə iş

Əsərlə bağlı açıqlamalar

- Mətni oxuyun.** Tapşırıqları yerinə yetirərkən ondakı fikirlərdən faydalananı.

Hekayə ikiyə bölünmüş Vətənimizin cənubunda – Cənubi Azərbaycanda bir müddət əvvəl baş vermiş hadisələr əsasında yazılmışdır. Müstəmləkə şəraitində yaşayan soydaşlarımız dəfələrlə milli-azadlıq mübarizəsinə qalxmış, ölüm-dirim savaşına girmişdir. Ana dilində oxuyub-yazmağın, bəzən danışmağın da qadağan olunduğu bir ölkədə yaşamağın mümkünüzlüyü bu gün də tez-tez etirazlara, kütləvi çıxışlara səbəb olur.

Azad, Fərda kimi minlərlə gənc azadlıq uğrunda canlarından belə keçməyə hazır olduqlarını sübut etmişlər. Bu obrazların həyat, Vətən haqqında ki düşüncələrini əsərdəki təsvirlərə diqqət yetirməklə aydınlaşdırmağa çalışın. Çıxardığınız nəticələr sonrakı fəaliyyətinizdə yardımçıınız olacaqdır.



 Araşdırın

Fikirləşin

Cavab verin

2. Hekayənin mövzusunu və onda qaldırılmış başlıca problemi müəyyənləşdirin. Çıxdığınız nəticəyə əsasən cədvəldə qeydlər edin.

Əsərin mövzusu	Əsərdə diqqətə çatdırılan başlıca problem	Problemin həllini yazıçı nədə görür?	Siz necə fikirləşirsiniz?

3. Yazıçının münasibətini aydınlaşdırmaqla Azad obrazını səciyyələndirin. Sxemdən istifadə edin.

Obrazın adı: Azad

Yazıçının ona münasibəti: _____

Sizin ona münasibətiniz: _____



4. Azad və Fərda obrazlarının oxşar və fərqli xüsusiyyətlərini müəyyənləşdirin. Venn diaqramından, yaxud müqayisə cədvəlindən istifadə edin.

5. Əsərdəki başlıca fikri – ideyanı müəyyənləşdirin. Yazıçının mövqeyini ifadə edən obrazın sözlərini nümunə göstərin.

Fikirlərdən hansı əsərin ideyasını dolğun əks etdirir?	Nə üçün belə düşünürsünüz?	Yazıçının mövqeyini ifadə edən sözlər
Milli azadlığa nail olunması		
Ana dilində oxuyub-yazmaq hüququnun əldə edilməsi		
Yaxşı, firavan həyatın, dolanışının təmin olunması		
Azərbaycanın birləşməsi arzusunun gerçəkləşməsi		

Tətbiq

Müzakirə

Yaradıcı iş

6. Əsəri öyrəndiyiniz digər bir janra (əfsanə, nağıl və s.) məxsus nümunə ilə müqayisə etməklə hekayə janrında olduğunu əsaslandırın. Venn diaqramından, yaxud müqayisə cədvəlindən istifadə edin.

7. Cənub mövzusunda yazılımış bir əsəri nəzərdən keçirin. “Azad” hekayəsi ilə səsləşən fikirləri müəyyənləşdirib müzakirə edin. (Dərslikdəki “O sahildə, bu sahildə”, yaxud 5-ci sinif dərsliyindəki “Yaşayanlar görəcəkdir” şeirini seçə bilərsiniz).

Evdə iş

Öyrəndiyiniz hekayədən aldığınız təəssüratı fərqli diniyyicilərə (müəlliminizə, valideyninizə, dostunuza) necə danışardınız? Qısaca yazın.



Rahil Məmməd (1951)

Onun şeirlərində oxucunu ilk ovsunlayan səmimilikdir. Daha sonra dilinin şirinliyi və axıcı olması oxucuları razı salır. Amma bu da sonuncu deyil; şeirlərində fikir yeniliyi, hiss və düşüncə dərinliyi diqqəti dərhal çəkir...

Elçin Hüseynbəyli

I dərs

Yada salın.

- Qarabağ müharibəsinə həsr olunmuş hansı əsərləri oxumusunuz?
- Bu əsərlərdə diqqətinizi daha çox çəkən nə olub?
- Qələbənin sizdə yaratdığı hiss və düşüncələri necə ifadə edərsiniz?
- Qələbəmizə həsr olunmuş əsərlərdə daha çox nə barədə oxumaq istərdiniz?

Əsəri oxuyarkən tövsiyələrə əməl etməyə çalışın.

- Şeirin hər bəndini anlayaraq oxumağa çalışın.
- Aydın olmayan məqamları parta yoldaşınızla müzakirə edin.
- Tanış olmayan sözlərin, ifadələrin mənasını lügətlərin, sorğu kitablarının köməyi ilə aydınlaşdırın.
- Mətnkənarı sualların üzərində fikirləşin, ilkin cavablar hazırlayın.
- Bədii təsvir və ifadə vasitələrini müəyyənləşdirin.
- Hiss və düşüncəinizlə səsləşən yerləri qeyd edin.

QƏLƏBƏ MÜJDƏSİ

Gül, ey Azərbaycan, gözlərin aydın,
Əzildi zəhərli ilanın başı!
Analar, bacılar, ağı deməyin,
İndi qismətimiz sevinc göz yaşı!

Ey Şuşam, bir daha gözlərin aydın,
Sənə sahib çıxdı mərd oğulların.
Adını tarixə yazdı hünərlə
Dosta dost, düşmənə sərt oğulların!

Gözel Qarabağım, eynin açılsın,
Sən artıq deyilsən düşmən tapdağı.
İndi al qoynuna zirvələrində
Ulduzlu, hilallı ücrəng bayraqı!

Haçandır qoynundan uzaq düşmüştük,
Səninlə həsrətin otuzdur yaşı.
Hüsnünü görməyən fidan oğullar
Yazır tariximə zəfər savaşı.

- “Adını tarixə yazdı hüñərlə” misrasında hansı fikir ifadə olunub?

- “Hüsnünü görməyən fidan oğullar” misrasının dəki fikri necə başa düşürsünüz?

Sən də dön, yurdundan ayrı düşənim,
Məhəbbət çicəyim, xaribühlüm!
Hələ yaraları təzə olsa da,
Bir ağız oxusun barı bülbülm!

Ali Baş Komandan, sən də var ol ki,
Qələbə sevinci yaşatdın bizə!
Hünər tariximə yazdırın adını,
Sanki işiq verdin gözlərimizə!

Ruhunuz şad olsun, şəhid oğullar,
Dəniztək çağladı Vətən sevginiz!
Ölümün gözünə dik baxa-baxa
Şəhidlik zirvəsi fəth etdiniz siz!

Ey müzəffər ordum, eşq olsun sənə,
Sən öz savaşınla tarix yaratdırın!
Verib dostlar ilə ciyin-ciyinə
Qələbə eşqiyələ murada çatdırın.

- Şair “yurdundan ayrı düşənim” sözləri ilə nəyə işarə edir?

- Sonuncu iki misrada ifadə olunmuş fikri necə izah edərsiniz?

Məzmun üzrə iş

1. Parta yoldaşınızla birlikdə oxuda icra etdiyiniz işlər və mətnkənarı sualların cavabları ilə bağlı qənaətlərinizi bölüşün.
2. Bütün bəndlərdə ifadə olunmuş fikirləri və onların arasındaki əlaqələri ardıcılıqla aydınlaşdırmağa çalışın.
3. Şeirin bütövlükdə məzmunu barədə aydın təsəvvür qazandığınızı əmin olduqdan sonra fikirlərinizi ikihissəli gündəlikdə yazın.

Əsərdə diqqətimi daha çox çəkənlər	Bunun səbəbi

4. Kiçik qruplarda birləşib icra etdiyiniz bütün işlərlə bağlı fikir mübadiləsi aparın, təqdimata hazırlaşın.
5. Gəldiyiniz nəticələri təqdimatlar əsasında müzakirə edin.
6. Variantlardan birini seçib şifahi təqdimata hazırlaşın.
 - a) “Şeir qələbə haqqındaki düşüncələrimə nə əlavə etdi”. Öyrəndiyiniz yeni sözlərdən istifadə edin.
 - b) Şeirdən seçdiyiniz iki bəndi nəsrə çevirib danışın. Həmin bəndlərdəki sözlərin əksəriyyətindən istifadə etməyə çalışın.

Evdə iş

Müxtəlif mənbələrdən topladığınız məlumat əsasında “İkinci Qarabağ müharibəsində qalib gəlməyimizin səbəbləri” mövzusunda şifahi təqdimata hazırlaşın.

Əsərlə bağlı açıqlamalar

1. Mətni oxuyun. Tapşırıqları yerinə yetirərkən ondakı fikirlərdən faydalanan. İkinci Qarabağ müharibəsindəki tarixi qələbəmizə çoxlu bədii əsər həsr olunub. Öyrəndiyiniz “Qələbə müjdəsi” şeiri maraqlı məzmunu, yüksək bədiiliyi ilə seçilir. Şeirin üzərində müşahidələrinizi davam etdirin, məcazlar da daxil olmaqla bədiiliyi artırın vasitələrin rolunu aydınlaşdırmağa çalışın.

Bədii ifadə vasitəsi olan təkrirdən istifadə olunması bədii əsərin təsir gücünü qat-qat artırılmışdır. Təkrir eyni sözün, ifadənin təkrar olunmasına deyilir:

Könlümün sevgili məhbubu mənim

Vətənimdir, Vətənimdir, Vətənim. (A.Səhhət)

İkinci misradakı Vətənimdir, Vətənimdir, Vətənim sözləri fikri qüvvətləndirmək məqsədilə işlədilmiş təkrirdir. Təkririn iki növü var: Anafora, epifora. Anafora cümlənin, misranın başlangıcında gələn təkrirdir. Epifora isə cümlənin, misranın sonunda təkrar olunan söz və ifadələrdir.

“Qələbə müjdəsi” şeirinin ikinci bəndində təkrar olunan *oğulların* sözləri epiforadır: Sənə sahib çıxdı mərd *oğulların...* Dosta dost, düşmənə sərt *oğulların!*

Araşdırın**Fikirləşin****Cavab verin**

2. Şeiri qələbəyə həsr edilmiş digər bir əsərlə (“Sinifdənxaric oxu” materialları”ndan seçə bilərsiniz) müqayisə edin. Oxşar və fərqli cəhətlərini aydınlaşdırmağa çalışın.

Hansı cəhətlərinə görə müqayisə olunurlar?	Əsərlərin adı
	“Qələbə müjdəsi”

3. Şeir Qarabağ müharibəsi haqqında bildiklərinizə və təsəvvürünüzə yeni nə əlavə etdi? Ayrı-ayrı bəndlərdə əksini tapmış məlumat, hiss və düşüncələri xatırlamaqla suala cavab hazırlayıın. Cədvəldən istifadə edin.

Şeiri öyrənməzdən əvvəl təsəvvürüm:
Şeiri öyrəndikdən sonra təsəvvürüm:

4. Şeirdəki hansı misra və bəndləri daha uğurlu esab edirsiniz? Nə üçün?

Şeirdə uğurlu hesab etdiyim misra və bəndlər	Bunun səbəbi

5. Təsvir və ifadə vasitələrinin bədiiliyi və fikrin təsir gücünün artmasındaki rolunu nümunələrlə əsaslandırın.

Təsvir və ifadə vasitələrinin işləndiyi misralar	Bədiiliyi, fikrin təsir gücünün artmasında rolü



6. Əsərdəki başlıca fikri – ideyanı necə izah edərsiniz? Şeirin ayrı-ayrı bəndlərində ifadə olunmuş fikirləri ardıcılıqla xatırlayıb nəticə çıxarın. Bu, əsərin ideyasını müəyyənləşdirməyinə kömək edəcəkdir.

Şeirin ideyasını aydınlaşdırmağa daha çox istiqamət verən misra və beytlər	Nə üçün belə düşünürsünüz?
---	---------------------------------------

Evdə iş

Müxtəlif mənbələrdən topladığınız məlumat əsasında “Vətən müharibəsi qəhrəmanları” mövzusunda məruzəyə hazırlaşın.

III dərs

Tətbiq

Müzakirə

Yaradıcı iş

- Mövzulardan birini seçib işləyin. Tövsiyələrdən (səh.169-173) faydalananın.
 - “R.Məmmədin “Qələbə müjdəsi” şeirində qələbə sevincinin ifadəsi” mövzusunda inşa yazın.
 - “Qarabağ – şeir, sənət ocağım” mövzusunda esse yazın.
- “Meyar cədvəli”nə əsasən yazınızı dəyərləndirməyə çalışın.
- Təqdimatlar əsasında yazı işlərindən nümunələri müzakirə edin.

Ifadəli oxuya hazırlanın.

“Qələbə müjdəsi” şeirində ifadə olunmuş əsas fikir artıq sizə məlumdur. Deməli, bu şeirin ifadəli oxusunda hansı vəzifəni həyata keçirəcəyinizi müstəqil müəyyənləşdirə bilərsiniz. Birinci bənddəki məntiqi vurğulu sözleri, fasılələrin yerini, səsinizin yüksəlib-alçaldığı məqamları müəyyənləşdirib dəftərinizdə (mətnin kənarında) şərti işarələrlə (aşağıdakı nümunədə olduğu kimi) göstərin. Unutmayın ki, şeirin məzmunundan asılı olaraq, səsinizdə fərqli çalarlar yaranacaq; gah fərəh, gah sevinc, gah da təntənə duyulacaqdır.

Ruhunuz şad olsun, | şəhid oğullar, | **Hüznlü**
 Dəniztək çağladı | Vətən sevginiz! | **Fərəhlə**
 Ölümün gözünə | dik baxa-baxa
 |
Şəhidlik zirvəsi | fəth etdiniz siz. || **Fəxrlə**

Evdə iş

Şeirin ilk üç bəndinin ifadəli oxusuna hazırlanın. Şərti işarələrdən istifadə edin.

TƏTBİQ VƏ ÜMUMİLƏŞDİRİMƏ



Zahid Xəlil
(1942)

"Balaca oxucuları bədii əsərdə ən çox əhvalat və hadisələr maraqlandırır. Amma onlar əhvalat və hadisələrin həm də dərin qatlarına enməli, baş verənlərin səbəbini, nəticəsini anlamalıdırılar".

Müstəqil iş

Əsərin oxusu, məzmunu üzrə iş

- Kiçik qruplar yaradın.** Nəzərə alın ki, hər qrup hekayənin bir parçasının üzərində işləyəcəkdir.
2. Aşağıdakı vəzifələri qrup daxilində bölüşüb **icra edin**:
 - Biriniz hekayədən qrupunuz üçün ayrılmış parçanı digər qruplara mane olmamaqla ucadan oxuyun.
 - Digəriniz oxunmuş parçadakı əsas fikirləri ümumiləşdirərək iki-üç cümlə ilə ifadə edin.
 - Başqa biriniz oxunmuş parçanın məzmununa aid suallar verin. Bu suallarda aşağıdakılardı əhatə etməyə çalışın:
 - Parçadakı əsas fikirlər hansıdır?
 - Bu fikirlərin arxasında hansı mətləblər var?
 - Qrupda dördüncü şagird olaraq oxunmuş parçadakı daha çətin məsələlərə (söz və ifadələrin mənası, yer, səxsiyyət adları, bədii təsvir və ifadə vasitələri və s.) aydınlıq gətirməyə çalışın.
 - Qrupda beşinci şagird olmaqla oxunmuş parçadakı obrazın davranışını, əməlləri, nitqi-danişığı üçün səciyyəvi olan cəhətləri izah edin.
 - Qrupda altıncı şagird olmaqla hadisələrin yüksələn xətt üzrə inkişafını, ən gərgin məqama çatdığı epizodu müəyyənləşdirin.
- İşin icrasına ayrılmış vaxt başa çatdıqdan sonra təqdimatlar əsasında **fikir mübadiləsi və müzakirə aparın**.

SONUNCU GÜLLƏ (ixtisarla)

1

Həmin gün şəhərə qəribə səssizlik çökmüşdü. Bu, adamlarda təşviş yaradırdı. Artıq neçə illər idi ki, Xocalı belə uzunsurən səssizlik görməmişdi. Günorta olmasına baxmayaraq, hələ də atışma səsləri eşidilmirdi.

Bunun nə demək olduğunu ilk anlayan aeroportu qoruyan dəstənin komandiri Ərif Hacıyev oldu. Onun əmri dəstənin bütün üzvlərinə çatdırıldı: – Hazır olun, bu sükutun sonu dəhşətli ola bilər.

Cəsarəti, igidliyi ilə döyüş dostlarının, şəhər əhalisinin məhəbbətini qazanan Əlif yalnız özünü bildiyi gizli rabitə vasitəsilə mərkəzə məlumat göndərdi: "Düşmən ciddi hücuma hazırlaşır. Rusların ağır hərbi texnikasından istifadə olunacağına şübhə etmirəm. Belə olsa, şəhərin müdafiəsi çox çətin olacaq". Səngərlərdəki müdafiəçilər, şəhərin mülki əhalisi də xəbərdar edildi...

Xocalılar yanılmamışdır. Axşam, qaranlıq düşər-düşməz şəhər üç tərəfdən atəşə tutuldu. Ağır toplardan, tanklardan mərmilər yağıdırılır, qumbara-atanların səsi qulaq batırırı.

Qəzəbindən rəngi kağız kimi ağarmış Əlif paytaxta axırıncı məlumatını göndərdi: "Düşmən şəhərə hücum etdi. Bu, Xocalının sonu deməkdir".

Cəmi iyirmi iki nəfərdən ibarət olan döyüşçülərini bir yerə toplayıb axırıncı əmrini verdi:

– Döyüşə hazır olun!

2

Düşmən əsas qüvvəsini aeroporta yönəltmişdi. Bunun belə olacağını bilən Əlif əvvəlcədən girişdə müdafiə istehkamları qurdurmuşdu. Birinci hücum asanlıqla dəf edildi. Vurulmuş düşmən tankı aeroportun qarşısında od tutub yanındı. Müdafiənin güclü olması düşməni heyrətləndirdi.

İkinci hücum müdafiəçilərin arasında böyük itkiyə səbəb oldu. Ağır texikanın yoxluğu, qumbaraatanların tükənməsi müdafiəçiləri çıxılmaz vəziyyətə salmışdı...

Düşmən üçüncü hücumu başlamazdan əvvəl müdafiəçilərin mövqeyini tanklardan və döyüş maşınlarından atəşə tutdu. Əlifin çağırışına cavab verən döyüşçülərin sayı get-gedə azalırdı. Dəstədən səkkiz nəfər sağ qalmışdı. Bu qüvvə ilə müdafiəni təşkil etməyin mümkün olmayacağıni anlayan Əlif aeroportun dispetçer məntəqəsini partlatmağı qərara aldı. Ayrı-ayrı otaqlarda əvvəlcədən yerləşdirilmiş partlayıcıları qurğunun düyməsini basmaqla işə saldı. Dəhşətli gurultu bütün səsləri batırıldı, bunun ardınca güclü yanğın başladı...

Dalbadal atılan fişənglər şəhərin küçələrini büsbütün işıqlandırırdı. Qadınlar, uşaqlar küçələrə tökülmüşdü. Hara gedəcəklərini kəsdirə bilməyən bu insanlar ya tank tırtıllarının altına düşür, ya da aramsız açılan atəşin qurbanına çevrilirdilər.

Əlif sağ qalmış dəstə üzvlərinə tapşırıq verdi:

– Nəyin bahasına olursa-olsun, Ağdamın Şelli kəndinə gedən yolu açmaq, insanları xilas etmək lazımdır.

3

Şəhəri yaxşı tanıyan döyüşçülər adamları bir yerə toplayır, düşmənlərin girməyə macal tapmadığı küçələrdən keçirir, şəhərdən çıxmalarına yardım edirdilər. Əlifgil get-gedə şəhərin kənarına sıxışdırılırlılar.

Onlar üstlərinə gələn düşmənləri atəşə tutmaqla ləngidir, daha çox insanın şəhərdən sağ-salamat çıxmamasına çalışırdılar. Əlif və onun sağ qalmış döyüşü dostları böyük bir dəstə ilə şəhərdən çıxmaga başladılar.

Dəstədə uşaqlar və qadınlar daha çox idi. Buz bağlanmış qarın üstü ilə yerimək çətin olsa da, onlar yavaş-yavaş irəliləyirdilər. Əlif dəstədən xeyli irəlidə gedir, ətrafa diqqətlə nəzər salır, düşmən pusqusuna düşməmək üçün təhlükəsiz yol seçirdi.

Şaxta güclənir, yol uzanırdı. Uşaqlar ağlaşırıldı. Anaları onları ovundurur, dilə tuturdular. Dəstə mümkün qədər səssiz hərəkət etmək əmrini almışdı. İnsan meyitləri yollara səpələnmişdi. Qarla örtülmüş çöllərdə, az qala, hər addımda qan gölməçələri tapdalanaraq əzilib qıpqırmızı palçıq yaratmışdı.

Əlif sarsıcı bir mənzərəyə rast gəldi. Cavan bir kişi 3–4 yaşlı qızını və oğlunu öz bədəni ilə örtməşdi. Gullələr onun bədənini dəlik-deşik etmişdi. Uşaqların üst-başı atalarının qanına bulansa da, ikisi də salamat idi. Özündən asılı olmayaraq, Əlifin yumruğu düyünləndi. Özünü balalarının yolunda qurban verən bu cavana baxıb: “Qeyrətinə qurban olum!” – dedi.

4

Əlif qəflətən dayandı. Yol təpəyə qalxırdı. Bu onu həyəcanlandırdı. Pusqu üçün əlverişli yer idi. Geri qayıtdı. Döyüş dostlarına tapşırıq verdi: – Mən təpəyə qalxacağam. İşarə verməyinəcə yerinizdən tərpənməyin. Atəş açılsı, düşməni ləngitməyə, adamları uzaqlaşdırmağa çalışın.

O, qaranlığa qovuşdu. Hami nəfəsini dərmədən, qorxu və həyəcan içində gözləyirdi. Şaxta insanları qılınc tək kəsir, hər dəqiqə bir il kimi keçirdi. Qəflətən təpənin lap başında od püskürdü, avtomat tüfəngdən atəş açıldı. Əlif yanılmamışdı, ermənilər təpədə pusqu qurmuşdu. Atılan gullələrdən biri Əlifin çıynıñə, digəri qoluna dəymışdı. Gullələr onu yerə sərsə də, özünə tez gəldi. “Onların diqqətini yayındırmaq, başını qatmaq lazımdır”, – fikrindən ilk keçən bu oldu. Uzamış vəziyyətdə çətinliklə də olsa, yerini dəyişir, təpənin başında cəmləşmiş düşmənə atəş açırdı. İtirdiyi qan onu get-gedə taqətdən salırdı. Amma o hər saniyəni qənimət bilir, düşmənin diqqətini özünə cəlb edirdi. Əlindəki avtomat susdu. Daraqda gullə qalmamışdı. Gərginlik son həddə çatmışdı.

Birdən-birə düşüncələrində bir aydınlıq yarandı, olub-keçənlər xəyalında canlandı. Xocalı aeroportunun komendantı olarkən Ermənistandan gələn çağırılmamış qonaqları elə gəldikləri təyyarə ilə dönə-dönə geri qaytarması, silah-sursatın gətirilməsinin qarşısını alması... Dumanlanmış şüurunda suallar doğdu: “Səhvimiz nədə olub? Vətənin xilası üçün daha nə etmək olar? Düşməni birdəfəlik necə susdurmalı?” Tapançasında bircə gullə qalmışdı. Amma çox qan itirdiyinə görə gücü tükenmişdi, yeganə gullədən istifadə edə biləcəyinə ümidi yox idi. Birdən ermənilərin çox yaxınlıqda olduğunu duydudu, hətta yaxşı bildiyi erməni dilindəki danışığının da ayırd etməyə başladı.

5

– Ara, deyəsən, bu türk hələ ölməyib...
– Yox, getmə. Birdən hiyləgərlik edər.
– Ara, qarın üstündə qanı görmürsənmi?! Çoxdan ölüb!
Əlif bu səsi tanıdı, danışan çəpgöz Akop idi. Eşitmışdı ki, Akop insanları işgəncə ilə öldürməkdə ad-san çıxarıb...

Az sonra bu yekəpər erməni göründü. Əlindəki silahı irəli uzadaraq qarın üstündə hərəkətsiz uzanmış Əlifə yaxınlaşdı, onun üzərinə əyildi, sevincini gizlədə bilməyib bağlırdı:

– Aha, Xocalı qartalı! Deyəsən, ölürsən? Ölsən yaxşıdı, canın qurtarar. Əlif bütün gücünü toplayıb tapançanın tətiyini çəkdi. Akop dibindən kəsilmiş ağac kimi yerə sərildi. Çaxnaşmaya düşən erməni yaraqları Əlifi gülleyə tutdular, ağır yaralanmış Akopu götürüb təpənin arxasına çəkildilər.

Əlifin tapança tutan əli qarın üstünə düşdü, gözleri yumuldu. O bilmədi ki,

son gülləsi Xocalıdan Şelliyə pənah gətirən neçə həmyerlisini xilas etdi. Əlif onu da bilmədi ki, ölümündən sonra ona Milli Qəhrəman adı verildi. Haqqında dastanlar qoşuldu. Yüzlərlə ana təzə doğulan körpəsinə onun adını verdi...

Əsərin təhlili üzrə iş

1. Aşağıdakı suallara kiçik qruplarda cavab hazırlayın:

a) Əsər hansı mövzudadır?

Sizə məlumdur ki, əsərdəki əhvalat və hadisələrin əhatəli öyrənilməsi, onlarda ifadə olunmuş fikirlərin dərindən mənimsənilməsi mövzunun aydınlaşdırılmasına imkan yaradır. Bu istiqamətdəki səmərəli işiniz sizə uğur gətirəcəkdir.

b) Yazıçı əsərdə diqqəti hansı problemə cəlb etmək istəmişdir?

Bilirsiniz ki, əsərdə qaldırılan problemlər çox ola bilər. Lakin bunnlardan biri əsas, mühüm olur və yazıçı onun bədii həllini ön plana çəkir. Əsərin mövzusu, məzmunu barədə öyrəndikləriniz, eləcə də indiyə kimi mənimsəmiş olduğunuz bilik və bacarıqlar ondakı başlıca problemi müyyənləşdirməyə imkan verəcəkdir.

c) Yazıçı bədii təsvir və ifadə vasitələri ilə nəyə nail olmuşdur?

Müyyənləşdirilmiş bədii təsvir və ifadə vasitələrinin işləndiyi cümlələrin üzərində müşahidə aparmaq, bədiliyin yaranmasında onların əhəmiyyətini aşkarla çıxarmaq və s. bağlı mənimsədiyiniz bacarıqlar sualın cavabını hazırlamağınızda yardım edəcəkdir.

ç) Əsərdəki başlıca fikir – ideya nədir?

Bilirsiniz ki, əsərdəki əhvalat və hadisələrin, bütövlükdə məzmunun, bədii xüsusiyyətlərin, obrazların xarakter, davranış və əməllərinin əhatəli mənimsənilməsi müəllifin başlıca fikrinin – əsərin ideyasının müyyənləşdirilməsinə yol açır. Bu istiqamətdə mənimsədiyiniz bilik və bacarıqları tətbiq etməklə sualın cavabını aydınlaşdırı biləcəksiniz.

2. Gəldiyiniz nəticələri təqdimatlar əsasında müzakirə edin.

QİYMƏTLƏNDİRİMƏ MATERİALI

Mikayıl Rzaquluzadə

BABƏKİN ANDI (hekayədən parça)

Ana-bala buxarı qabağında üz-üzə oturmuşdular. Ana həsrətli və mehriban baxışlarını oğlunun üzündən ayırmırıldı. Elə bil ki ondan ayrılacağından, bu qaraşın üzə, bu çatma qaşlara, bu ala gözlərə yenə həsrət qalacağından qorxurdu.

Necə qorxmayaydı?! Yeddi-səkkiz il idi ki, balasını doyunca görməmişdi. O, sarbana nökərciliyə veriləndə doqquz-on yaşında bir uşaq idi. İndi on yeddi-on səkkiz yaşlı bir igid olmuşdu. Karvanla birgə şəhərləri, ölkələri qarış-qarış gəzmiş, qışın şaxtasından, yayın qızmarından üzünün dərisi bərkiyib sərtləşmişdi.

Ana çoxdan bəri ürəyində bəslədiyi dadlı xəyal və arzularını oğluna bildirmək istəyirdi. Onu razı salıb yanında saxlamağı, əzab-əziyyətlərlə dolu olan ömrünün son günlərini oğlu ilə birgə keçirməyi arzu edirdi. Bu ümidi oğluna dedi:

– Nə yaxşı oldu ki, gəldin, oğul... Gözüm yollarda qalmışdı. Deyirəm ki, daha heç yana getmə. Ac-yalavac da olsa, bu kasib daxmamızda birtəhər dolanarıq...

Babək anasının ürəyindən keçənləri duydu. Onu boş xəyallarla yormamaq üçün sözünü yarımcıq qoyub dilləndi:

– Yox, anacan, mən burada qala bilmərəm. Elə bu “birtəhər, ac-yalavac dolanmağa” qatlaşmaq bizim evimizi yıxıb. Daha bəsdir!..

O sanki anasına yox, minlərlə adama deyirmiş kimi, sözünə davam etdi:

– Daha bəsdir, ana... Mən İrandan, Ərbəstəndən Hindistana qədər hər yeri qarış-qarış gəzmişəm. Azərbaycan torpağı hər yerdən bərəkətli, Azərbaycan oğulları hamidan qeyrətlidir. Biz niyə “birtəhər, ac-yalavac dolanmağa” qatlaşaq? Yox, mən gedəcəyəm, ana!..

Gənc Babək özü də istəmədən bu amansız sözləri ilə ananın yaralı qəlbini qanatmışdı. Dərdli ana hıçkırlı bir səslə inlədi:

– Oğul, bəs mənə yazığın gəlmirmi? Məni qoyub hara gedirsen?

Babək anası ilə sərt danışdığını indi başa düşüb yumşaq, lakin inamlı bir səslə dedi:

– Elə demə, anacan. Anasına kəm baxan oğulun gözlərinə qan damar! Mən səni sevdiyim üçün belə düşünürəm, anacan! Mən karvanda yeddi-səkkiz il çarvadarlıq etdim. Təbrizdə emalatxanalarda işladım. Azdan-çoxdan qazancım var. Bir inək, beş-on qoyun-keçi alıb, sən deyən kimi “birtəhər” dolana bilərik. Ancaq sabah xəlifənin əmirləri, İranın naibləri onu da tutub əlimizdən alacaqlar. Bəs sonra?.. Sonra necə olsun?! Yox, anacan, yaxşı oğul gərək təkcə özünü, öz komasını düşünməsin... Bizim elimiz, yurdumuz var, anacan! Sənin də, mənim də böyük bir anamız var – Vətən! Anacan, mən səni sevirəm, ancaq Vətənimi də sevirəm. Bil ki, ərəb işğalçıları ilə İran hakimləri Vətəndən qovulmadıqca...

Elə bu zaman daxmanın qapısı şiddetlə döyüldü, bayırdan at kişnəmələri, it hürüşmələri eşidildi.

MƏNƏVİ DƏYƏRLƏR, HƏMİŞƏYAŞAR HİKMƏTLƏR

Mənəvi dəyərlərimizi öyrənmək və yaşatmaq əvəzlənən nəsillərin şərəfli vəzifəsidir. Mənəvi dəyərlərimizin əks olunduğu mənbələrin, xüsusiən bədii ədəbiyyatın mənimsənilməsi hamı üçün vacibdir.

Bu bölmədəki əsərlərdə keçmiş nəsillərin yaşatdığı dəyərlərlə, əldə etdikləri hikmətli nəticələrlə tanış olacaqsınız. Bütün bunları aydınlaşdırmaq, onlara münasibət bildirmək üçün yeni bacarıqlara da iyüelənəcəksiniz.

3





Abbasqulu ağa Bakıxanov (1794-1847)

"Ey mənim əzizim! Sən insansın. İnsan dünyada hər şeydən üstün yaranmışdır. İnsanlar arasında kim çox bilikli və iş bilən olsa, həmişə hörmətli olar. Deməli, iş bilmək və yaxşılıq etmək qaydalarını o adamlardan öyrənmək lazımdır ki, onlar həyatda təcrübəli və qabiliyyətli olmuşlar. Belə adamların sözləri bizə nəsihətdir".

I dərs

Yada salın.

- Müdrik adam kimə deyilir?
- Fikir və əməlləri ilə xalqımıza, vətənimzə böyük fayda vermiş, həqiqətə həmişə sadıq qalmış insanlar haqqında nə bilirsiniz?
- Müdrik fikirlərin əks olunduğu əsərlərin oxucu üçün əhəmiyyəti nədir?
- Belə əsərlərdə daha çox nə barədə oxumaq istərdiniz?

Əsəri oxuyarkən tövsiyələrə əməl etməyə çalışın.

- Misraların hər birində ifadə olunmuş fikri anlamaqla oxunu davam etdirin.
- Aydın olmayan mətləbləri parta yoldaşınızla müzakirə edin.
- Tanış olmayan sözlərin, ifadələrin mənasını lügətlərin, sorğu kitablarının köməyi ilə aydınlaşdırın.
- Mətnkənarı sualların üzərində fikirləşin, ilkin cavablar hazırlayın.

Düşünün, sonuncu dərsdə müzakirə edin.

Müdrikliyə aparan yol, sizcə, nədir?

HİKMƏTİN FƏZİLƏTİ

Qədim bir kitabda verilmiş xəbər –
İranda bir həkim varmış mötəbər.

- Bu başlangıç sizə hansı janrı xatırladır?

Ümidi yox ikən onun sabaha,
Belə bir sifariş göndərdi şah:

- Sizcə, kimə ən müdrik adam demək olar?

“Onun üzüyünü böyük hökmdar
Ən müdrik adama versin yadigar”.

- Şah ehtiyat etməkdə haqlı idimi?

Şah bu vəsiyyəti icra edərkən
Ehtiyat edirdi divanələrdən.

Cünki hər dövlətli, kasib, hər gəda
Özünü ən müdrik bilir dünyada.

Nəhayət, hamını çağırtdırdı şah,
Onları mətləbdən eylədi agah.

Dedi: Üç suala istərəm cavab,
Kim daha düz desə, olsun intixab.

Əvvəl – ən xeyirli nədir müxtəsər?
Tamaḥkar olanlar dedilər ki, zər.

- Siz bu suala necə cavab verərdiniz?

Vergi toplayanlar dedilər: xərac!
Tacirlər dedilər: alver və rəvac!

Şah dedi: Uzaqdır bunlar mətləbdən
Orada bir qoca durmuşdu, həmən

Söylədi: hər şeydən xeyirli – hünər!
Hünərsiz heç bir şey olmaz müyəssər.

Şah qəbul eylədi, soruşdu yenə:
Dünyada hər şeydən yaxşı, deyin, nə?

Yüksəldi müxtəlif səslər saraydan:
– Şahın razılığı ... şadlıq, firavan.

Yenə də o qoca dedi bu sözü:
– Hər şeydən yaxşıdır, yaxşılıq özü.

Çünki yaxşı sıfət olarsa səndə,
“Afərin” söyləyər dost da, düşmən də.

Şah dedi: Ən lazıim nədir insana?
Yenə də çox fikir çıxdı meydana.

- “Yenə də o fikir çıxdı meydana” sözləri ilə şair nəyə işarə edir?

Həqiqət olmasa, olmaz intizam,
Dünya həqiqətlə dolanır müdəm.

Şah qalxıb qocaya eylədi təzim,
Üzüyü hörmətlə eylədi təqdim.

- Sizcə, şah düzmü seçim etdi? O, başqa cür hərəkət edə bilərdimi?

Nəhayət, oldu o şahın vəziri,
Ölkəni düzəltdi onun tədbiri.

Nə yaxşı olardı, hər ölkədə, ah,
Olaydı belə bir vəzir ilə şah.

- Müəllifin arzularına sizin münasibətiniz necədir?

Ey Qüdsi, hikmətdən varsa xəbərin,
Yaxşı adamlarda olsun nəzərin.

Tərcüməçi: M.Sultanov

Məzmun üzrə iş

1. Parta yoldaşınızla birlikdə mətnkənarı sualların cavabları və oxuda icra etdiyiniz işlərlə bağlı qənaətlərinizi bölüşün.
2. Mətndə ifadə olunmuş fikirləri və onların arasındaki əlaqələri ardıcılıqla aydınlaşdırmağa çalışın.
3. Şah və qoca obrazlarının nitqi-danışığı üçün səciyyəvi olan cəhətləri müəy-yənləşdirin.
4. Onların haqqında yaranmış ilkin təəssüratınızı qısaca qeyd edin.
5. Şeirin məzmunu barədə aydın təsəvvür qazandığınıza əmin olduqdan sonra fikirlərinizi ikihissəli gündəlikdə yazın.

Əsərdə diqqətimi daha çox çəkənlər	Bunun səbəbi

6. Kiçik qruplarda birləşib icra etdiyiniz bütün işlərlə bağlı fikir mübadiləsi aparın, təqdimata hazırlaşın.
7. Gəldiyiniz nəticələri təqdimatlar əsasında müzakirə edin.

Evdə iş

Əsərin məzmununu yaradıcı nağıletmənin tələblərinə uyğun danışmağa hazırlaşın.

II dərs

Məzmun üzrə iş

Bilik və bacarıqlarınızı tətbiq edin

1. Əsərdəki hadisələrin ardıcılığını dəftərinizə çəkdiyiniz cədvəldə əks etdirin.

Həkimin şaha sıfariş göndərməsi

2. Kiçik qruplarda birləşib hekayənin ardını düşünün. Sizcə, müdrik qoca vəzir olduqdan sonra ölkədə hansı işlər gördü? Nəticələri təqdimatlar əsasında müzakirə edin.
3. Hansı atalar sözü əsərin məzmunu ilə daha çox səsləşir? Fikrinizi əsaslan-dırın.
 - Yaxşılığa yaxşılıq hər kişinin işidir, yamanlığa yaxşılıq ər kişinin işidir.
 - Yalançının evi yandı, heç kəs inanmadı.
 - Hər kəs öz ağlını bəyənir.
 - Hünər sahibləri darda qalmaz.
 - Həqiqət nazılər, ancaq üzülməz.
 - Dövlətin ən yaxşısı ağıldır.
 - Yaxşılıq elə, minnət qoyma.





4. Doğru hesab etdiyiniz fikirləri müəyyən edin və əsaslandırın.
- Hekayədə şeirə xas olan cəhətlər də var.
 - Müdrik insanların ağlından, bacarığından ölkənin xeyri üçün istifadə olunmalıdır.
 - Şah yaxşı tanımadığı qocanı vəzir təyin etməməli idi.
 - Hökmdarın seçimi onun özünün də müdrik insan olduğunu göstərir.
 - Suallara digər insanların cavablarında da diqqətəlayiq fikirlər vardır.
5. Sözləri dəftərinizə köçürün və qarşısında ifadələrdən uyğun gələni yazın.
- Müdrik...**
 - Xeyirxahlıq, humanizm
 - Bacarıq, məharət, ustalıq, qabiliyyət, fərasət
 - Hünər...**
 - Dərk edən, anlayan
 - Pis işlərdən çəkinmək
 - Yaxşılıq...**
 - Doğruluq, düzlük
 - Çox ağıllı, dərin düşünən, aqil, dünyagörmüş
 - Həqiqət...**
 - İgidlik, qəhrəmanlıq
 - Yalan danışmaqdan çəkinmək
6. Kiçik qruplarda birləşib tapşırığı yerinə yetirin. Nəticələri təqdimatlar əsasında müzakirə edin. Bakıxanovun aşağıdakı nəsihətlərinin hansı misralardakı fikrə uyğun olduğunu müəyyənləşdirin.
- Yalan danışmaqdan çəkin. Çünkü hər kəs sənin bu xasiyyətini bilərsə, doğru sözünə də inanmaz.
 - Həris adam həmişə kədərli olar. Çünkü o nə qədər dövlət qazansa, elə bilər ki, azdır.
 - Öz hünərinə inananlar başqlarından çox uğur əldə edər. Hünərsiz tərəqqiyə çatmayı bacarmadığı üçün başqlarının tənəzzülünü arzulayın ki, onunla bərabərləşsin.
 - Dünya malını sevən və mövqə axtarmağa həris olan adam dostluğa yaramaz.
 - İnsanlar arasında hər kəs çox bilikli və iş bilən olsa, həmişə hörmətli olar.
7. Mövzulardan birini seçib şifahi təqdimat hazırlayıın.
- a) “Əsərin müəllifi haqqında məndə hansı təəssürat yarandı?”
Fikrinizi əsərdən nümunələr göstərməklə əsaslandırın.
 - b) Əsərə “Hikmətin fəziləti” adının verilməsinə səbəb nədir?

Evdə iş

Mövzulardan birini seçib işləyin.

1. Təsəvvür edin ki, müdrik qoca şahın məclisində iştirak etmir. Orada nələr baş verəcəyini yiğcam təsvir edin.
2. “Mənzum hekayə mənə yeni nə öyrətdi?” mövzusunda esse yazın.

Əsərlə bağlı açıqlamalar

1. Mətni oxuyun. Tapşırıqları yerinə yetirərkən ondakı fikirlərdən faydalananın.


Sizə məlumdur ki, hekaya kiçik həcmli nəşr əsəridir. Amma bilməlisiniz ki, hekaya həm nəşr, həm də nəzəm formasında olur. Nəsrlə yazılan hekayə yə mənsur hekaya də deyilir. Mənzum hekaya isə nəzmlə yazılır, şeir şəklində olur. Mənzum hekayələr müxtəlif mövzularda olsa da, onların mərkəzində baş qəhrəmanın həyatının bir səhnəsi, başına gələn bir hadisə yığcam şəkildə təsvir olunur. Belə əsərlərdə də yazıçı bir və ya bir neçə adamlı bağlı əhvalatı, onların qarşılıqlı əlaqəsini əks etdirir.

Mənzum hekayənin digər nəzm əsərləri, eləcə də şeirlərə oxşar və fərqli cəhətləri var. Həm mənzum hekaya, həm də şeir nəzəm əsəri olduğu üçün onlarda qafiyə və ahəngin olması vacibdir. Lakin şeirdə sənətkarın hiss və duygularına geniş yer verilirsə, mənzum hekayədə müəyyən hadisənin təsviri, eləcə də təhkiyə önməli sayılır.

Nizami Gəncəvi, Qasım bəy Zakir, Seyid Əzim Şirvani və başqa sənətkarlar maraqlı mənzum hekayələr yazmışlar. Abbasqulu ağa Bakıxanovun “Hikmətin fəziləti” əsəri mənzum hekaya olub müdrik bir qoca ilə bağlı ibrətamız hadisəni əks etdirir.

Araşdırın**Fikirləşin****Cavab verin**

2. Nitqinə – danışığına, məclisdəki davranışına diqqət yetirməklə qoca obrazının xarakterindəki başlıca cəhətləri saxələndimə əsasında müəyyənləşdirin.



3. Qoca obrazına münasibəti aydınlaşdırmaqla onu səciyyələndirin. Cədvəldən istifadə edin.

Qoca obrazı		
Şahin ona münasibəti	Yazıcıının ona münasibəti	Sizin ona münasibətiniz

4. Qoca obrazını necə təsəvvür edirsiniz? Onun xarici görünüşünü şifahi olaraq təsvir edin.





5. Əsərdə müəllifin diqqətə çatdırmaq istədiyi əsas problem, sizcə, nədir? Yazıcı həmin problemin həllini nədə görür? Cədvəldən istifadə edə bilərsiniz.

Əsərdə mühüm olan problem hansıdır?	Yazıcı bu problemin həllini nədə görür?	Siz necə düşünürsünüz?

6. Mənzum hekayənin nağıl janrı ilə oxşar və fərqli cəhətlərini müəyyənləşdirin. Venn diaqramından, yaxud müqayisə cədvəlindən istifadə edin.



7. Əsərdəki başlıca fikri – ideyanı aydınlaşdırın. Yazıcının mövqeyini ifadə edən sözləri nümunə göstərin.

Tətbiq

Müzakirə

Yaradıcı iş

8. Mənzum hekayəyə aid olan fikri müəyyənləşdirin.

- Qəhrəmanların sayı çox olur.
- Müxtəlif hadisələr təsvir olunur.
- Həcmə böyük olur.
- Nəzm şəklində yazılır.
- Müəllifi məlum olmur.

9. Aşağıdakıları da nəzərə almaqla əsərin bədii xüsusiyyətlərini aydınlaşdırmağa çalışın.

- Şairin hissələrini, hadisələrə münasibətini ifadə edən sözlər uğurla seçilibmi?
- Sizə məlum olan sözlərin fərqli mənada işləndiyi hallar varmı?
- Həm qafiyə sözləri uğurlu saymaq olarmı?
- Səslərin, sözlərin təkrarının hekayədə ahəngin yaranmasında rolü varmı?

Evdə iş

Mənzum hekayə ilə nəsrli yazılmış hekayənin oxşar və fərqli xüsusiyyətlərini müəyyənləşdirin.
Çıxardığınız nəticəni Venn diaqramında qeyd edin.



Çingiz Aytmatov (1928-2008)

"Yaddaşdan məhrum edilmiş, öz xalqının tarixi təcrübəsini yadırğamış insan tarixi inkişafdan kənarda qalar, yalnız bu günlə yaşaya bilər".

I dərs

Yada salın.

- Vətənimizin, xalqımızın tarixi keçmişinə həsr olunmuş hansı əsərləri xatırlayırsınız?
- Bu əsərlərdə diqqətinizi ən çox çəkən nə olub?
- Onlarda sizin təcəcübləndirən, heyrətləndirən əhvalat, hadisə olubmu?

Əsəri oxuyarkən tövsiyələrə əməl etməyə çalışın.

- İlk üç parçanı oxuyun. Bunu fərdi səssiz oxu şəklində, yaxud səsli oxunu dinləməklə yerinə yetirə bilərsiniz.
- Mətnkənarı suallara diqqət edin, cavabları üzərində fikirləşin, bu, mətni başa düşməyinizə kömək edəcəkdir.
- Aydın olmayan məqamların üstündən keçməyin, fikrinizi parta yoldaşlığınıza bölüşün.
- Tanış olmayan sözlərin mənasını lügətlərin, sorğu kitablarının köməyi ilə aydınlaşdırın.
- Bədii təsvir vasitələrini müəyyənləşdirin.

Düşünün, sonuncu dərsdə müzakirə edin.

Soyköküne bağlı olmayan, ana dilində danışmaq istəməyən insanlar haqqında nə bilirsiniz? Bu cür insanlara başqalarının münasibəti necə olur?

MANQURT

(“Gün var əsrə bərabər” əsərindən)
(ixtisarla)

1

Ana-Beyit qəbiristanlığının öz tarixi vardi. İlk olaraq rəvayət belə başlanırdı ki, bu yerləri zəbt eləyən juanjuanlar əsir tutduqları düşmən əsgərləri ilə çox amansız rəftar eləyirmişlər. İmkanları olanda əsiri qonşu ölkələrə qul kimi satarmışlar, bu da əsir üçün xoşbəxtlik hesab olunmuşdur. Çünkü ümidi yeri qalırdı, kim bilir, bəlkə, elə bir imkani oldu ki, qaçıb vətənə qayıtdı...

Juanjuanların özleri üçün qul kimi saxladıqları əsirləri isə dəhşətli tale gözləyirdi. Onlar öz qurbanlarının başına zif keçirib dözülməz işgəncə verərək onun yaddasını tamam yox eləyirmişlər. Bu işi, adətən, davada əsir alınmış cavav döyüşçülərin başına gətirirmişlər. Əvvəlcə onların başını qırxılmışlar, tükləri bir-bir dibinəcən təmizləyirmişlər. Başı qırxbıl qurtaranan juanjuanların təcrübəli qəssabları lap yaxında qart bir dəvə kəsərmış. Dəvənin dərisini soyanda, əvvəlcə onun ən ağır və möhkəm olan boyun dərisindən başlayarmışlar. O dəqiqə də hissələrə bölib, buğlana-buğlana başı qırxılmış əsirlərin başına keçirəmişlər, dərinin çəkilməyi ilə saqqız zifi kimi yapışmağı bir olurmuş – bir növ indiki üzgüçülük papaqları kimi. Başına belə iş gətirilən adam ya ağır işgəncələrə dözməyib ölü, ya da ömür-billah yaddasını itirib manqurt olurmuş – yəni keçmişini

xatırlaya bilməyən qula çevrilmiş. Bir dəvənin boyun dərisi beş-altı zifə bəs eləyirmiş. Zif salınandan sonra məhkumun boynuna taxta kündə keçirilmişlər ki, başını yerə çatdırıa bilməsin.

- Juanjuanlar haqqında sizdə hansı təsəvvür yarandı?

Onların tükürpədici nalələri boş yerə narahatçılıq verməsin, – deyə yazıqları bu vəziyyətdə uzaq yerə aparıb, əl-ayaqları bağlı, ac-susuz atarmışlar qızmar günün altına. İşgəncə bir neçə gün sürürmüüş.

Müəyyən yerlərdə də güclü gözətçi dəstələri qoyarmışlar ki, hələ sağkən qohumlarından, əqrəbalarından gəlib onları xilas etmək fikrinə düşsələr, qoymasınlar. Ancaq belə hallar çox nadir olurmuş, çünkü açıq düzənlikdə hər cür hərəkət uzaqdan görünür. Sonralar bir nəfərin manqurt olunmağı xəbəri gəlib qəbiləyə çatanda onun ən yaxın qohumları belə onu xilas eləmək, ya satın alib qurtarmaq istəmirmişlər, çünkü bu, adamın özünü yox, müqəvvasını qaytarmaq demək idi.

Sarı-Özəyin qızmar günəşinin döydüyü çöldə ağır işgəncə çəkənlərin çoxu dözməyib ölürmüş. Beş-altı manqurtdan biri, ya ikisi sağ qalırmış. Onların ölməmə baisaclıq, ya susuzluq olmurmuş, onların axırına çıxan gün altında quruyub manqurtun başında get-gedə amansızcasına sıxılan xam dəvə dərisinin verdiyi dözlüməz əzablardı. Qızmar günəşin şüaları altında durmadan sıxılan zif qulun qırıq başını dəmir məngənə kimi sıxırıd.

- Juanjuanların əsirlərə münasibəti sizdə hansı hissələr, düşüncələr yaratdı?

Juanjuanlar yalnız beşinci gün gəlib onları yoxlayırmışlar ki, görsünlər kim ölüb, kim qalıb. Əsirlərdən birini diri tapanda belə hesab eləyirmişlər ki, məqsədlərinə çatıblar.

Ona su verir, qandal-kündəsini açır, sonra da bir az qulluq eləyib gücə gətirir,ayağa qaldırırdılar. O, yaddasını itirib dönüb olurdu qul manqurt, buna görə də adı sağlam qullara nisbətən birə-on artıq qiymətləndirilirdi.

- Manqurtun adı qullardan üstün olmasına səbəb nə idi?

Manqurt kim olduğunu, hansı nəsildən-qəbilədən olduğunu, adını, uşaqlığını, atasını, anasını xatırlayıb yadına sala bilmirmiş. O, dilsiz-ağızsız heyvan kimi bir şey olduğu üçün tamamilə müti və təhlükəsiz idi. Manqurt heç vaxt qaçmaq fikrinə düşməzmiş.

Buna görə də onu güdmək, keşikçi saxlamaq, gizli niyyətlərindən şübhələnmək lazımlı gelmirdi. Manqurt sadıq it kimi bircə öz sahibini xatırlayırdı, başqa adamlara baş qatıb qarışmazdı.

Bircə fikri-qayğısı vardısa, o da qarnını doydurmaqdı.

Başqa dərdi-səri yox idi. Əvəzində tapşırılan işi kor-koranə, can-dildən, inadla yerinə yetirərdi. Manqurtlara, adətən, ən cirkin və ağır işləri gördürərdilər, ya da ki, küt dözüm tələb eləyən cansıxıcı işlər buyurardılar.

Uzaqlarda otlayan dəvələrə pasibanlıq eləyən manqurtdan başqa, heç kəs Sarı-Özək cöllərinin tənhalığına, kimsəsizliyinə dözə bilməzdi. Belə bir əlçatmaz yerdə bircə manqurt neçə-neçə xidmətçini əvəz eləyirdi. Yeməyini vaxtlı-vaxtında ver, yay-qış qalıb işini görsün, özü də nə təkklikdən, nə tənhalıqdan şikayət eləsin. Sahibinin əmri manqurt üçün hər şeydən artıqdı. Yeməkdən, bir də çöldə soyuqdan donmamaq üçün köhnə, nimdaş paltardan başqa bir şey istəmirdi.

2

Bu əhvalat o dövrlərə aiddir ki, juanjuanlar uzun müddət Sarı-Özək cöllərini zəbt eləyib, ərazilərini genişləndirmək, qul ələ keçirmək üçün qovgalar aparırdılar. Günlerin birində Nayman topraqlarına karvanlarla mal gətirən sövdəgərlər çay məclisində söhbət vaxtı danışırlar ki, cöllükdə böyük bir dəvə sürüsünü güdən cavan bir pasiban görübərlər.

Sövdəgərlər onunla danışmaq istəyəndə görübərlər ki, oğlan manqurtdır.

Baxan deyir ki, sapsağlam adamdır, heç kəsin ağlına gəlməz ki, onun başına

bele iş gətirilib. Yəqin, o da vaxtında söz deyib, söz anlayan oğlanmış, özü də lap cavan-cahil, biğ yeri təzə tərləyib, sir-sifəti, görkəmi də pis deyil, di gəl ki, danişdiranda elə bil dünən dünyaya gəlib, yazılıq uşaq nə atasının adını bilir, nə anasının, juanjuanların onun başına gətirdikləri müsibəti də xatırlaya bilmir, hardandır, kimlərdəndir, onu da bilmir.

- Rast gəldikləri manqurt haqqında sövdəgərlerin təəssüflə danişmalarının əsl səbəbi, sizcə, nədir?

Nə soruştursan dinmir, bircə “hə” bilir, bir də “yox”, bir də qulaqlarınacaq keçirdiyi papağından bərk-bərk tutub dayanır. Dəvənin dərisi bəzən ömürlük bitişib qalır manqurtun başında.

Belə manqurt üçün ondan böyük cəza yoxdur ki, deyəsən, gəl başını buga verib dərini qopardaq. Dəli ayıq kimi çirpinacaq, bir adamı da başına yaxın buraxmayacaq. Belə manqurt heç vaxt papağını çıxartmir, elə papaqda da yatır.

Bu söhbət gedən vaxt bir arvad sövdəgərlərə çay süzürmüş. Demə o, Nayman-Ana imiş... O gecə Nayman-Ana səhərəcən ərimir vurmur, başa düşür ki, o manqurt pasibəni Sarı-Özək çöllərində axtarır tapmayıncı, onun öz oğlu olmadığını bilməyincə rahatlıq tapmayacaq. Çoxdan bəri ürəyində gizləyib saxladığı üzücü, qorxulu bir şübhə ana qəlbində yenidən baş qaldırmışdı: oğlu döyüş meydanında həlak olub, ya yox?

Onun oğlu Sarı-Özək torpaqlarında juanjuanlarla döyüşdə həlak olmuşdu. Əri də bir il əvvəl öldürülmüşdü. Naymanlar arasında ad çıxarmış, sayılan kişilərdən biriyim. Oğlu döyüşə getmişdi ki, atasının qisasını alsın. Döyüşdə düşmənlə üzüzə gəlib sinələşəndə görüblər ki, onun oğlu yixılıb atın boynuna, döyüşün həhəşirindən hürkən qızığın at götürülüb, oğlan duruş gətirə bilməyib yixılıb, bir ayağı ilişib üzəngiyə, atın böyründən asılı qalıb. At oğlanın cansız cəsədini sürüyə-sürüyə üz tutub çölə... Tərslikdən at düşmən tərəfə qaçıb.

Naymanlar bir neçə gün dalbadal çölü gəzib axtardılar ki, oğlanın ölüsunü tapsınlar, bir şey çıxmadı. Nə meyitini tapdılар, nə atını, nə də silahını-yarağını, nə iz ivardı, nə əlamət... Onun həlak olduğuna heç kimdə şəkk-şübhə yox idi, çünki yaralı olsayıdı belə, bu neçə gün ərzində ya qan itkisindən, ya da susuzluqdan ölərdi.

- “O gündən Nayman-Ana üçün bu bomboş dünyada bomboş günlər başladı” cüməsində hansı fikir ifadə olunmuşdur?

O gündən Nayman-Ana üçün bu bomboş dünyada bomboş günlər başladı. O başa düşürdü ki, davada həlak olanlar olur, intəhası oğlunun meyitinin döyüş meydanında atılıb qalmağı, basdırılmamağı ona rahatlıq vermirdi. Bu qara fikirləri özündən rədd eləmək üçün oğlunun oldüyüne gərək öz gözəri ilə görüb inanydı.

Ona hər şeydən çox şübhə gətirən oğlunun atının yerli-dibli yoxa çıxmağı idi, at ölməmişdi, at hürküb qaçmışdı.

Bütün ilxi atları kimi, o da gec-tez üzəngiyə ilişmiş ölüünü sürüyə-sürüyə öz ilxisinə qayıtmalı idi.

Onda nə qədər dəhşətli olsa da, atın sürüyə-sürüyə gətirdiyi bu ölüünün üstə ağlayar, üz-gözünü cirardi. Əvəzində ürəyindəki bütün şübhələri birdəfəlik çıxardıbatardı.

Ancaq nə fayda ki, nə oğlunun meyiti tapıldı, nə də at qayıtdı. Qəbilə camaati bu hadisəni yavaş-yavaş unutmağa başlayırdı, çünki zaman keçdikcə, hər şey silinib, unudulub gedər... Bircə ana təskinlik tapıb unuda bilmirdi.

O gəlmə sövdəgərlərin heç birinin ağılına gəlməzdı ki, o cavan manqurt haqqında dedikləri sözlər Nayman-Ananın qovrulan ürəyinə təzə bir qığılçım salacaq. Ana başa düşdü ki, ta o manqurtu tapmayıncı, onun öz oğlu olub-olmadığını bilməyincə sakitlik tapmayacaq.

Sübə açılında Nayman-Ana yurddan yola hazır çıxdı. Kandarı adlayıb qapıya söykəndi, fikrə getdi, aulu tərk etməmiş ətrafi diqqətlə süzdü. Ananın gözləri doldu, dərin bir ah çəkdi.

- Naymanlar hansı dinə mənsub idilər?
- Ananın qorxulu səfərə tek çıxmاسının səbəbinin necə izah edərsiniz?

Sonra özünü ələ aldı, duanın birinci sözlerini piçildədi: “La ilahə illəllah” (Allahdan başqa Allah yoxdur) və qəti addımlarla dəvəyə yaxınlaşdı, dizlərini qatlayıb hixladı.

Nayman-Ana əlindəki heybələri tələsik alıqdan aşırıb dəvəyə mindi, səsləyib onu diklədi. Ağmaya indi başa düşdü ki, qarşida səfər var.

Bir neçə gün idi ki, Ağmaya yeknəsəq inləmə kimi bir səslə, ayaqlarını asta bir xışlıtıyla yerə toxunduraraq ucsuz-bucaqsız Sarı-Özeyin çökək düzəniylə yorturdu, yiyeşi ona aman vermir, kimsəsiz qızmar çöllüklə haylayıb qovurdu. Yalnız gecəleri dincəlirdilər. Səhər açılan kimi yenə sövdəgərlərin nişan verdiyi yerdə böyük dəvə sürüşünü, manqurt pasibanı axtarırdılar.

3

Nayman-Ana birdən qarşısında geniş bir dərəyə yayılıb otlayan böyük bir dəvə sürüsü gördü. Əvvəlcə sevincindən nə edəcəyini bilmədi. Ağmayanı hayladı, sonra qorxdu, manqurt olmuş oğlunu görəcəyindən qorxdu.

Budur, sürü otlayır, bəs pasiban hanı? Buralarda olmalıdır. Və dərənin o başında adam gördü. Uzaqdan kim olduğu bilinmirdi. Əliçomaqlı pasiban yüklü minik dəvəsinin noxtasından tutub gözünəcən basdığı papağın altından ona baxırdı.

Yaxınlaşış oğlunu tanıyan Nayman-Ana özünü dəvənin belindən yerə necə atlığıını bilmədi.

– Oğlum, oğul bala! Səni axtarmaqdən əldən düşmüşəm! Mən sənin ananam!

Di gəl ki, onun gəlişi oğluna heç bir təsir göstərmədi, heç ağızını açıb soruşmadı ki, ay arvad, kimsən, niyə ağlayırsan? Nayman-Ana tərpənməyib yerində qaldı, çömbəlib üzünü əlləri ilə örtərək xisən-xisən ağladı, başını qaldırmadan bir müddət bu vəziyyətdə qaldı. Manqurt oğul heç bir şey olmamış kimi mənasız və laqeyd nəzərlərlə ona baxdı, üzgün sıfətində nə isə təbəssümə bənzər bir şey işardı. Ancaq gözləri yenə əvvəlki kimi tamam etinasızdı.

Nayman-Ana soruşdu:

– Məni tanıyırsan?

Manqurt başıyla “yox” dedi:

– Bəs adın nədir?

– Manqurt.

– Səni indi belə çağırırlar, əvvəlki adın yadındadır? Bir əsl adını yadına sal görüm...

Manqurt danışmırıldı. Anası göründü ki, o, adını yadına salmağa çalışır, qaşlarının arasına iri tər içindədir. Amma, görünür, oğlan qalın bir divara rast gəlmışdır, divarı keçə bilmirdi.

– Bəs, atanın adı nədir? Bəs özün kimsən, kimlərdənsən? Heç olmasa, doğulduğun yerisə de bilmirsənmi?

Yox, o, heç nə bilmir, heç nə xatırlamırırdı.

– İlahi, gör səni nə günə salıblar! – deyə ana piçildədi, yenə də özündən asılı olmayıaraq, dərdən böğula-boğula ağlamağa başladı. Ananın bu dərdi-kədəri manqurta qəti təsir eləmirdi.

Ana onun kim olduğunu soruşturmaqla yox, təlqinlə başa salmaq qərarına gəldi.

– Sənin adın Jolamandır. Eşidirsənmi? Sən Jolamansan. Atanın da adı Donen-baydı. Atan yadında deyil? Axı o, sənə hələ uşaqlıqdan ox atmağı öyrədərdi. Mən də sənin ananam, sən də mənim oğlum. Sən naymanlar qəbiləsindənsən, başa düdüñ? Sən naymansan...

Ananın dediklərinə o, tam laqeydiliklə qulaq asırdı, elə bil bu sözlərin ona dəxli yoxdu. Yəqin, otluqda cırıldayan çeyirtkəyə də beləcə qulaq asardı.

– Qoy görüm onlar sənin başına nə iş gətiriblər? – deyə Nayman-Ana əlini onun başına uzatdı.

Manqurt kənara sıçrayıb çəkildi, əliylə papağından yapışib daha anası tərəfə baxmadı. Arvad başa düşdü ki, başını heç vaxt onun yadına salmaq olmaz. Bu vaxt uzaqdan dəvəyə minmiş bir adam göründü. O yaxınlaşırıldı. Nayman-Ana soruşdu:

– Bu kimdir?

– Mənimcün yemək gətirir.

Nayman-Ana təşvişə düşdü. Bu juanjuan onu görməmiş tez çəkilib gizlənməliydi. O, tez dəvəsini hixlayıb minə-minə oğluna xəbərdarlıq elədi:

– Ona heç nə demə. Mən tezliklə qayıdacağam.

Oğlu cavab vermədi. Onun heç eyninə də deyildi.

Nayman-Ana başa düşdü ki, dəvənin üstündə sürü içindən keçməkdə səhv eləyib. Gərək otlayan dəvələrin arasıyla gizlənə-gizlənə piyada keçəydi. Nayman-Ana otlaq yerindən xeyli uzaqlaşandan sonra qırqlarını yovşan basmış dərin bir dərəyə girdi. Burada dəvəni dərənin dibində çöküzdürüb yerə düşdü, daha Ağmayanı qalxmağa qoymadı. Gizlənib baxmağa başladı. Juanjuan onu görmüşdü. Bir azdan o, dəvəsini yortma sürə-sürə gəlib çatdı. Nizə və oxla silahlanmışdı. Kəsdirə bilmirdi ki, dəvəni hara sürsün? Əvvəlcə bir tərəfə sürdü, sonra başqa səmtə döndü. Axırıcı dəfə lap dərənin yanından keçdi. Juanjuan dəvəni bir az da o yan-bu yana səyirdəndən sonra geriyə, sürüyə tərəf qayıtdı.

Axşam düşürdü. Gün batsa da, hələ göyün şəfəqi çəkilməmişdi. Sonra hava birdən qaraldo. Ətrafi qaranlıq bir gecə büründü.

4

Nayman-Ana o gecəni oğlunun olduğu yaxın yerlərdəki çöllükdə keçirdi. Oğlunun yanına qayıtmaga ürək eləmirdi, qorxurdu bayaqkı juanjuan gecəni sürünen yanında qala. Və o gecə qəti qərara gəldi ki, oğlunu xilas eləsin, çalışış özüylə aparsın.

Manqurt olsun qoy, heç nə başa düşməsin, təki öz adamları arasında qalsın. Ana ürəyi belə deyirdi.

• Oğlunu aparmaq qərarına gələn ananı haqlı saymaq olarmı?

• “Süvar olmaq” ifadəsinin mənasını necə başa düşürsünüz?

Başqalarının dözüb barışlığı vəziyyətə o dözə bilmirdi. O rəva bilmirdi ki, qanı qanından olan doğma oğlu qul qalsın. Kim bilir, bəlkə də, doğma yerləri görəndən sonra ağlı öz yerinə gələcək, uşaqlıq illəri yadına düşəcək...

Səhəri Nayman-Ana yenə Ağmayaya süvar oldu. Heç kəsin olmadığını yəqin eləyəndən sonra oğlunu səslədi:

– Jolaman! Jolaman! Salam!

Oğlu dönüb baxanda ana sevincindən içini çəkdi, ancaq elə o dəqiqə də başa düşdü ki, oğlu elə-belə səsə dönüb.

Nayman-Ana yenə də çalışdı ki, oğlunun yaddaşını diriltsin...

• Ananın bu inadkarlığının səbəbini necə izah edərsiniz?

– Adını yadına sal, tap gör adın nədir? – deyə yalvarıb onu qandırmaq istəyirdi. Bilmirsən məgər, atan Donenbaydır? Sənin adın manqurt deyil, Jolamandı...

Adını onunçün belə qoymuşuq ki, sən naymanların böyük köçü vaxtı yolda doğulmusan. Sən anadan olanda biz üç gün köçü saxlayıb dayandıq, üç gün toy-bayram elədik.

Ananın bu dedikləri manqurt oğlana təsir göstərmədiyinə baxmayaraq, danişığına ara vermir, boş da olsa, yenə ümidi eləyirdi ki, bəlkə, bu qaralmış şüurda bir qıgilcım işara.



Nə fayda ki, arvad qıflı bir qapını döyəcləyirdi. Ana yenə də öz dediyini deyirdi:

– Adını yadına sal! Atanın adı Donenbaydı!

Sonra o, götürdüyü ehtiyatdan onu yedirib-içirtdi, oğlunu doyuzdurandan sonra ona layla deməyə başladı.

- Yaddasını itirmiş gəncdə laylanın xoş ovqat yaratmasının səbəbini necə izah edersiniz?

Layla onun çox xoşuna gəldi. Arvadın laylası onun ürəyinə yayılırdı. Xoşluqla qulaq asırıldı, onun gündən qaralıb codlanmış, donuq sıfətində nə isə canlı, iliq bir halət əmələ gəlmışdı.

Bunu görən ana onu inandırmağa çalışdı ki, bu yerləri tərk eləyib, ona qoşulsun, öz yerlərinə qayıtsın, juanjuanlardan birdəfəlik canını qurtarsın. Manqurt ağlına vura bilmirdi ki, necə durub getsin, bəs sürü nə olsun?

Yox, ağası deyib ki, sürüni gözdən qoymasın...

Və yenə də Nayman-Ana pozulmuş yaddaşın o bağlı qapısını təkrar-təkrar döyəcəməyə başladı, dediyini dedi:

– Yadına sal kimsən? Adın nədir? Sənin atan Donenbaydır!

Ananın başı elə qarışmışdı ki, axşamın necə düşdüyüünü hiss eləməmişdi, o vaxt ayılıb gördü ki, juanjuan dəvə üstündə sürüünün o başına yaxınlaşır. Nayman-Ana fürsəti itirməyib tez Ağmayaya mindi və uzaqlaşdı. Ancaq o biri tərəfdən də bir juanjuan çıxıb onun yolunu kəsmək istədi. Ayaqdan yüngül Ağmaya onu vaxtında aradan çıxartdı, juanjuanlar dalda qalib çığıra-bağırı, nizələrini oynadaraq onu qovmağa başladılar. Ağmaya yel kimi qanadlanıb Nayman-Ananı bu ölüm-dirim qovhaqovundan uzaqlaşdırırdı. İntəhası, onun xəbəri olmadı ki, əlləri boşça çıxan juanjuanlar ürəklərini soyutmaq üçün yaziq manqurtu o ki var döydürlər. Ancaq ondan nə gözləmək olardı, elə deyib dururdu:

– Deyirdi mənim anamdı.

– Anan-zadin deyil! Sənin anan yoxdur! Heç bilirsən, niyə gəlib? Bilirsən? İstəyir ki, papağını çıxarıb başını buga versin!

Onlar yaziq manqurtun canına qorxu salmağa çalışırdılar.

Manqurt bu sözləri eşidəndə qaralmış sıfəti bomboz oldu. O, boynunu qısıb, papağından bərk-bərk yaşışaraq, tələyə düşmüş heyvan kimi yan-yörəsinə baxmağa başladı. Juanjuan ona ox-yay verib dedi:

- Ananın vəziyyətini necə təsəvvür edirsınız? Nə edəcəyini bilməyən, düzdə tənha qalmış ana haqqında sizdə hansı hiss və düşüncə yarandı?

– Qorxma! Al bunu!

– Nişanla görüm! – deyə juanjuan papağını göyə atdı. Ox papağı dəlib keçdi. – Gör ha! – deyə papaq sahibi təəccübəndi. Əlinin yaddası hələ də qalır!

Nayman-Ana yuvasından hürküdülmüş quş kimi düzdə vurnuxur, özünə yer tapa bilmirdi. Bilmirdi, neyləsin, nə gözləsin.

5

Toran qarışındı. Gecə azman Sarı-Özək çölləri üzərinə çökürdü. Ağmaya öz sahibəsini yüngül, sərbəst bir yerişlə böyük dəvə sürüsünə tərəf aparırdı. Budur, o, sürüyə çatdı, otlayan heyvanların arasından keçdi, ətrafa göz gəzdirdi, amma oğlunu görə bilmədi. Onun minik dəvəsi yüklü halda noxtasını sürüyə-sürüyə otlayırdı.

Nayman-Ana oğlunu səsləyib çağırmağa başladı:

– Jolaman! Haradasan? Mənəm, ananam! Haradasan?

O, narahathıqla ətrafa boyhana-boyhana qaldığı üçün oğlunun dəvə dalında daldalanıb, dizini yere verərək oxla onu nişan aldığıni görmürdü. Günəşin şüası ona mane olurdu, fürsət gözləyirdi ki, oxu buraxsıń.

– Jolaman! Oğlum! – Nayman-Ana oğlundan nigaran halda onu səsləyirdi. Birdən qanrlıb baxanda onu gördü.

- Manqurt övladdan bu hərəkəti – anasına qəsd edəcəyini gözləyirdinizmi? O bunu etməyə bilirdimi?
- Donenbay quşu bütün insanlara səslənir: "Yadına sal, kimlərdənsən? Kimin oğlusan? Adın nədir? Adın?" Bu sözlərdə, sizcə, hansı fikirlər ifadə olunmuşdur?

Bircə:

– Atma! – deyə bildi, elə Ağmayanı mahmızlamaq istəyirdi ki, dönüb oğluyla üzbəüz gəlsin, yetirmədi – ox viziltiyla onun sol qoltuğuna sancıldı. Bu, ölümçül zərbə idi. Nayman-Ana dəvənin boynuna sinib ilişə-ilişə yıxıldı. Ancaq ananın özündən əvvəl başının yaylığı açılıb düşdü, havada bir quş olub çıçıra-çıçıra uçub getdi:

– Yadına sal kimlərdənsən? Adın nədir? Sənin atan Donenbaydır! Donenbay! Donenbay!

Deyilənə görə, o vaxtdan Sarı-Özəkdə Donenbay quşu uçur.

Donenbay quşu yolcuya rast gələndə onun yaxınlığında uça-uça səslənir: Yadına sal, kimlərdənsən? Kimin oğlusan? Adın nədir? Adın? Donenbay, Donenbay! ..

Sarı-Özəkdə Nayman-Ananın basdırıldığı yerə o vaxtdan Ana-Beyit, yəni Ana məskəni – qəbiristanlığı deyirlər.

Tərcüməçi: İshaq İbrahimov

Məzmun üzrə iş

1. Parta yoldaşınızla birlikdə hekayənin ilk üç parçasındaki hadisələri müəy-yənləşdirin, onlardakı başlıca fikirləri qısaca qeyd edin.

Hadisələr	Onlardakı başlıca fikirlər
Birinci hadisə	
İkinci hadisə	
.....

2. Ananın həyəcanı, talaş hissi bu hadisələrin hansında özünü daha qabarıq göstərir? Fikrinizi təsdiq edən nümunələr seçin.
3. Nayman-Ana haqqında ilk təəssüratınız necə oldu? Fikrinzi əsaslandırın.
4. Juanjuanların qeyri-insani əməllərinə yazıçının münasibətini əks etdirən məqamları müəyyənləşdirin.
5. Kiçik qruplarda birləşin, oxu zamanı və sonuncu icra etdiyiniz işlərlə bağlı fikir mübadiləsi aparın.
6. Çıxdığınız nəticələri təqdimatlar əsasında müzakirə edin.

Evdə iş

1. Əsərin ardını oxuyun.
2. Tanış olmayan sözlərin mənasını aydınlaşdırın.

II dərs

Məzmun üzrə iş

1. Evdə oxuduğunuz 4 və 5-ci parçaları nəzərdən keçirin. Mətnkənarı suallarının cavablarını parta yoldaşınızla müzakirə edin.





2. İki epizod seçin. Ana obrazının davranışını, hərəkəti, nitqi, oğluna münasibəti ilə bağlı səciyyəvi hesab etdiklərinizi yiğcam qeyd edin.

Əsərdən seçilmiş epizodlar	Obraz haqqında məlumat
Birinci epizod:	
İkinci epizod:	

3. Mövzulardan birini seçib şifahi təqdimata hazırlaşın.
 a) Əsərdə məni ən çox həyəcanlandıran epizod hansı oldu?
 b) Əsərlə tanış olmayan dostunuza Nayman-Ananı necə, hansı söz və ifadələrlə təqdim edərdiniz?

Bilik və bacarıqlarınızı tətbiq edin.

4. Əsərdən seçdiyiniz hissəyə ad verin, məzmununu hazırladığınız plan əsasında geniş danışın.
 5. Əsərdə işlədilmiş bədii təsvir və ifadə vasitələrindən nümunələr seçin. Cədvəldən istifadə edin.

Bədii təsvir və ifadə vasitələrinin işləndiyi cümlələr	Bədii təsvir və ifadə vasitələrinin növü

6. Hansı cümlələrdəki fikri doğru hesab edirsiniz?
 – Əsərdə kədərli bir əhvalat danışılır.
 – İnsanın öz keçmişini unutmasının acı nəticəsi təsvir olunur.
 – Təsvir olunan hadisələr yalnız uzaq keçmişə aiddir.
 – Juanjuanların əsirlərlə amansız rəftarı bütün işgalçılara xasdır.

Evdə iş

Mövzulardan birini seçib işləyin. Tövsiyelərdən (səh.169-173) faydalanan.

1. “Vətəninin, xalqının keçmişinə və taleyinə laqeyd olan insanı manqurt adlandırmaq olarmı?” mövzusunda inşa yazın.
 2. “Nayman-Ananın taleyi məndə hansı hiss və düşüncələr yaratdı?” mövzusunda esse yazın.

III dərs

Təhlil üzrə iş

Əsərlə bağlı açıqlamalar

1. **Mətni oxuyun.** Tapşırıqları yerinə yetirərkən ondakı fikirlərdən faydalanan.

Yaddaşdan məhrum edilmiş əsir gəncin, onun anasının faciəli taleyi sizdə kədər və təəssüf hissi yaratdı. Juanjuanların qeyri-insani əməlləri hiddətinizə səbəb oldu. Bütün bunları həyəcan içində oxudunuz. Əsərdə elə səhnə, təsvir olmadı ki, sizdə maraq oyatmasıdır. Əsəri maraqlı edən mühüm səbəblərdən biri ustalıqla yazılmışdır. Ananın düşüncələri, manqurt övladın davranışını ilə bağlı səhnələri bir daha nəzərdən keçirib əsərin bədiiliyini artırıran vasitələri aydınlaşdırmağa çalışın.



 Araşdırın

Fikirləsin

Cavab verin

2. Manqurt oğlu ilə görüşən ananın düşüncələri, hiss və həyəcanları sizə necə təsir etdi? Əsərdən nümunələr göstərməklə fikrinizi əsaslandırın.

3. Nayman-Ananın xarakterindəki başlıca cəhətləri aydınlaşdırın. Çərçivədə qeydlər edin.

Ananın xarakterindəki başlıca cəhətlər:

Yazıcıının anaya münasibəti:

Sizin ona münasibətiniz:

4. Manqurt oğul üçün səciyyəvi olan başlıca cəhətlər hansılardır? Cədvəldən istifadə edə bilərsiniz.

Manqurt övladın anasına münasibəti	Onun juanjuana (sahibinə) münasibəti	Yazıcıının bu obrazla münasibəti

5. Sizcə, müəllif əsərdə diqqəti hansı problemə cəlb etmək istəmişdir? Fikrinizi nümunələrlə əsaslandırın.

Əsərdə qaldırılan başlıca problem	Əsərdə bunu təsdiq edən nümunələr

6. Əsərin maraqla oxunmasının səbəbini necə izah edərsiniz? Fikrinizi nümunələrlə əsaslandırın.

7. Əsərdəki başlıca fikri – ideyanı aydınlaşdırın. Yazıcıının mövqeyini ifadə edən obrazın sözlərini nümunə göstərin. Cədvəldən istifadə edin.

Nö	Əsərin ideyası aşağıdakılardan hansıdır?	Nə üçün belə düşünürsünüz?	Yazıcıının mövqeyini ifadə edən sözlər
1	İnsana işgəncə vermək günahdır.		
2	Mühəribədə əsirlərlə amansız rəftar yolverilməzdir.		
3	Ana üçün övlad məhəbbətindən yüksek heç nə yoxdur.		
4	İnsana kimliyini və keçmişini unut- durmaq ən dəhşətli cinayətdir.		

Tətbiq

Müzakirə

Yaradıcı iş

7. Ç.Aytmatovun dərslikdə oxuduğunuz fikrini müzakirə edin: “Yaddaşdan məhrum edilmiş, öz xalqının tarixi təcrübəsini yadırğamış insan tarixi inkişafdan kənardə qalar, yalnız bu günlə yaşaya bilər”.

Evdə iş

“Əsərdə uzaq keçmişin hadisəsinə müraciət edilməsinin səbəbini necə başa düşürəm?” mövzusunda şifahi təqdimata ha-zırlaşın.



Hikmet Ziya (1929-1995)

Hikmet Ziya'nın təmsilləri uşaq aləmi üçün maraqlı və yeni fikirlərlə zəngindir. Bu təmsilləri kiçiklər də, böyüklər də həvəslə oxuyur, düşünür, müəyyən nəticəyə gəlirlər.

Qara Namazov

I dərs

Yada salın.

- Əvvəlki siniflərdə öyrəndiyiniz təmsilləri xatırlayın. Həmin əsərlərdə, eləcə də müstəqil oxuduğunuz təmsillərdə nədən bəhs olunur?
- Təmsil janrının əsas xüsusiyyətlərini yadınıza salın.
- Sizcə, bu gün öyrənəcəyiniz nəhəng kərgədan və kiçik qarışqa haqqında təmsildə nədən bəhs oluna bilər?

Əsəri oxuyarkən tövsiyələrə əməl etməyə çalışın.

- Təmsili oxuyun. Bunu fərdi səssiz oxu, yaxud səsli oxunu dönləmkələ yerinə yetirə bilərsiniz.
- Anlamadığınız məqamları parta yoldaşınızla müzakirə edin.
- Bədii təsvir və ifadə vasitələrini müəyyənləşdirin.
- Mətnədəki tanış olmayan sözlərin mənasını lügətlərdən istifadə ilə aydınlaşdırın.
- Mətnkənarı suallara diqqət edin, cavabları üzərində fikirləşin, bu, mətni başa düşməyinizə kömək edəcəkdir.

Düşünün, sonuncu dərsdə müzakirə edin.

Təmsil janrında əsərlərin yazılımasına səbəb nədir?



KƏRGƏDAN VƏ QARIŞQA (təmsil)

Uzunuyla eni bir,
Başıyla bədəni bir
Kərgədan tutulmuşdu
Tənbəllik azarına.
Süstlük,
Məstlik
hopmuşdu
Ömrünə, güzarına.
Boş-bikar əsnəməkdən
Çuval olmuşdu ağızı.
Günün beşdə dördünü
Yeyib-yatırıdı azı.
Yerdə qalan vaxtını
Ya göldə keçirirdi,
Çimib çıxır, meşədə,
Ya çöldə keçirirdi.
Daş üstünə bircə daş
Qoymaqla yoxdu işi,
Onu piy dağarına
Döndərdi bu vərdişi...

- Kərgədanın zahiri görkəmi, həyat tərzi sizdə hansı təəssürat yaratdı?

- Kərgədanın piy dağarına çevrilməsinin səbəbi barədə nə düşünürsünüz?

Apardığı arpanı
 Yolda qoyub bir yana
 Bapbalaca Qarışqa
 Bir gün söylədi ona:
 – Səndə bu boy-buxun var,
 Fil işi görmək olar!
 Bizim meşə elində
 Niyə əlin belində
 Dolaşırsan, a fərsiz?
 Hamı səndən xəbərsiz,
 Sən hamıdan xəbərsiz.
 Kimdir doyduran səni?
 Səndə olan gödəni?!
 – Nə?! – bağırdı Kərgədan –
 Təhqir edirsən yəni?
 Ayaq basdı üstünə:
 – Belə əzərəm səni!
 Yox! Qarışqa ölmədi –
 Girdi torpağın altda,
 Lağım atıb yenə də
 Üzə çıxdı bir anda.
 Tənbəlin zərbəsi də
 Əsər etmədi ona.
 Götürüb arpasını,
 Düzəldi öz yoluna.
 Kərgədan gördü, nəhəng
 Özü yox, Qarışqadır.
 Çox da güclə görünür,
 Çox da nöqtə boydadır, –
 O həm sevir zəhməti,
 Həm də ki cəsarəti.
 Nəhəng odur.
 Kərgədan –
 Adı cırdandan cırdan.

- Sizcə, nə üçün məhz Qarışqa Kərgədana irad tutur?

- Qarışqanın Kərgədana dedikləri ilə razılışırsınız mı? Nə üçün?

- Kərgədanın bağırması, Qarışqanı öldürmək niyyəti onun haqqındaki təəssüratınıza yeni nə əlavə etdi?

- Qarışqanın ölümündən xilas yolu tapması, arpاسını götürüb yoluna davam etməsi sizə necə təsir etdi?

- Qarışqanın hərəkəti, sözləri Kərgədanda hansı qənaət yaratdı?

- Siz bu nəticə haqqında nə düşünürsünüz?

Məzmun üzrə iş

1. Parta yoldaşınızla birlikdə mətnkənarı sualların cavabları və oxuda icra etdiyiniz digər işlərlə bağlı qənaətlərinizi bölüşün.
2. Kərgədan və qarışqa haqqındaki ilkin təəssüratınızı qısaca yazın.

Kərgədan və Qarışqa haqqında ilkin təəssüratım

Kərgədan	Qarışqa
----------	---------





3. Dıqqətinizi daha çox cəlb edən məsələləri və bunun səbəbini ikihissəli gündəlikdə yazın.

Təmsildə diqqətimi cəlb edənlər

Bunun səbəbi

4. Kiçik qruplarda birləşib oxu zamanı və sonuncu icra etdiyiniz işlərlə bağlı fikir mübadiləsi aparın, təqdimata hazırlaşın.
 5. Çıxdığınız nöticələri təqdimatlar əsasında müzakirə edin.
 6. Mövzulardan birini seçib şəfahi təqdimata hazırlaşın.
 a) Qarışqanın Kərgədana söylədiklərinə əlavələr etməklə danışın.
 b) Şairin nə üçün məhz bu canlıları seçməsinin səbəbini aydınlaşdırın.

Evdə iş

Müxtəlif mənbələrdən təmsilin məzmunu ilə səsləşən atalar sözləri seçin.
 Onların məzmunu arasındaki yaxınlığı əsaslandırmaya çalışın.

II dərs

Məzmun üzrə iş

Bilik və bacarıqlarınızı tətbiq edin

1. Hansı cümlədəki fikri doğru hesab edirsiniz?
 - Təmsildə əməyə, zəhmətə rəğbət hissi ifadə olunub.
 - Əsərdəki Qarışqa lovğa, özündən razı insanları təmsil edir.
 - Şeirdəki obrazlara müəllifin münasibəti aydın deyildir.
 - Kərgədan həm tənbəl, həm də kobuddur.
 - Kərgədan öz səhvini başa düşür.
2. Əsərdən seçdiyiniz üç cümləyə məzmunlarına uyğun bədii təsvir və ifadə vasitəsi əlavə edin.
3. Əsərin təmsil janrında olduğunu təsdiq edən üç cəhət yazın.

Əsər təmsildir, çünki...

1.

2.

3.

4. Variantlardan birini seçib işləyin.
 - a) "Kərgədan və Qarışqa" əsərinin mövzusuna uyğun nəşrlə kiçik təmsil yazın. İştirakçıların fərqli olmasına (məsələn, bal arısı və hörümçək) diqqət yetirin.
 - b) "Təmsilin sonluğunu necə görmək istərdim?" mövzusunda yazılı təqdimat hazırlayın.

Evdə iş

Müxtəlif mənbələrdən (bədii əsər, internet və s.) topladığınız məlumat əsasında faydalı əməyi ilə şöhrət qazanmış həmvətənimiz haqqında yazılı təqdimat hazırlayın.

III dərs

Təhlil üzrə iş

Əsərlə bağlı açıklamalar

1. Mətni oxuyun. Tapşırıqları yerinə yetirərkən ondakı fikirlərdən faydalananın.

İnsana aid olan xüsusiyyətlərin təmsildə heyvanların, cansız əşyaların üzərinə köçürüldüyünü bilirsiniz. Deməli, belə əsərlərdə təsvir olunanlar insan kimi danışır, arzularını bildirir, mübahisə edir və s. Təmsildə çox vaxt qəhrəmanın gülüş doğuran səhv hərəkətləri, davranışları təqid olunur, yiğ-cam iibratımız hadisə təsvir edilir və əxlaqi nəticə çıxarılır.

Həcmcə kiçik olan təmsil həm nəzm, həm də nəsr şəklində olur.

Oxuduğunuz təmsildə şair iki canlısı – Kərgədan və Qarışqanı danışdırmaqla oxucuların diqqətini çox mühüm bir məsələyə cəlb etmişdir. Onların hər birinin fərqli mövqeyi danışqlarında özünü bürüze verir. Bu, təmsili maraqlı edən səbəblərdən biridir. Təmsili maraqlı edən digər vasitələrin üzərində düşünün. Bütün bunlar sonrakı fəaliyyətinizin səmərəli olmasına təsir edəcəkdir.

Araşdırın**Fikirləşin****Cavab verin**

Kiçik qruplarda birləşib aşağıdakı sual və tapşırıqlar üzrə fikir mübadiləsi aparın və təqdimat hazırlayın.

2. Kərgədanla Qarışqanın mübahisə etməsinin əsl səbəbi, sizcə, nədir?

3. Kərgədan obrazını səciyyələndirin. Əsərdən nümunələr göstərməklə fikrinizi əsaslandırın.

Kərgədan obrazı

Onu səciyyələndirən başlıca cəhətlər	Müəllifin bu obrazda münasibəti	Sizin ona münasibətiniz

4. Qarışqa obrazını səciyyələndirin. Əsərdən nümunələr göstərin.

Qarışqa obrazı

Onu səciyyələndirən başlıca cəhətlər	Müəllifin bu obrazda münasibəti	Sizin ona münasibətiniz

5. Şair bədii təsvir və ifadə vasitələrini işlətməklə nəyə nail olmuşdur?

6. Müəllifin diqqətə çatdırmaq istədiyi başlıca problem, sizcə, nədir? Bu problemə diqqəti çəkməkdə o, haqlıdır mı?

7. Təmsildəki başlıca fikri – ideyanı necə izah edərsiniz?

8. Sizcə, əsərin ideyası ilə səsləşən atalar sözləri hansılardır? Fikrinizi əsaslandırın.

- a) İş insanın kövhəridir.
- b) İsləməyən dışləməz.
- c) İgid meydanda məlum olar.
- ç) İsləyən olsun, iş tapılar.
- d) Tənbəl dağda qar gördü, yorğanına büründü.
- e) İssizlik arsızlıq gətirər.



**Tətbiq****Müzakirə****Yaradıcı iş**

1. Sənətkarın bu mövzunu təmsil janrında yazmasının səbəbini necə izah edərsiniz? Fikrinizi əsaslandırın.
2. “Bu əsər oxucunun öz həyatı, davranışları barədə fikirləşməsinə səbəb olur” fikrinə müzakirə əsasında münasibət bildirin.

Evdə iş

Təmsildə təsvir olunan hadisədən çıxış edərək əməksevərlik və tənbəllik haqqında düşüncələrinizi esse şəklin-də qısaca yazın.

TƏTBİQ VƏ ÜMUMİLƏŞDİRİMƏ



FİKRƏT QOCA
(1935-2021)

"Bədii əsər oxucuda gözəl hissələr yaradır, həyatı, insanları başa düşməkdə ona kömək edir. Amma bu həm yazılıdan, həm də oxucudan böyük zəhmət, diqqət və həssaslıq tələb edir".

Dərsin maraqlı və səmərəli olması üçün bir neçə gün əvvəl şeirin məzmununu ətraflı öyrənin və qruplara ayrılib aşağıda ki işləri yerinə yetirin.

- ana mövzusunda əsərlərin sinifdə sərgisini təşkil edin;
- anaya həsr olunmuş divar qəzeti tərtib edin;
- dərsdə səsləndirmək üçün ana haqqında mahni seçin;
- bədii oxu ustanının səs yazısını seçin;
- mövzu ilə bağlı şəkillər çəkin, onlara sərgi guşəsində yer ayırın.

ANAMIN SÖZLƏRİ

Anamın gözləri şəfadı, nardu,
Qəlbimdə, yolumda işıq yandırır.
Anamın sözləri vüqar, qürurdur,
Zehnimi, ruhumu işıqlandırır.

Bəzən hirslenəndə, çətin anımda
Əzizləyib məni köksünə sıxır.
Anam saçlarını tumarlayanda
Bütün ağrılarım yadımdan çıxır.

Sözləri, sığalı şəfali anam
Əzizdir hamidan, dünyada təkdir.
Ana Vətən kimi vəfali anam
Mənə həyat verən canlı mələkdir.

Anam qurban deyib vətənə məni,
Deyib ki: "Ən əziz balamsan mənim.
Oğullar qoruyar ana vətəni,
Vətəni qoruyan qalamsan mənim".

Oxuyub mühəndis, həkim olsam da,
Mənə "igid oğlum" deyəcək anam.
Oxuyub müəllim, hər kim olsam da,
Ay ana, mən sənin əsgər oğlunam.

I

1. Kiçik qruplarda müstəqil işləyin.

I qrup

• Aşağıdakı bəndi yenidən diqqətlə oxuyun və tapşırıqları yerinə yetirin.

Anamın gözləri şəfadı, nurdı,
Qəlbimdə, yolumda işıq yandırır.
Anamın sözləri vüqar, qürurdur,
Zehnim, ruhumu işıqlandırır.

1. Oxuduğunuz parçada ananın gözləri necə mənalandırılır?
2. Son iki misrada ifadə olunmuş fikri aydınlaşdırın.
3. Bənddəki hansı sözlər, ifadələr sizin üçün yeni və maraqlı oldu, onlardan hansılarını nitqinizdə işlətməyə çalışacaqsınız?

II qrup

• Aşağıdakı bəndi yenidən diqqətlə oxuyun və tapşırıqları yerinə yetirin.

Bəzən hırslı�əndə, çətin anımda,
Əzizləyib məni köksünə sıxır.
Anam saçlarımı tumarlayanda
Bütün ağrılarım yadımdan çıxır.

1. Bənddə diqqətinizi daha çox çekən nə oldu? Səbəbini izah edin.
2. Bənddə sizə tanış olan fikir, hiss varmı? Varsa, izah edin.
3. Bu misralar şeirdə tanış olduğunuz uşaq barədə təsəvvürünüzə yeni nə əlavə etdi?

III qrup

• Aşağıdakı bəndi yenidən diqqətlə oxuyun və tapşırıqları yerinə yetirin.

Sözləri, sığalı şəfali anam
Əzizdir hamidan, dünyada təkdir.
Ana Vətən kimi vəfali anam
Mənə həyat verən canlı mələkdir.

1. Bənddə diqqətinizi daha çox cəlb edən nə oldu?
2. Bənddəki fikirlərdən hansı, sizcə, daha təsirlidir? Səbəbini izah edin.
3. Bənddəki hansı fikir sizin üçün yeni və daha maraqlı oldu? Fikrinizi əsaslandırın.

IV qrup

- Aşağıdakı bəndi yenidən diqqətlə oxuyun və tapşırıqları yerinə yetirin.

Anam qurban deyib vətənə məni,
 Deyib ki: “Ən əziz balamsan mənim.
 Oğullar qoruyur ana vətəni,
 Vətəni qoruyan qalamansan mənim”.

1. Bənddə diqqətinizi daha çox cəlb edən nə oldu?
2. Bənddəki hansı fikri daha parlaq sayırsınız? Səbəbini izah edin.
3. Bu bənd şeirin ən uğurlu parçası hesab edilə bilərmi?

V qrup

- Aşağıdakı bəndi yenidən diqqətlə oxuyun və tapşırıqları yerinə yetirin.

Oxuyub mühəndis, həkim olsam da,
 Mənə “igid oğlum” deyəcək anam.
 Oxuyub müəllim, hər kim olsam da,
 Ay ana, mən sənin əsgər oğlunam.

1. Bənddə diqqətinizi daha çox cəlb edən nə oldu?
2. Bu parçada övladın hansı arzuları ifadə edilib?
3. Misralardakı hansı fikir sizin üçün yeni və maraqlı oldu?

- 2. Fikir mübadiləsi və müzakirə aparın.**
3. Təqdimata hazırlaşın.

II

**1. Kiçik qruplarda müstəqil işləyin.
Suallara cavab hazırlayın.**

I qrup

1. Şeir xoşunuza gəldimi? Səbəbini izah edin.
2. Əsər sizdə hansı hiss və düşüncə yaratdı?
3. Mövzuya aid şəkillər uğurludurmu? Nə üçün?

II qrup

1. “Şeirdə övladın anasına sonsuz məhəbbəti ifadə olunmuşdur” fikrini necə əsaslandırırsınız?
2. Övladı haqqındaki arzuları ana barədə sizdə hansı düşüncələr yaratdı?
3. Bədii oxu ustanının ifasını uğurlu saymaq olarmı?

III qrup

1. “Oxuyub müəllim, hər kim olsam da, Ay ana, mən sənin əsgər oğlunam” sözləri övladın xarakterindəki hansı cəhətləri üzə çıxarıır?
2. Şeirdə işlənmiş məcaz hansı fikri qüvvətləndirmişdir?
3. Sərginin təşkilini uğurlu saymaq olarmı? Nə üçün?

IV qrup

1. Şeirdəki başlıca fikir – ideya, sizcə, nədir?
2. Bu mövzunun şairin diqqətini cəlb etməsinin səbəbini necə izah edərsiniz?
3. Divar qəzetiinin məzmunu və forması sizi qane edirmi? Səbəbini izah edin.

V qrup

1. Ana-övlad münasibətlərindəki səmimiyyət şeirdə necə ifadə olunub?
2. “Şeirdə işlənmiş sözlər, ifadələr uğurla seçilmişdir” fikrini necə əsaslandırırsınız?
3. Seçilmiş mahnını uğurlu saymaq olarmı? Nə üçün?

4. Çıxarılmış nəticələr barədə təqdimatlar əsasında fikir mübadiləsi və müzakirə aparın.
5. Asudə vaxtinizda aşağıdakı sualların üzərində düşünün, sinif yoldaşlarınızla müzakirə edin:
 - Ana haqqında oxuduğunuz əsərlərdə ən çox nədən danışılır?
 - Anaya həsr olunmuş əsərlərdə daha nələri oxumaq istərdiniz?
 - İncəsənətin digər növlərində (rəssamlıq, kino və s.) yaradılmış hansı ana obrazını daha uğurlu hesab edirsiniz?

QİYMƏTLƏNDİRİMƏ MATERIALI

Abdulla Şaiq

USTA BƏXTİYAR

Bir gün zalım bir padşah əyanları arasında oturub onun haqqında deyilən təriflərə fərəhlə qulaq asırdı. O, vəzirindən soruşdu:

– Vəzir, dünyada məndən daha bəxtiyar adam varmı?

Saray adamları vəzirin susduğunu görüb yer-yerdən dedilər:

– Padşahım, yer üzündə sizdən xoşbəxt kim ola bilər? Sizdə olan bu calal, bu dəbdəbə kimdə var?

Vəzirin susmağından şah qəzəbləndi. Qaşlarını çataraq açıqlı səslə:

– Vəzir, mənim sualımı niyə cavab vermirsin? – deyə soruşdu.

Vəzir baş əyib cavab verdi:

– Padşahım, həqiqəti söyləməkdən qorxuram. Bəxtiyarlıq haqqında mənim fikrim başqadır. Onu calal və dəbdəbə ilə ölçmək olmaz!

Bu sözlər padşahi daha da qəzəbləndirdi:

– Qoca, yoxsa məndən daha bəxtiyar adam tanıyırsan?

Qoca vəzir baş əyib cavab verdi:

– Bizim bu şəhərdə bir dəmirçi var, adı Əhməddir. Bu adam dünyada dərd nədir, qəm nədir bilməz. O qədər gözəl və xoşbəxt həyat sürür ki, hamı onun adını “Bəxtiyar” çağırır.

Padşah istehza ilə gülərək soruşdu:

– Onun bəxtiyarlığı nədən ibarətdir? Dəmirçilik hara, bəxtiyarlıq hara?

– Yox, padşahım, mən də birinci dəfə eșitdim zaman inanmadım. Dükənənə getdim, evinə getdim, axırda onun çox bəxtiyar bir adam olduğuna inandım.

Padşah hövsələdən çıxdı, elə o saatca taxtdan enerək:

– Yaxşı, qalx gedək, onu mənə göstər, görün səhərdən axşamacan çəkic vuran bu kasib dəmirçinin məndən nəyi artıqdır, – dedi.

Vəzir qalxdı, hər ikisi dərvish paltarı geyib yola düşdü. Bazara çatdıqda, vəzir dəmirçi Əhmədin dükənini göstərib özü qayıtdı. Padşah dərvish paltarında gedib Usta Əhmədin dükəni ağızında dayandı. Usta Bəxtiyarın gözü qapıda dayanmış dərvişə sataşdı, çəkici əlindən yerə qoyub:

– Ağa dərviş, günortanız xeyir olsun, mənə görə qulluq?

Dərvish gözlərini Usta Bəxtiyarın üzünə dikərək:

– Mənim səninlə işim yoxdur, – deyə geri çəkildi.

Usta Bəxtiyarın bütün ailə üzvləri süfrə başına oturub, deyir-gülür, danışındalar. Bu zaman qapı döyüldü. Qapını açan usta Bəxtiyar bazarda gördüyü dərvishi dərhal tanıdı.

Usta Bəxtiyar qonağı məşğul etmək üçün şirin-şirin danışındı. Süfrəyə çay gəldi. Usta Bəxtiyar stəkanı qaldırıb baxdıqdan sonra:

– Pəh, pəh, nə gözəl dəm çəkib, padşah da ömründə belə çay içməyib, – dedi.

Bir az sonra süfrəyə piti gəldi. O, böyük bir iştaha ilə yeməyə başladı. Xörək ona o qədər xoş gəldi ki, özünü saxlaya bilməyib:

– Ağa dərviş, həvəslə ye, belə pitini padşah da ömründə heç yeməyib, – dedi.
Səhər oldu. Dəmirçi bazara gəldi, dükanı açdı. Bu zaman şahın carçası bazar
başında uca səslə bağırdı:

– Şahin əmri ilə bütün dəmirçi dükanları bağlanmalıdır. Dəmirçilik qada-
ğandır!

Bu səs Usta Bəxtiyarın qolunu taqətsiz buraxdı. Əlindəki dəmir parçasını
dükənən bir tərəfinə atdı, ocağı söndürdü, dükanı bağlayıb getdi.

İki gün sonra padşah Usta Bəxtiyarın halını soruşmaq üçün dərviş
paltalarında saraydan çıxdı. Şəhərin küçələrini gəzə-gəzə yeni tikilməkdə olan
bir bina qarşısına yetişdi. Gördü ki, bir bənnə çox həvəslə işləyir. Dərviş
ürəyində gülərək:

– Hərif dəmirçilikdən bənnalığa keçibdir, – dedi.

Ertəsi gün Usta Bəxtiyarı padşahın hüzuruna gətirdilər. Padşah dedi:

– Usta Bəxtiyar, eşitmışəm ki, sən çox qoçaq adamsan, ona görə də səni
sarayda fərraş təyin edirəm.

Bu sözləri eşidincə Usta Bəxtiyar padşahın təklifini rədd etmək istədi.
Ancaq padşah: “Sözüm sözdür”, – deyə inadından dönmədi, onu tövləyə
saldırdı, ac-susuz saxladı. Üç gün sonra yenə onu hüzuruna çağırıb soruşdu:

– Hə, necəsən? Fərraşlığı qəbul edirsən, ya yox?

Usta Bəxtiyar:

– Yox, mən öz sənətimi istəyirəm, – dedi.

Padşah hırsını böğaraq soruşdu:

– Sən bu dəmirçilikdən niyə əl çəkmək istəmirsin? Burada, yəqin, bir sirr
var. O sırrı gərək mənə açasan.

– Məni azad edib öz sənətimi işlətməyə razı olsanız, deyərəm.

Padşah söz verdi. Usta Bəxtiyar belə başladı:

– Atam kasıb bir kişi idi. Mən uşaqlıqdan işləməyi sevmirdim. Düz iki il
yazlıq atam məni hansı sənətə qoydu, hər birinə bir bəhanə gətirib qaçıdım.
Bizimlə qapı-qapıya bir dəmirçi olurdu. Onun bir qızı vardı, adı Ceyran idi. Hər
gün həyətdə bir yerdə oynayırdıq. Tənbəlliyyimi görüb o, məni hər gün
danlayırdı: “Sən yaxşı oğlansan, hayif ki, tənbəlsən. Tənbəl adam xoşbəxt
olmaz, mənim sənə yazığım gəlir”.

Bir gün də belə deyəndə elə bil başıma bir qazan qaynar su tökdülər. Bu söz
məni çox bərk götürdü. Atam məni qonşumuz Həsən dayının dükanında şagird
qoydu. O gündən usta Həsən nə əmr elədi, o saat yerinə yetirdim. Beş-altı ayda
dəmirçiliyi öyrəndim. Bunun sayəsində dəmirçilikdə şöhrət qazandım. Məni
xoşbəxt yaşadan bu iki şeydir: biri sənətim, biri də məhəbbətim.

UŞAQ ALƏMİ, UŞAQ TALEYİ

Siz uşaqlar üçün yazılmış çoxlu əsərlər oxumusunuz. Eləcə də qəhrəmanları balacalar olan bədii nümunələrlə tanış olmusunuz. Artıq, yəqin ki, sevimli qəhrəmanlarınız da var.

Bu bölmədə də uşaq taleyi, uşaq dünyası ilə bağlı əsərlər öyrənəcəksiniz. Onları, yeri gəldikcə, əvvəllər oxuduqlarınızla müqayisə edin. Bu həm də müqayisə bacarığınızı inkişafına kömək edəcəkdir.

4





Süleyman Sani Axundov

(1875 – 1939)

Onun uşaqlar üçün yazdığı hekayələr maraqla oxunur. Bu əsərlərdə bizi göstərmək istədiyi uşaqların yaxşı sıfətləri onların düşdükleri çətin şəraitdə daha tez nəzərə çarpır. Onlar bir çətinlikdən qurtarıb o birinə düşülərlər, öz ağıl və fərasətləri ilə nicat yolu tapır, ölümlə pəncə-pəncəyə gəlir, ruhdan düşmür, yenə qalib gəlirlər.

Məmməd Arif Dadaşzadə

I dərs

Yada salın.

- Uşaqların həyatından bəhs edən hansı əsərlərlə tanışsınız?
- Bu əsərlərdə diqqətinizi daha çox çəkən nə olub?
- Belə əsərlərdə daha nələri oxumaq istərdiniz?
- Hekayə janrına məxsus hansı cəhətlər yadınızdadır?

Əsəri oxuyarkən tövsiyələrə əməl etməyə çalışın.

- İlk beş parçanı oxuyun. Bunu fərdi səssiz oxu şəklində, yaxud səslə oxunu dinişməklə yerinə yetirə bilərsiniz.
- Parta yoldaşınızla birlikdə mətnkənarı suallara diqqət edin, cavabları üzərində fikirləşin. Bu, mətni başa düşməyinizə kömək edəcəkdir.
- Tanış olmayan sözlərin mənasını lügətlərin, sorğu kitablarının köməyi ilə aydınlaşdırın.
- Mətnin ikinci və beşinci parçalarına aid suallar tərtib edin.
- Bədii təsvir və ifadə vasitələrini müəyyənləşdirin.

Sualın üzərində düşünün, sonuncu dərsdə müzakirə edin.

Pisliyin qarşılığında yaxşılıq edən insanlar haqqında eşimisinizmi, onlara haqq qazandırırsınız mı?

NURƏDDİN

(ixtisarla)

1

Qafqazda Hacı Nəsir adlı bir tacir sakın idi. Bu tacirin Həlimə adlı arvadı camalda gözəl olduğu kimi, xasiyyətdə də gözəldi. Bu arvadın dünyada övladsızlıqdan başqa bir qəm, qüssəsi yox idi. Axırda bunların bir oğlu oldu. Hacı Nəsir o gün oğlunun təvəllüdünü şadlıq edib, şəhərin fəqir-füqərasına pul və xörək payladı. Oğlunun adını Nurəddin qoydular.

- Bu hissə sizə hansı janrı xatırladır?

Bir dəfə Hacı Nəsir oğlu üçün kibrit qutusu irililikdə bir “Gülüstan” kitabı gətirmişdi. Həlimə bu qəribə şeyi haradan aldığıni soruşduqda Hacı Nəsir cavab verdi:

– Bir gün bazardan qayıdarkən bir nəfəri körpü üstündə ağlayan gördüm. Mən dayanıb bunun səbəbini soruşdum.

Kişi dedi:

– Mən bir kasib adamam. Əslim iranlıdır. Əldə xırda vat satmaqla üç yüz manat pul düzəldib buraya gəldim ki, mal alıb aparam. Bir saat bundan qabaq pulumun hamısını cibimdən çıxartmışlar.

Bu kişinin halına ürəyim yandı. Cibimdən üç yüz manat çıxarıb dedim:

– Al, kişi, bu sənin üç yüz manatın, get mal al, kəsbindən qalma. Qazanıb, sonra pulumu qaytararsan. İndi işə balaca Nurəddinimə dua et.

Kişi əlimdən öpüb adımı və mənzilimi soruşdu və sevinə-sevinə çıxıb getdi. Axşam mənzilimdə çay içdiyim zaman həmin kişi içəri daxil olub:

- “Gülüstən” kitabı haqqında nə bilirsiniz? Tanımadığı adama Hacı Nəsirin yaxşılıq etməsinə necə münasibət bəsləyirsiniz?

– Hacı, sovgat üçün bundan əziz bir şey yoxdur, – deyə “Gülüstən” kitabını mənə uzatdı. – Qoy mən Rəhim tərəfindən sevgili övladınız Nurəddinə Sədinin bu “Gülüstən” kitabı yadigar olsun.

Sonra dübarə razılıq edib getdi.

Həlimə kitabı ipək parça tikib Nurəddinin boynundan asdı:

– Oğlum böyüyəndə bu kitabı oxuyar, – dedi.

Nurəddin böyüyüb səkkiz yaşına çatdı. Hacı Nəsir oğlunu məktəbə qoyma. Nurəddin oxumaqda birinci şagird idi.

2

Bir dəfə Həlimə hamamdan çıxanda özünü soyuğa verib yorğan-döşəyə düşdü. Hacı Nəsir bir neçə məşhur həkim gətirdisə də, onu sağalda bilmədi. O: “Nurəddin”, – deyə-deyə vəfat etdi. ... Anasının vəfatından sonra Nurəddində böyük qəmginlik görünürdü. Ancaq biliyi ilə müəllimlərini heyrət gətirirdi.

Hacı Nəsir evlənmək fikrinə düşdü. O, qeyri şəhərdə sakin olan şəriki ilə hesab çəkməyə getmişdi. Bu şəhərin iyirmi verstliyində olan kənddə Hacı Nəsirin İmamverdi adlı tanışı vardı.

İmamverdi onu mehribanlıqla qarşılıdı. Sonra üzünü qızına sarı tutub dedi:

– Gülpəri, tez ol, nahar tədarük et, Hacı Nəsir yol gəlib,acdır.

- Gülpəri haqqında ilkin təəssüratınız nə oldu?

Gülpəri qıسابolu, doluəndamlı, qarabugdayı, bədxasiyyət, iyirmi üç yaşında bir qız idi. Onların uzun söhbətinin nəticəsi bu oldu ki, qəza Hacı Nəsiri dolaşdırıb İmamverdi ilə qohum etdi.

İki gündən sonra Hacı Nəsir Gülpərini evinə arvad gətirdi.

Gülpəri evdəkilərin hamısı ilə kobud rəftar edirdi. Get-gedə onun zülmü artırdı. On ildən ziyadə Hacı Nəsirə xidmət edən bir nökər bu tövr rəftara daha davam edə bilməyib qulluqdan çıxdı. Nurəddin olmasaydı, qulluqçu Bahar da çoxdan çıxıb gedərdi. Gülpərinin hər zülmünə davam edirdi, təki əli balaca Nurəddindən üzülməsin.

Hacı Nəsir bu işləri görüb ikinci dəfə evlənməyə çox peşman idi.

Bir gün Nurəddin evə gec gəldikdə Gülpəri hirsənib onu döyməyə başladı. Bu halda qəflətən Hacı Nəsir qapıdan içəri girdi və Nurəddini Gülpərinin əlindən alıb qeyzlənmiş dedi:

– Ay yaramaz, mən sənin kimi bir kasib qızını diləncilikdən qurtarıb özümə arvad etdim ki, sən də o yaxşılığın əvəzində bu uşaqa analıq edib qayğısını çəkəsən, yoxsa onun üçün cəllad olasan? Bundan sonra səni bu evdə bir gün də saxlamaram.

Bunu deyib Hacı Nəsir cəld bazara tərəf getdi. Bu ittifaqdan yarım saat keçməmişdi ki, Hacı Nəsirin dükanda ürəyi partlayıb vəfat etməsi xəbəri gəldi.

3

Hacı Nəsirin üçü çıxan kimi Gülpəri Nurəddinin üzündən öpə-öpə əlinə pul verib dedi:

– Oğlum, daha dərsdən qalma. Dur məktəbə get.

Yol uzunu Nurəddin Gülpəri barədə fikir edirdi: "Atam öləndən bəri Gülpəri mənimlə çox mehriban dolanır. Əvvəldən belə olsaydı, heç atamın da bağırı çatlayıb ölməzdi". Bu fikirdə ikən Nurəddin gəlib məktəbə çatdı.

Gülpərinin belə dəyişməsinə səbəb Nurəddinin zənn etdiklərinin heç biri deyildi.

- Sizcə, Gülpəri Hacı Nəsir-dən qalmış mal-dövlətə daha hansı yolla sahib olə bilərdi?

Gülpəri yaxşı bilirdi ki, özünün övladsız olmasına görə Hacı Nəsirin cəmi mal və dövləti tək Nurəddinə qalacaqdır və o da uşaq olduğundan hər ixtiyar qəyyum əlinə keçəcəkdi. İndi hiyləgər qadın bu qəyyumluğu axtarırdı və məramına da çatdı.

Nurəddin evlərinə qayıtdıqda Bahar onu əhvalatdan xəbərdar etdi. Nurəddin Gülpərinin dəyişməsini indi başa düşdü. Bahar dedi:

– Qorxma, nə qədər ki sən sağsan, Gülpəri bir qəpiyə də əl vura bilməz və səni incidə bilməz, çünki onda onu qəyyumluqdan çıxararlar...

Nurəddinin səbirsizliklə gözlədiyi gün gəlib çatdı. Kəndə getməyə hazırlaşırdılar. Üç gün idi ki, Gülpəri səfərə yiğisirdi. Gülpəri cəmi şeylərini sandıqlara doldurub özü ilə aparmaq fikrində idi.

Bahar ümid edirdi ki, Gülpəri onu da kəndə aparacaqdır. Lakin hər bir şey hazır olandan sonra Gülpəri ona dedi:

– Bahar, sən şəhərdə qalasısan. Evi səndən başqa heç kəsə ümid olub, qoya bilmərəm.

4

Gülpəri bir neçə gün qabaq kağız vasitəsilə hansı gün çıxmalarını atasına məlum etmişdi. Lakin səfərin ikinci günü gəlib oraya çatdıqda vağzalda nə atasını və nə də bir tanış adam gördü.

Gülpəri nökəri Cəfəri göndərib iki fayton tutdurdu, faytonun birinə nökəri və şeyləri qoyub, o birinə də özü Nurəddinlə oturdu və qorxa-qorxa yola düşdü.

- Gülpərinin qorxmasının əsl səbəbi nə idi?

Gülpərini qorxuya salan dağlar arasından və meşələr içindən keçən yollardı ki, onlarda çox vaxtı soyğunçuluq ittifaq düşərdi.

Meşənin qurtaracağına iki verst qalmış bir atlı-yaraqlı adam Cəfərin qabağını kəsdi:

– Dayan, tərpənmə, atdan düş, yoxsa odladım!
– Əmiraslan ağa, atma, mənəm.

Gülpəri bu səsi eşitcək sevinib qışkırdı:

– Əmiraslan, əmiçələ, sənsən?! Nə yaxşı gəldin, bəs atam hanı? Gərək fayton tutub qabağımıza gələ idi. Bilmirəm kağızım gəlib çatmayıb, ya başına bir iş gəlib?

Əmiraslan dedi:

– Mənim sizin gəlməyinizdən xəberim olmamışdır. Özüm də evdən səhər çıxmışam, yəqin, əmimin indiyə kimi gəlib çıxmamağına səbəb körpünü sel aparması olmuşdur.

Sonra faytona minib Gülpərilə gizlin söhbətə başladı...

Əmiraslan İmamverdinin kiçik qardaşı Tanrıqulunun oğlu idi. Bundan başqa Tanrıqulunun övladı olmamışdı. Ona görə valideyni Əmiraslanı əzizləyib ərköyün böyütmüştü. Belə tərbiyənin nəticəsi tezliklə ortaya çıxdı. Əmiraslan doqquz yaşına çatdıqda atası onu molların yanına oxumağa apardı. Üç gündən sonra Əmiraslan məktəbdən qaçıdı.

- Əmiraslan haqqında ilkin təessüratınız nə oldu?

Tanrıqulu bir-iki adamın məsləhətinə görə oğlunu şkolaya qoydu. Əmiraslan şkolada çox davam etmədi. Nadinc uşaq müəllimləri təngə gətirmişdi. Axırda yoldaşlarının birini yaralamağının üstündə Əmiraslanı məktəbdən xaric etdirilər.

İمامverdi Əmiraslanın oxumayıb belə bitərbiyə qalmasından çox narazı idi və bu barədə qardaşını müqəssir bilirdi.

Əmiraslan on altı yaşına çatanda ata-anası dalbadal vəfat etdi. Bir-iki ilin ərzində yaramaz oğul atasından qalanların hamısını kefə, qumara qoyub tələf etdi. İمامverdi nə qədər çalışdısa da, qardaşı oğlunu pis yoldan qaytara bilmədi və axırda onunla bilmərrə əlaqəsini kəsib evinə qoymadı. Nə qədər əlində dövlət var idi, Əmiraslan Gülpəriyə yaxın düşmürdü. Elə ki yoxsullaşdı, Gülpərini almaq fikrinə düşdü. Lakin İمامverdi:

- İمامverdini haqlı saymaq olarmı?

– Nə qədər mən sağam, bu iş baş tutmaz, – deyə onun təklifini rədd etdi. Gülpərinin könlü əmisi oglunda idi. Ona görə də qoşulub qaçmaq istəyirdi. Lakin Əmiraslan bu əmrə razi deyildi, çünki onun fikri Gülpərini almaq deyil, əmisinin döv-lətini ələ almaq idi.

- Əmiraslan sizdə hası hiss və düşüncələr yaratdı?

Pis yola öyrənmiş Əmiraslan yavaş-yavaş oğurluğa və yol kəsməyə qurşandı. İndi faytonda əyləşib Gülpəriylə səhbət edən Əmiraslan belə hərifdi...

5

Kənddə bir neçə gün qalmışdilar ki, bir gün Əmiraslan onlara gəldi. İمامverdi baba o biri otağa keçdi, orada nə baş verdiyini Nurəddin bilmədi. Ancaq oradan İمامverdi babanın qışqırığı gelirdi.

Bu ittifaqdan üç gün keçmiş, Gülpəri atasından izinsiz kəbinini kəsdirib Əmiraslanla ərə getdi. Gülpəri gətirdiyi şeylərin hamısını özü ilə bərabər apardı.

Nurəddin İمامverdi babanın yanında çox gözəl vaxt keçirirdi və şükür edirdi ki, Gülpəri onu özü ilə aparmadı. Əfsus ki, zavallı Nurəddin üçün bu xoşbəxtlik çox çəkmədi. Gülpəri nədənsə fikrini dəyişdirib Nurəddini öz yanına aparmaq istəyirdi. Lakin İمامverdi baba əsla razi olmurdu.

Nəhayət, İمامverdi baba istər-istəməz razi oldu. Nurəddin də Əmiraslanın evinə köcdü. Az bir müddətdə Əmiraslan Gülpərinin əlindəki nəqd pulunu alıb qumara, kefə tələf etdi.

6

Bir gün İمامverdi babanın iflic azarından dili tutulmaq xəbəri gəldi. Gülpəri və Əmiraslan cəld geyinib getdilər, amma Nurəddini aparmadılar. Gecə Əmiraslan ilə Gülpərinin səhbətindən Nurəddin anladı ki, İمامverdi babanın dili tutulubsa da, hələ ölüm haləti yoxdur. Bu xəbərdən Nurəddin şad olub öz-özünə dedi:

– Yox, Əmiraslan məni öldürsə də, səhər sübhədən qaçıb babamı yoxlamağa gedəcəyəm.

Bu fikir ilə Nurəddin yatdı. Səhər tezdən geyinib bağçaya girdi ki, gizlincə İمامverdi babagılə getsin. Nurəddin qəflətən Əmiraslan ilə Gülpərinin səsini eşitdi. Cəld kolun içində gərilib gizləndi. Əmiraslan Gülpəriyi deyirdi:

– Sənə yenə deyirəm ki, zəhər verməkdən başqa çarə yoxdur.

“Yazlıq baba, bu zalımlar sənə zəhər vermək istəyirlər. Yox, qoymaram, nə yaxşı oldu ki, bunların fikrini bildim”.

Nurəddin bu fikirdə ikən Əmiraslan başladı:

– İndi yaxşı fürsətdir. Əmimin dili tutulub, xəstəlikdə yatır, Bahar da ki uzaqdadır. Kimə nə gərəkdir ki, Nurəddin nə azardan öldü.

Bu sözləri eşidəndə Nurəddinin rəngi qaçıb tükləri biz-biz durdu. Yazıq uşaq qorxusundan nəfəsini içinə elə çəkmişdi ki, deyəsən, biruh idi.

– Nurəddini göndərəcəyəm ki, həyətdə quyudan su çəksin. O, su çəkdiyi halda daldan itələyib quyuya salacağam. Hamiya deyərik ki, quyudan su çəkdiyi yerdə özü düşüb boğulmuşdur. Hərgah razısansa, de, bu axşam əmələ gətirim.
cavab verdi.

Əmiraslan və Gülpəri getdilər. Bir azdan sonra Nurəddin kolluqdan çıxdı. O yan-bu yana baxıb qorxa-qorxa yola düşdü.

– İndi daha mən İmamverdi babanın yanına niyə gedim? O özü ölüm halında ikən məni bu zalimlərin əlindən necə xilas edə bilər? Yox, yox, qaçıb özümü Bahara çatdırmaqdan başqa bir çarə yoxdur.

Bunu deyib Nurəddin sürətlə meşəyə tərəf üz qoydu...

Ancaq yolu azib meşədən çıxa bilmədi. Gün batan zaman bir şaxlı-budaqlı ağaç tapıb üstünə çıxdı ki, gecə orada yatsın.

7

Nurəddin əvvəl gözlərini açanda harada olduğunu bilmədi. Sonra huşu özünə gəlib ağaçda yatdığı yadına düşdü. Qarğaların səsinə yol ilə gedən bir qoca dilənci oraya gəldi. Nurəddin bunu görüb ağaçdan düşmək istəmədi. Yolcu dedi:

– Ağaçdan düş, oğlum, mən səni evinizə apararam.

Nurəddin bu təklifdən qorxub titrəyə-titrəyə belə cavab verdi:

– Mənim evim yoxdur, əmi. Mən atasız-anasız bir yetiməm.

Dilənci dağarcığından bir qədər quru çörək və soğan çıxarıb Nurəddinə verdi. Nurəddin alıb şirin-şirin yeməyə başladı. Acliğini bir qədər dəf edəndən sonra Nurəddin bələlə başına gələn hadisələri dilənciyə nağıl etdi.

– Əmi, məni evimizə çatdırısan, Bahar sənə hər nə istəsən verər, – deyə Nurəddin dilənciyə yalvardı.

– Qorxma, oğlum, səni aparıb evinizə verərəm. Sizin şəhər buradan xeyli uzaqdır.

On iki gündən sonra yolcular gəlib böyük bir şəhərə çatdılar.

Cənnətəli xəstə olduğuna görə Nurəddini dilənməyə göndərdi. Nurəddin indiyə kimi heç vaxt əl açıb dilənməmişdi. Bir-iki küçə dolandısa da, həya edib bir kəsə əl uzada bilmədi.

Kuçələrdən birini keçərkən ayağı büdrəyib yıxıldı. Bu halda bir fayton iti gəlirdi.

Faytonçu atları saxlaya bilməyib Nurəddini vurdı. Bunu görcək adamlar qışqırışib yüyürüşdülər. Nurəddini götürdülər və Rəhimin faytonuna qoydular. Oda minib dedi:

– Tez sür evə!

Rəhim şəhərin məşhur cərrahını çağırtdı. Həkim Nurəddinin yaralarının yerlərini yuyub sarıdı və dedi:

– Qorxulu yarası yoxdur. Beş-on günə sağalıb durar.

Uşağı soyundurub yumağa maşğul oldular. Rəhimə Nurəddinin boynundan parçaşa tikilmiş bir dua çıxartdı. Bu duanın parçası həm çirkli və həm də köhnə olduğundan bunu təzə parçaşa tikmək məqsədilə cirdi. İçindən bir balaca kitab çıxdı.

– Kişi, gör bu nədir, – deyə Rəhimə kitabı Rəhimə uzatdı. Rəhim ona baxıb dedi:

– Şükür olsun, axırda tapdım!



Sonra üzünü uşağa tutub dedi:

- Sənin adın Nurəddindirmi, oğlum?
- Bəli, – deyə Nurəddin zəif səslə cavab verdi.

Bunu eşidən Rəhimə soruşdu:

- Kişi, sən bunun adını haradan bildin?

– Rəhimə, bu uşaq axtardığımız, Hacı Nəsirin oğlu Nurəddindir. Bu əlimdəki də sənə nağıl etdiyim “Gülüstan”dır.

8

Nurəddin sağalıb ayağa durmuşdu. Rəhim və Rəhimə Nurəddindən bu diləncilik halına düşməyinin səbəbini ancaq indi soruştular. Nurəddin başına gələni nağıl etməyə başladı. O nağıl etdikcə rəhmdil qocalar ah çəkirdilər.

Nurəddin nağılı tamam edib Rəhimdən təvəqqe elədi ki, onu evlərinə, Baharın yanına göndərsin.

Rəhim Nurəddinin kitabını əlinə götürüb dedi:

- Oğlum, bu kitabıñ əhvalatını bilirsənmi?
- Bəli, atam söyləyibdir, – deyə Nurəddin cavab verdi.
- Oğlum, o Rəhim mənəm. Bahar səni mühafizə edə bilməz. İndi sən razı olsan, Bahara da yazaram, gələr.

- Nurəddin Cənnətəli baba ilə başqa cür rəftar edə bilərdimi? Nə üçün?

- Baba, sən mənə yaxşılıq etdin, indi də mən sənə yaxşılıq edəcəyəm.

Cənnətəliyə təzə libas geyindirib bağçaya bağban etdilər. Bir axşam Nurəddin Rəhim və Rəhimə ilə çay içdiyi zaman Bahar qapıdan içəri girdi və Nurəddinə təccübələ və çəşmiş bir halda baxıb dayandı. Nurəddin cəld qalxıb dedi:

- Bahar, məni tanımirsanmı?

Bu sözü deyib özünü onun üstünə atdı. Bahar ancaq indi ayılıb dedi:

- Vay, Nurəddin sağlamış. – Bunu deyib Nurəddini bərk qucaqladı. Bahar bir az rahat olandan sonra dedi:

- Nurəddin, bilirsənmi ki, səni hamı, hətta divan da ölmüş bilir. Bir də gördüm ki, Əmiraslanla Gülpəri budur gəldilər, evin yerdə qalan şəylərini yiğisdirib kəndə göndərdilər və mənə də dedilər:

- Bahar, indi sən bizə lazım deyilsən...

9

Bu nağıl etdiyimiz zamandan on il keçdi. Rəhimin evində böyük qonaqlıq tədarükü görülürdü. Bu qonaqlıq Nurəddinin edadi məktəbini qurtarması münasibətilə yoldaşlarına verdiyi ziyafət idi.

Axşama iki saat qalmış qonaqlar dağılmağa başladılar. Nurəddin də özünü bir qədər havaya vermək üçün şəhər bağına gəzməyə getdi. Axşam vaxtı küləfət hamısı çay süfrəsində hazır olan vaxt Nurəddin içəri girib dedi:

- Ata, sizə bir qonaq gətirmişəm, təvəqqe edirəm qəbul edəsiniz.

- Edərəm, oğlum, de, içəri gəlsin.

Nurəddin çıxıb bir dilənci arvadın əlindən tutub içəriyə saldı və dedi:

- Ana, bilirsənmi, bu dilənci arvad kimdir?

- Gülpəridir, – deyə Bahar qışqırıldı.

- Bəli, Bahar, Gülpəridir.

Nurəddin Gülpəriyə tərəf döndü və dedi:

- Gülpəri, indiyə kimi mənə etdiyin zülm və cəfanın əvəzində mən sənin bütün təqsirindən keçib bağışlayıram.

Bunu eşitcək Gülpəri ağlaya-ağlaya Nurəddinin ayağına yıxıldı.

Nurəddin Gülpərini qaldırıb oturtdı.

Gülpəri başladı:

– Doğrudur, sənin dövlətinə sahib olmaq isteyirdim, ancaq ölümünü istəmirdim. Məni yoldan çıxardan o şeytan Əmiraslan oldu. Sonra səni ölmüş bilib malina sahib olduq...

Bir-iki ilin ərzində Əmiraslan pulları qumarda uduzub qurtardı. Sonra əvvəl şəhərdəki və ondan sonra kənddəki evləri satıb tələf etdi. Hər şey əldən çıxandan sonra Əmiraslan məni qovub özü də qaçaq dəstəsinə qoşuldu. Bir neçə müddət quldurluq edəndən sonra divan tərəfindən tutulub asıldı.

İndi o gündən küçələrə düşüb diləncilik edirəm...

- Gülpərini bağışlayan Nurəddinə haqq qazandırmaq olarmı?
- Sizcə, Əmiraslanın taleyi başqa cür ola bilərdimi?

Gülpəri başını aşağı salıb yenə ağlamağa başladı. Rəhim dedi:

– Oğlum, indi rahat ola bilərəm. Çünkü sənə verdiyim tərbiyənin meyvəsini bu gün gördüm. Mən səni oğulluğa götürməklə böyük bir hünər etmədim, çünkü mən ancaq yaxşılığa yaxşılıq etdim.

Bu, hər kişinin işidir. Amma sən yamanlığa yaxşılıq etdin. Bu isə ancaq sənin kimi ər kişinin işidir.

Bunu deyən Rəhim Nurəddini qucaqlayıb öpdü.

Məzmun üzrə iş

1. Parta yoldaşınızla birlikdə hekayənin ilk 5 parçasındaki hadisələri müəyyənləşdirin, onlardakı başlıca fikirləri qısaca qeyd edin.

Hadisələr	Onlardakı başlıca fikirlər
Birinci hadisə:	
İkinci hadisə:	

2. Mühüm hesab etdiyiniz iki hadisəni adlandırin.

3. Bu hadisələrdə iştirak edən obrazların davranışını, əməlləri və nitqi-danışığını üçün səciyyəvi olan cəhətləri müəyyənləşdirib qeyd edin.

Hadisələr	Obrazların davranışı	Obrazların əməlləri	Obrazların nitqi - danışığı
Birinci hadisə (iştirakçılar)			
İkinci hadisə (iştirakçılar)			

4. Kiçik qruplarda birləşin, oxu zamanı və sonra icra etdiyiniz işlərlə bağlı fikir mübadiləsi aparın.
5. Çıxardığınız nəticələri təqdimatlar əsasında müzakirə edin.
6. Əsərdən seçdiyiniz hissənin məzmununu plan əsasında yığcam danışın.

Evdə iş

1. Hekayənin ardını (6-9-cu parçaları) oxuyun. Mətnkənarı suallara cavab hazırlayın.
2. Tanış olmayan sözlərin mənasını aydınlaşdırın.

- Evdə oxuduğunuz parçaları bir daha nəzərdən keçirin. Mətnkənarı sualların cavablarını parta yoldaşınızla müzakirə edin.
- Hekayədəki obrazlar haqqında daha zəngin təsəvvür yaradan iki epizod seçin. Hər bir obrazın davranışını, hərəkəti, nitqi, başqalarına münsibəti ilə bağlı epizodlardan öyrəndiyiniz məlumatı yiğcam qeyd edin.

Hekayədən seçilmiş epizodlar	Obrazlar haqqında məlumat
Birinci epizod:	
İkinci epizod:	

- Kiçik qruplarda fikir mübadiləsi apardıqdan sonra təqdimatlar əsasında müzakirə edin.

Bilik və bacarıqlarınızı tətbiq edin

- Əsərdəki hadisələrin ardıcılılığını cədvəldə əks etdirin.

Hacı Nəsirin ailəsində ilk övlad dünyaya gəlir.



- Əsərin məzmunu ilə səsləşən atalar sözlerini xatırlayıb yazın.

- Əsərin hekayə janrında olduğunu təsdiq edən üç cəhət yazın.

“Nurəddin” hekayədir, çünkü



- Hekayədən seçilmiş cümlələrə epitet və bənzətmə əlavə edin.

1. Nadinc uşaq müəllimləri təngə gətirmişdi.

1.

2. Nurəddin bu təklifdən qorxub titrəyə-titrəyə belə cavab verdi.

2.

- Hansı cümlədəki fikri səhv hesab edirsiniz? Səbəbini izah edin.

- Hekayədə nağıl janrına məxsus cəhətlər də var.
- Yaxşılıq etmək, bağışlaya bilmək hekayədə qiymətli dəyər sayılır.
- Nurəddinin Əmiraslanla Gülpərinin gizli söhbətini dinlədiyi epizod hadisələrin ən gərgin, yüksək mərhələsidir.
- Hekayədən belə bir nəticə çıxarmaq olur ki, insanların davranışını, əməlləri onun taleyində mühüm rol oynayır.
- Yazıçı hekayədəki obrazların hamısına rəğbət bəsləyir.

Evdə iş

Variantlardan birini seçib şifahi təqdimat hazırlayın.

- Hekayədə məni ən çox həyəcanlandıran epizod hansıdır?
- Hekayədə deyilənlərə və təsəvvürünüzə əsaslanmaqla Əmiraslanın xarici görünüşünü sözlə şifahi təsvir edin.

III dərs

Təhlil üzrə iş

Əsərlə bağlı açıqlamalar

1. **Mətni oxuyun.** Tapşırıqları yerinə yetirərkən ondakı fikirlərdən faydalananın.

Müəllifin uşaqlar üçün yazdığı hekayələr çoxdur. Onlardan biri olan "Nurəddin" diqqətinizi dərhal cəlb etdi. Nağıllarımızın dilindəki şirinliyi, maraqlı hadisələrin bir-birini izləməsini burada da müşahidə etdiniz. Bütün hadisələr Nurəddinin taleyi ilə bağlanır, bu, onun haqqında oxucunun əhatəli məlumat almasına imkan yaradır. Bu deyilənlərə, eləcə də müxtəlif vəziyyətlərdə Nurəddinin özünü necə aparmasına, başqalarının ona münasibətinə diqqət edin. Bütün bunlar sonrakı fəaliyyətinizə səmərəli istiqamət verəcəkdir.

Araşdırın**Fikirləşin****Cavab verin**

2. Hekayədə diqqəti cəlb edən mühüm problem nədir? Müəllif həmin problemin həllində nəyə üstünlük verir? Aşağıdakı cədvəldən istifadə edə bilərsiniz.

Əsərdə əsas problem hansıdır?	Yazıcı bu problemin həlli yolunu nədə görür?	Siz necə düşünürsünüz?

3. Nurəddinin xarakterindəki mühüm cəhətləri aydınlaşdırın (cədvəldən istifadə etməyiniz faydalıdır).

Nurəddinin xarakterindəki başlıca cəhətlər	Yazıcının ona münasibəti	Sizin ona münasibətiniz

4. Əmiraslanla Gülpərinin oxşar və fərqli cəhətləri hansılardır? Bu obrazları yaratmaqdə müəllifin niyyəti nə olmuşdur? Aşağıdakı cədvəldən istifadə edə bilərsiniz.

Nº	Obrazların adı	Oxşar cəhətləri	Fərqli cəhətləri	Yazıcının bu obrazlara münasibəti
1	Əmiraslan			
2	Gülpəri			

5. Hekayənin nağıl janrı ilə oxşar və fərqli cəhətlərini müəyyənləşdirin. Cədvəldən istifadə edə bilərsiniz.

Hansı cəhətlərinə görə müqayisə edilir?	Hekayə (nümunə göstərməklə izah edin)	Nağıl (nümunə göstərməklə izah edin)





6. Cədvəli dəftərinizə köçürün və tamamlayın.

Nö	Əsərin ideyası aşağı-dakılardan hansıdır?	Nə üçün belə düşünürsünüz?	Yazıcıının mövqeyini ifadə edən sözlər
1	Yaxşılıq, xeyirxahlıq hər bir insan üçün vacibdir.		
2	Təhsilli, savadlı insan həyatda səhv etməz.		
3	Pis niyyətli insan həyatda heç nəyə nail olmaz.		
4	Var-dövlət ardınca qaçan insan xeyirxah ola bilməz.		

Evdə iş

Mövzulardan birini seçib işləyin.

- “Xeyirxah insanlar unudulmur” mövzusunda inşa yazın. Tövsiyələrdən (səh.169-173) faydalananın.
- “Müasir dövrdə xeyriyyəciliyə münasibətim” mövzusunda esse yazın.



Ənvər Məmmədxonlı (1913-1990)

"Yazıcı həyatda gördüklərinə laqeyd qalmamalıdır. O həm xoşbəxt, həm də bədbəxt insanların taleyini eyni həssaslıqla qələmə almalıdır. Həyatda baş verən pislikləri göstərməli, bunların səbəbini oxuculara açmalıdır".

I dərs

Yada salın.

- Cənubi Azərbaycan mövzusunda yazılmış hansı uşaq əsərlərini xatırlayır-sınız?
- Bu əsərlərin qəhrəmanlarının hayatı, taleyi sizdə hansı hiss və düşüncələr yaradıb?

Əsəri oxuyarkən tövsiyələrə eməl etməyə çalışın.

- İlk üç parçanı oxuyun. Bunu fərdi səssiz oxu şəklində, yaxud səsli oxunu dinləməklə yerinə yetirə bilərsiniz.
- Mətnkənarı suallara diqqət edin, cavabları üzərində fikirləşin, bu, mətni başa düşməyinizə kömək edəcəkdir.
- Aydın olmayan məqamların üstündən keçməyin, fikrinizi parta yoldaşınızla bölüşün.
- Tanış olmayan sözlərin mənasını lügətlərin, sorğu kitablarının köməyi ilə aydınlaşdırın.
- Bədii təsvir və ifadə vasitələrini müəyyənləşdirin.

QIZIL QÖNÇƏLƏR (ixtisarla)

1

Qoca Firuz gün batanda evə qayıdır. Gün olur ki, bazarda işi çox olur, başı aşağı bütün günü işləyir, yük daşıyır. Bəzi günlər isə o, böyük anbarlar yanında işsiz dayanır, onu yük daşımağa çağıracaq bir səs gözləyir. Belə günlərdə o, ağızına qədər dolu anbarların yanında boş-bikar oturub qalır, kürəyini divara söykəyib mürgüləyir.

- Xalça karxanası barədə nə bilirsiniz? Belə karxanalar bu gün də fəaliyyət göstərirmi?

Axır zamanlar o, hər axşam gün batan kimi bazardan çıxıb hara isə tələsir, şəhər kənarındaki xalça karxanalarından birinin qabağına çatarkən ayaq saxlayır, çoxdan qurumuş bir çınar ağacına söyknəib dayanır, gözləri karxana darvazasına baxıb yol çekir. Qoca fikrə gedir. Bu zaman o dincəlirdimi? Yox! İndi daha ağır bir yük gözləyir...

- Sizcə, "İndi daha ağır bir yük gözləyir" cümləsində hansı fikir ifadə olunmuşdur?

Birdən səs-küy onu xəyal aləmindən ayırır. Xalça karxanasının darvazasından çıxan dəstə-dəstə irili-xirdalı uşaqlar içərisində onun gözləri kimi isə axtarır. Budur, axır, iki qız qolları üstündə yeddi-səkkiz yaşlarında arıq və solğun bir qızı qapı ağızına çıxarıır.

Bu, qoca hambalın nəvəsi Sürəyyadır. O, hələ ayaq açıb yeriməyə başlamamış rütubətli, qaranlıq bir zirzəmidə sıkəst olmuş, ayaqları hərəkətdən düşmüşdü. Qocanın isə bu sıkəst qızdan başqa dünyada heç kəsi yoxdur. Oğlu qazanc dalınca uzaqlara getdiyi gündən sanki daş olub quyuya düşdü, ondan heç bir xəbər gəlmədi. Gəlini isə ilk balası Sürəyyanı hələ süddən ayırmamış oldu.

- **Sürəyya barədə sizdə hansı təəssürat yarandı?**

Qoca yaxınlaşmış, ehtiyatla nəvəsini kürəyinə alır və başaşağı, dinməz-söyləməz yoluna düzəlir.

- Baba, deyəsən, bu gün çox yorulmusan?
- Yox, qızım, bu gün bir iş görməmişəm.

Qızçıqaz o saat anlayır ki, babasının cibində bu gün də pul yoxdur... Səngəkçi dükanı qarşısından keçərkən qız səslənir:

- Baba, dayan səngək alaq!

Qoca dayanır, səngəkçi şagirdi bir neçə səngək büküb qocaya verir. Sürəyya isə çit çadrasının ucuna düyünlədiyi bugünkü muzdunu – iki qranı çıxarıb şagirdə verir. Qoca Firuzu tərə basır: demək, o, bu gün də balaca nəvəsinin muzdu ilə qazanılmış bir parça örəyə möhtacdır.

2

Axşam yarıqaranlıq, rütubətli zirzəmidə onlar: baba və nəvə həsir üstünə salınmış, rəngi solğun süfrə başında oturardılar. Süfrə üzərində axşam yeməyi bir neçə səngək və bir parça pendirdən ibarət olardı.

Lakin əvəzində bu kasib süfrə başında, bu qaranlıq zirzəmidə babası balaca Sürəyyaya hər gecə nə qədər gözəl nağıllar söylərdi. Qızçıqaz nəfəsini udaraq babasını dinlərdi.

Səhərlər isə o, babasının səsinə oyanardı.

Qoca nəvəsini şirin yuxudan ayıldar, kürəyinə alıb karxanaya gətirir, sonra özü iş üçün bazara yönəldərdi.

Bir ildən artıq idi ki, qız xalça karxanasında işleyirdi.

Hər səhər gün çıxanda karxana irili-xirdalı yüzlərlə oğlan və qız usağı ilə dolurdu. Bir-iki ustadan və karxananın qoca nəqqasından başqa, iki cərgə düzülmüş əlliye qədər böyük dəzgah qarşısında və hər tərəfdə işləyən yalnız kiçikyaşlı uşaqlar idi. Onlar iki-iki, üç-üç və daha çox dəstələrlə bu dəzgahlar qarşısında əyləşib axşama qədər xalça toxuyardılar.

Səhərlər səs-səmirsiz işləyən uşaqlar saatlar keçdikcə yorğunluqlarını unutmaq, yorucu əməklərini yüngülləşdirmək üçün alçaq səslə bir mahni oxumağa başlardılar.

Sürəyya isə oxumazdı. Onun oxumağa nə səsi vardi, nə mahnisı... O, yalnız işqli qonur gözlərini çaldığı ilmələrdən ayırmayaraq bütün diqqətini və səyini öz sənətində canlandırmağa çalışırdı. Onun toxuduğu qönçələr bütün karxanada məşhur idi. Buna görə də karxananın qoca nəqqası hazırladığı cürbəcür nəqşlər içərisində qızıl qönçələr olan nəqşləri həmişə balaca Sürəyya üçün nəzərdə tutardı.

3

Bu il solğun, qüssəli payızdan sonra şiddetli küləklərlə soyuq bir qış gəldi. Qoca Firuzun rütubətli zirzəmisində isə hələ də buxarı yanmırıldı, odun yoxdu, qırıq bir lampaya neft güclə çatırdı. Qoca Sürəyyanın gecələr titrədiyini görür, səhərə qədər gözünə yuxu getmirdi.

Bu gün o, Sürəyyanı karxana açılmamış, qaranlıq ikən gətirib qapı ağızında qoymuş, özü bazara getmişdi. Bu səhər böyük anbarlardan birinə yük daşına-

caqdı. Qoca bu fürsəti əldən qaçırmayıb hamidan tez işə başlamaq istəyirdi. Nə cür olursa-olsun, bu gün, heç olmasa, bir şələ odunun pulunu qazanmalı idi.

Səhər tezdən yük daşınmağa başlandı. Qoca Firuz bu gün hamını heyrətə salan və yaşına yaraşmayan bir zirəklik və səylə çalışırdı. Günortaya yaxın o, əlli tay daşımışdı.

Budur, yenə də növbəti taylardan birini ciyninə alıb anbarın yarıqaranlıq və dik pillələri ilə aşağı enməyə başladı. İki-üç pillə düşmüşdü ki, birdən onun gözləri qaranlıq gətirdi və sanki ayağı altındakı kərpiclər yerindən oynadı. O, əlini hara isə atmaq istədi, lakin bu zaman ona elə gəldi ki, kim isə yuxarıdan daha ağır bir yük tayını onun üzərinə aşırıdı. O, cəld döşündəki kəndiri boşaldıb yükü yerə atmaq istədi, lakin macal tapmadı, dizləri titrədi, ayaqları bükündü və daş kimi anbarın boşluğununa yuvarlandı. Dik pillələr onu saxlamayaraq bir-birinin dalınca aşağıya doğru itələdi, nəhayət, o, anbarın kərpic döşəməsi üzərinə sərildi, qışqırmağa, haraya çağırmağa da macal tapmadı.

Aşağıda – anbarda işləyən hamballardan ikisi ona tərəf yüyürdü, yükü qaldırıb qocanı çıxartdılar. Lakin iş-işdən keçmişdi.

4

Axşam uşaqlar karxanadan çıxarkən qar yağdırdı. Onların çoxu ayaqyalın idи, yeri ağartmaqdə olan qar üstündə təzə izlər buraxaraq tələsə-tələsə evlərinə gedirdilər. Balaca Sürəyyani yoldaşları yenə qolları üstündə küçəyə çıxartdılar, lakin bu dəfə darvaza qarşısında qoca Firuz onları qarşılımadı. Sürəyya heyrətlə küçənin başına baxdı.

Birinci dəfə idi ki, karxanadan çıxarkən babası onu gözləmirdi. Sürəyyanın yoldaşları da ətrafa boyandılar.

– Firuz baba niyə yoxdur?

Onlar bir-birinin üzünə baxdılar.

– Gələr, bir az gözləyək.

Gözlədilər. Sürəyya isə getdikcə artmaqdə olan bir nigarançılıqla qaranlıqlaşan küçəyə və quşbaşı yağan qara baxırdı. Yoldaşlarından biri dedi:

– Sürəyya, bəlkə, köməkləşib səni birtəhər evə aparaq, Firuz baba, görəsən, nə iş çıxdı ki, gəlmədi.

Sürəyya qəti hərəkətlə başını buladı:

– Yox, babam harada olsa, bu saat gələcəkdir. Siz gedin, sonra qorxarsınız.

- Yoldaşlarının onu evə aparmaq təklifinə Sürəyyanın razı olmamasının əsl səbəbi, sizcə, nə idi?

Yoldaşları qaranlıq düşdüğünü görərək, doğrudan da, qorxurdular. Bir az gözlədikdən sonra onlar da getdilər. Sürəyya qarlı qış axşamında küçədə təkbaşına gözləməyə başladı. Qar getdikcə daha siddətlə yağdırdı.

İndi soyuq qızın bədənинə işləyir, o titrəyirdi. Hələlik özünü saxlayırdı. Lakin gecə keçdiyini görərkən babasına qarşı bir küskünlük duyaraq kövrəldi və səssiz-səssiz ağlamağa başladı.

Nə qədər vaxt keçdi, amma Firuz baba yenə də gəlmədi. İndi Sürəyya çağırmağa başlamışdı. O, əvvəlcə babasını çağırırdı. Səs verən olmadı. Sonra o, sadəcə, bir nəfəri, bir insanı köməyə çağırırdı. Onun səsini eşidən olmadı...

Artıq dodaqları söz tutmurdu. Nəhayət, bu qarlı gecəni küçədə tək qalacağını anladı. Bağlı karxana darvazasına tərəf sürünməyə başladı, bəlkə, orada, darvazanın tağı altında qar tutmayan bir bucaq tapmaq mümkün ola idi...



5

Səhər günəşin ilk şüaları qar üzərində parıldışında balaca Sürəyya hələ yarıhuşsuz bir halda darvaza ilə divar arasındakı bucağa qıslıb yatmışdı. İndi onun çit çadrası başından sürüşüb ciyinlərinə düşmüş, günəş şüaları solğun üzündə əks etmişdi.

- Sürəyyanın bu cür yuxu görməsini peşəsini dərindən sevməsi ilə izah etmək olarmı?

Bəlkə, üzərinə düşən günəş şüalarının təsiri altında idi ki, bu saat o, qəribə və gözəl bir yuxu göründü.

Yuxusunda geniş üfüqdə böyük və qızıl bir günəş doğurdu.

İndi onun özünün yaşadığı rütubətli, qaranlıq zirzəmi də bu günəşin işıqları ilə dolmuş, döşəmə və divarlar onun toxuduğu qızıl qönçəli xalclarla döşənmiş və bəzənmişdi.

Günəşin şüaları vurduqca onun toxuduğu xalçalar üzərindəki qönçələr bir-bir açılır, onların hər biri bir qızılıgülə dönürdü... Bunu görən Sürəyya sonsuz bir sevinclə od kimi yanın qönçələrin üzərinə yüyür, bir-bir oxşamaq istəyirdi. Onları qoparmağa ürəyi gəlmirdi.

Lakin birdən kim isə qolundan tutub onu bu aləmdən kənara çəkməyə başladı, onun yuxusu dağıldı. O, gözlərini açdı.

Onun qolundan tutub qaldıran karxananın qoca nəqqası idi. Səhər işə gələn uşaqlar isə darvaza ağızında onun başına toplaşmışdılar.

Qoca nəqqas onu qucağına alıb içəri apardı, öz otağında taxt üstündə uzatdı. Qızın gözləri yumuldu. Yarım saat sonra o, yarıhuşsuz bir halda sayıqlamağa başladı:

– Harada qalmışdin, baba? Bir bax gör necə gün çıxıbdır!.. Bunlar hamısı mənim toxuduğum xalçalardır. Qönçələr də mənimdir... İndi gün vurduqca hamısı bir-bir açılmağa başlamışdır. Bəs sən harada idin, baba?

6

Qoca cəld uşaqlardan birini həkim dalınca göndərdi. Bir saat sonra küçədə fayton atlarının ayaq səsləri eşidildi. Qoca nəqqas qapı ağızında həkimini qarşılıdı, bərabər içəri girib Sürəyyanın yatağına yaxınlaşdılar. Həkim qızın üzərinə əyildi. Bir dəqiqə sonra isə başını qaldıraraq qoca nəqqasa tərəf döndü:

– Gecikmişsiniz, – dedi, – uşaq keçinmişdir...

Qoca nəqqas diksinib bir addım geri çəkildi, gözləri yaşıla doldu. Dönüb pəncərə qarşısına getdi. Kiçik otağının şüşələri, qırıq pəncərəsi arxasından bütün karxana onun gözləri qarşısında açıldı. Orada uşaqlar səssiz-səmirsiz dəzgahların qarşısında oturmusdular. Bu gün onların heç birindən səs çıxmır, heç kəs nəğmə oxumurdu. Onlar hamısı başlarını aşağı dikib işləyirdi.

- “Günəşi gözləyən solğun qönçələr” – karxanada çalışıyan uşaqlar qoca nəqqasda hansı hissələr yaradır?

Qoca nəqqas qəmlı-qəmlı onlara baxdı, bir az əvvəl Sürəyyanın sayıqladığı sözleri xatırladı və indi birdən bu uşaqların hamısı ona günəş gözləyən solğun qönçələr kimi göründülər. O köksünü ötürdü və dedi:

– Yox, bu cür davam edə bilməz! O gün gələcəkdir!.. Günəş doğacaq, qönçələr açacaqdır!..

Məzmun üzrə iş

1. Parta yoldaşınız ilə birlikdə hekayənin ilk üç parçasında mühüm hesab etdiyiniz epizodlardakı başlıca fikirləri qısaca qeyd edin.

Hadisələr	Onlardakı başlıca fikirlər
Birinci epizod:	
İkinci epizod:	
.....

2. Qoca Firuz və Sürəyya haqqındaki ilkin təəssüratınızı qeyd edin.

Firuz baba haqqında təəssüratım	Sürəyya haqqında təəssüratım

3. Üçüncü parçaya aid suallar tərtib edin.
4. Üçüncü parçanın əvvəlində “solğun, qüssəli payız”, “şiddətli külək”, “soyuq bir qış,” “qırıq lampa,” “rütubətli zirzəmi,” “buxarı yanmirdı” “odun yoxdu” ifadələrinə diqqət yetirin. Onlar sizdə hansı təəssürat yaratdı?
5. Kiçik qruplarda birləşib tərtib etdikləriniz də daxil olmaqla, bütün sualların cavabı ilə bağlı fikir mübadiləsi aparın.
6. Çıxardığınız nəticələri təqdimatlar əsasında müzakirə edin.
7. Mövzulardan birini seçib şifahi təqdimat hazırlayın.
a) Qoca Firuzun taleyi məndə hansı düşüncələr yaratdı?
b) Hekayənin sonluğunu necə görmək istərdim?

Evdə iş

1. Hekayənin ardını oxuyun. Mətnkənarı suallara cavab hazırlayın.
2. Tanış olmayan sözlərin mənasını aydınlaşdırın.

II dərs

Məzmun üzrə iş

1. Evdə oxuduğunuz parçaları nəzərdən keçirin. Mətnkənarı sualların cavablarını parta yoldaşınızla müzakirə edin.
2. İki epizod seçin. Sürəyyanın davranışları, babasına münasibəti ilə bağlı səciyyəvi hesab etdiklərinizi yığcam qeyd edin.

Hekayədən seçilmiş epizodlar	Obraz haqqında məlumat





Bilik və bacarıqlarınızı tətbiq edin

3. Əsərdəki hadisələrin ardıcılığını cədvəldə əks etdirin.

Qoca Firuz çörək pulu üçün iş gözləyir.



4. Əsərdən seçdiyiniz iki cümləyə bədii təsvir vasitəsi əlavə edib yazın.

1.	1.
2.	2.

5. Əsərdəki hansı epizodda hadisələr ən gərgin, ən yüksək inkişaf nöqtəsinə çatır? Nə üçün belə düşünürsünüz?

6. Kiçik qruplarda birləşib icra etdiyiniz işlərlə bağlı qənaətlərinizi bölüşün, gəldiyiniz nəticələri təqdimatlar əsasında müzakirə edin.

Evdə iş

Mövzulardan birini seçib işləyin.

Tövsiyələrdən (səh. 169-173) faydalanan.

- a) "Baba və nəvənin yaşadığı zirzəmini necə təsəvvür edirəm?" mövzusunda inşa yazın.
- b) "Süreyyanın taleyi məndə hansı düşüncələr yaratdı?" mövzusunda esse yazın.

III dərs

Təhlil üzrə iş

Əsərlə bağlı açıqlamalar

1. Mətni oxuyun. Tapşırıqları yerinə yetirərkən ondakı fikirlərdən faydalanan.

Ədəbiyyatımızda kiçik hekayələrin gözəl yaradıcılarından biri kimi tanınan və sevilən Ənvər Məmmədxanının bu əsərində Cənubi Azərbaycanda yaşayan soydaşlarımızın həyatından danışılır. Sənətkarın cənub mövzusunda yazdığı əsərlərdəki təsirli səhnələr oxucunu həyəcanlandırır, onda güclü hislərin baş qaldırmasına, dərin düşüncələrin yaranmasına səbəb olur. Yaziçi buna necə nail olur? İlk növbədə, bədiiliyə nail olmaqla. Sözləri ustalıqla seçən yaziçi onları yerində, məqamında işlətməyi bacarır. Budur, soyuq qış gecəsində xalça karxanasının qapısı ağzında köməksiz qalan Süreyyanın ağır vəziyyətini ifadə etmək üçün yaziçının işlətdiyi cümlə: "Lakin gecə keçdiyini görərkən babasına qarşı bir küskünlük duyarəq kövrəldi və səssiz-səssiz ağlamağa başladı". Bu kiçik cümlə qızçıqazın çıxılmaz vəziyyətini çatdırmaqla bərabər, uşaq xarakterini, babasına sonsuz məhəbbətini, saf, səmimi ürək sahibi olduğunu da ifadə edir.

Yaziçinin işlətdiyi təsvir vasitələri də ("qüssəli payız" və s.) bədiiliyin artmasına əhəmiyyətli təsir edir. Əsərlə bağlı tapşırıqların üzərində işləyərkən bu deyişlənlərə də diqqət yetirin, əlavə nümunələr seçin və onlardan da istifadə edin.

**Araşdırın****Fikirləşin****Cavab verin**

2. Sürəyyanın xarakterindəki mühüm cəhətləri aydınlaşdırın. Aşağıdakı cədvəldən istifadə etməyiniz faydalıdır.

Obrazın adı: Sürəyya

Xarakterindəki mühüm cəhətlər	Əsərdən nümunələr
-------------------------------	-------------------

3. Cədvəldə əks etdirilmiş tələblərə əsaslanmaqla Firuz baba obrazını səciyyələndirməyə çalışın.

Firuz baba obrazı

Xarakterindəki başlıca cəhətlər	Müxtəlif vəziyyətlərdə davranışları	Müxtəlif vəziyyətlərdə hiss və düşüncələri	Nəvəsinə münasibəti
---------------------------------	-------------------------------------	--	---------------------

4. Əsərdən nümunələr göstərməklə yazıçının baba və nəvə obrazlarına münasibətini aydınlaşdırın. Cədvəldən istifadə edin.

Nö	Obrazların adı	Yazıçının münasibəti
1	Firuz baba	
2	Sürəyya	

5. Əsərin maraqlı olmasına yazıçı necə nail olmuşdur? Fikrinizi hekayədən seçdiyiniz nümunələrlə əsaslandırın. Müvafiq cədvəldən istifadə edin.
 6. Hekayədə yazıçını düşündürən, narahat edən başlıca problem, sizcə, nədir? Müvafiq cədvəldən istifadə edin.
 7. Əsərdəki mühüm epizodları, onlarda əksini tapmış başlıca məsələləri bir daha xatırlayın, gəldiyiniz nəticə əsasında ideyanı müəyyənləşdirin.

Tətbiq**Müzakirə****Yaradıcı iş**

8. Müxtəlif mənbələrdən (bədii əsərlərdən, digər fənlərdən, internetdən, qəzet səhifələrindən və s.) topladığınız məlumat əsasında “Cənubi Azərbaycan haqqında nə bilirik?” mövzusunda müzakirə aparın.

Evdə iş

Müxtəlif mənbələrdən (digər fənlərdən, internet səhifələrindən və s.) topladığınız məlumat əsasında “Cənubi Azərbaycanda yaşayan soydaşlarımız bu gün” mövzusunda şəfahi təqdimat hazırlaşın.



Elçin Hüseynbəyli (1961)

O, kiçik hekayələrin, böyük romanların da ustasıdır. Bu əsərlərin maraqla oxunmasının birinci səbəbi isə dil zənginliyi, üslub aydınlığıdır. Elçinin dil-üslub tərzində yenilikçi olduğunu bütün əsərlərində müşahidə etmək mümkündür.

Tofiq Hacıyev

I dərs

Yada salın

- Baba və nəvə, nənə və nəvə obrazlarının iştirak etdiyi hansı əsərləri xatırlayırsınız?
- Size, bu mövzuda əsərlərin yazılmamasına səbəb nədir? Belə əsərlərə ehtiyac varmı?
- Bu əsərlərdə diqqətinizi daha çox çəkən nə olub?
- Bu janrda əsərlərin oxusunda nələrə diqqət yetirdiyoynizi yada salın.

Əsəri oxuyarkən tövsiyələrə əməl etməyə şalışın.

- İlk dörd parçanı oxuyun. Bunu fərdi səssiz oxu şəklində, yaxud səsli oxunu dönləməklə yerinə yetirə bilərsiniz.
- Mətnkənarı suallara diqqət edin, cavabları üzərində fikirləşin, bu, mətni başa düşməyinizə kömək edəcəkdir.
- Tanış olmayan sözlərin mənasını lügətlərin, sorğu kitablarının köməyi ilə aydınlaşdırın.
- Bədii təsvir və ifadə vasitələrini müəyyənləşdirin.

Sualın üzərində düşünün, sonuncu dərsdə müzakirə edin.

İnsanın xasiyyətində, davranış və əməllərində dəyişiklik nəyin sayəsində ola bilər?

NƏVƏ

1

İllər ötsə də, olub-keçənlər indiki kimi yadımdadır. Hər şey qəfil baş verdi. Həyat-bacada qısqıvraq gəzən, saysız-hesabsız – mənə elə gəlirdi – toyuq-cüçə saxlayan nənəm xəstələndi. Yaşı yetmişli ötən nənəm, deyilənlərə görə, ömründə xəstəlik nədir, bilməmişdi.

- Nə üçün nəvəyə elə gəlirdi ki, nənənin saxladığı toyuq-cüçə saysız-hesabsızdır?

Amma indi xəstələnmişdi. Həm də, deyəsən, bərk xəstələnmişdi. Başqa vaxt məni buyurub-çağırmayan nənəm indi hərdən yazılıq-yazılıq mənə baxır, dodaqlarını güclə tərpədib su istəyirdi.

- “Dərd məni götürmüştü, başımı itirmişdim” cümləsinə dək fikri necə anlayırsınız? Nənənin təlaşa düşməsinə səbəb nə idi?

Tərs kimi babam da evdə yox idi, qış üçün odun tədarükünə getmişdi, on-on beş gün olmayıacaqdı. Xəstə nənəmlə tək qalmışdım. Dərd məni götürmüştü, başımı itirmişdim.

Nənəmin xəstələndiyi elə birinci gün çox mətləblər mənə aydın oldu. Məsələn, aydın oldu ki, çay dəmləməyi bacarmıram. Bunu nənəmin əl

hərəkətlərinin, baxışlarının köməyi ilə yarımca günə öyrəndim. Əsas məsələ o imiş ki, dəm çaynikini qaynamağa qoymayanın. Dəm çaynikindən və nənəmin “qəfədan” dediyi böyük çaydandan süzdüyüm çayı şəstlə onun çarpayısının yanındakı stulun üstünə qoydum. Çətinliklə tapdığım zoğal mürəbbəsindən bir neçə qasıq stəkana boşaltdım. Stəkandakı çayın daşaraq nəlbəkiyə, stulun üstünə dağılmazı nənəmin xoşuna gəlməsə də, onun baxışlarından duyurdum, səsini çıxarmadı. Doğrudur, qonşu Nübar xala turşulu şorba bişirib gətirsə də, xəstəyə mən qulluq etməli olurdum. Şəhərə – atama-anama zəng etmək istəyimə nənəm mane oldu: “Xəbər vermə, iş-güclərindən qalmasınlar, bir-iki günə ayağa qalxaram”.

Məsələ onda idi ki, atamla anam məni bir ay olardı ki, kəndə göndərmişdilər. Dostlarımıdan, oxuduğum məktəbdən uzaq düşmüştüm. Kənddə nə qədər qalacağımı, neçənci sinfə kimi oxuyacağımı bilmirdim.

- Nəvənin arzusu sizdə hansı düşüncələr yaratdı?

Kənd uşaqları ilə qaynayıb-qarışmaq elə də çətin olmadı. Burda xoşuma gələn şeylər çox idi. Amma ən çox narı xoşladım.

Nar, həqiqətən, mənim çox xoşuma gəlirdi. Çünkü onun qıpqırmızı, süruşkən dənələri vardı və onu uşaqların üzünə pısqırtmaq çox asan idi. Bir neçə gündən sonra isə dərslər başlanırdı. Və mən fikirləşirdim ki, nənəm tezliklə sağalmasa, çoxdan gözlədiyim arzuma çatmayacağam. Axı uşaqların ilk dərs günü geyəcəkləri ağappaq köynəklərə qıpqırmızı nar dənələrini pısqırtmaq arzusunda idim.

2

Deyəsən, bir də ona görə həvəslənirdim ki, məni, ola bilər ki, Şəhərə – öz evimizə göndərərlər. Təkrar edim ki, mən kəndə sanki sürgünə göndərilmişdim. O vaxt mənə elə gəlirdi ki, elə bir qəbahət iş tutmamışam. Sadəcə olaraq, bir dəfə şəhərdəki qonşunun pəncərəsinin şüşəsini qırmışdım, bir dəfə də dərs zamanı müəllimənin çantasına baxmışdım.

Bir dəfə də özümdən bir yaşı kiçik qardaşımı ağaçca bağlamışdım... Əlbəttə, qardaşımı çox axtarmış, axşamdan xeyli keçmiş sağ-salamat tapıb evə gətirmişdilər və məni yandıran o idi ki, heç kim mənim zarafat elədiyimə inanmırıdı. Heç məni çox istəyən nənəm də...

- Davranış və əməllərində qəbahət görməyən nəvə haqlı idimi?

Bir dəfə də qonşunun pişiyini bütün günü ac-susuz balkonumuzda bağlı saxlamışdım. Əlbəttə ki, indi hər şey yadımda qalmayıb və mənə elə gəlirdi ki, elə bir pis iş tutmamışam.

Kəndə göndərilməyimi tezləşdirən, deyəsən, kənddən bizə qonaq gəlmış əmim oğlunu dənizin kənarına aparıb itirməyim olmuşdu. Bunun da günahkarı, düzünə baxsan, əmim oğlunun özü idi. Çünkü o, həmişə məni cırnadırdı və deyirdi ki, hər şeyi, hətta dombalaq aşmağı da məndən yaxşı bilir. Bəlkə də, mən onun dediklərini vecimə almazdım. Ancaq dombalaq aşmaq məsələsində o, tamam haqsızıydı, çünkü harda gəldi dombalaq aşmaq – özü də necə lazımdı – mənim adətim idi və qonaqlar yanında öz məharətimi göstərmək üçün bu əməliyyatı həyata keçirəndə bir neçə dəfə danlanmışdım da... Mən də acığa düşüb əmim oğlunu dənizin qırğındı

qoyub gizlənmişdim. Sonra da başım şəhərin küçələrində şütyüyən maşınların nömrələrini saymağa qarışmışdım və sevimli əmim oğlunu yadımdan çıxarmışdım. Əslində, elə pis bir şey olmadı və onu tapıb gətirdilər. Nənəm həmişə olduğu kimi, mənim tərəfimi saxladı və dedi ki, bunun nə yaşı var, hələ körpədir...

3

Həmin il mən beşinci sinfə gedirdim və hər şey öz qaydasında idi. Ancaq bir gün əlim dinc durmadı və mən qələmdən əlimə düşmüş rəngi özümdən qabaqda oturan Könülün ağappaq bantı ilə sildim...

Yadımdadı ki, həmin gün nənəm məni danışdırmadı və atam məni bal-konda saxladı. Məktəb bağlanan kimi də atamın göstərişi, nənəmin və babamın təkidi ilə məni göndərdilər kəndə.

Onsuz da babamgil bizdə – şəhərdə olanda kənddən ötrü darixirdilar və bir bəhanə ilə ora qayıtməq, məni də özləri ilə aparmaq istəyirdilər. Düz-dür, kəndə göndərilməzdən qabaq evdə iclaşa bənzər bir yiğincaq keçirildi. Mənim bütün həyatım xatırladıldı – ayağımın ilişib yixılmağımdan tutmuş mənimcün son bədbəxt hadisəyə, yəni qonşunun sevimli pişiyini ac-susuz saxlamağıma qədər.

Bugünkü kimi yadımdadır, atamlı üzbüüz oturmuşdum, onun dediklərini başımla təsdiqləyirdim. Düzünü deyim ki, atamın söylədiklərində həqiqətəoxşar şeylər çox idi və mən onun dediklərini həvəslə mənim-səyirdim, öz hərəkətlərimi götür-qoy edirdim, fikirləşirdim ki, çox şeyləri daha da maraqlı etmək olardı. Məsələn, əlimi Könülün ağappaq bantına yox, palıdı donuna da silə bilərdim, onda rəng bilinməzdi. Müəlli-mənin çantasına isə dərsdən sonra onunla hazırlanış vaxt da baxa bilərdim. Ancaq pişik məsələsində mənim məharətimə söz ola bilməzdi və elə indi də onu ac saxlamağıma peşman deyiləm. Çünkü o pişikciyəz mənim xoşladığım sərçələri qəflətən tutub yeməyə öyrəşmişdi və bu da məni bərk qəzəbləndirirdi. Bütün bu kəşfləri fikirləşən zaman atam hələ sözünü davam etdirirdi və öz nitqindən, deyəsən, vəcdə gelirdi.

- Nəvənin əməlləri, davranışları sizdə təəssüf hissi doğurur, yoxsa gülüş?

Məni əsəbiləşdirən isə böyrümədə oturub başımı sığallayan, hərdən də alnımızdan, üzümdən öpən anam idi və onun saçlarında ilişən barmaqları atamın dediklərini başımla təsdiqləməyimə mane olurdu, həm də fantaziyalarımın inkişafını ləngidirdi...

4

Əslinə qalsa, dediyim kimi, kənd mənim daha çox xoşuma gəlirdi. Çünkü mənim burada böyük hörmətimvardı və heç kim məni acılamırıdı. Mən şəhərdən gəlmışdım, kənd uşaqları mənə fəxrlə baxırdılar. Ona görə də onlar məni arabaya qoyub hara istəsəm, aparırdılar, hərdən mən istəyəndə isə əllərini göyə qaldırıb at kimi kişnəyirdilər.

Ümumən, hər şey yaxşı idi və mən, deyəsən, kənddə doğulmadığıma heyif silənirdim...

Bizim evdən bir az aralıdakı meydançada uşaqlar futbol oynayırıdlar və mən lap dilxor olurdum. Mənsiz oyun, yəqin ki, maraqsız idi. Çünkü onların balaca rezin topları vardı. Yekə dəri top isə ancaq məndəydi və kənddə belə toplara Pelenin oynadığı top kimi baxırdılar. Mən oynamayanda topu onlara vermirdim, oynasam, mütləq kapitan olmalıydım. Mənim şərtim beləydi. Özü də 11 metrlik cəriməni özüm vurmalıydım və meydanın hansı tərəfində yixilmağımın bu cəriməyə dəxli yoxuydu. 11 metri isə özümün xırdaca addımlarımla ölçürdüm. Mənim topumu qaytaran uşaq mütləq oyundan çıxarılmalıydı. Ona görə də heç kim mənim topumu tutmaq istəmirdi.

- Nəvə xasiyyətli həmyaşıdnızla dostluq etmək istərdinizmi? Niyə?

Top əyri gedəndə isə 11 metrlik təkrar edilirdi. Çünkü topun əyri getməsinə it hürüsü, yaxud kiminsə dərindən nəfəs alması da səbəb ola bilərdi.

Hərdən mən hırslınirdim də. Onda topu qoltuğuma vurub bir xeyli oynamağa ara verirdim və müəyyən mükafat müqabilində məni ələ alırdılar. Adətən, mən oynadığım komanda udmalı idi, çünkü mən o birisi günü topumu verməyə bılardım.

Əlbəttə, bütün bu həngamələr mübahisəsiz ötüşmürdü və öz mövqeyimi müdafiə etmək üçün xeyli enerji sərf eləmək lazım gəlirdi.

5

Nənəmin yastığının dibini kəsib oturduğum müddətdə uşaqlar bir neçə dəfə bizə gəldilər. Onlar mənim dərdimə şərik oldularını bildirmək üçün dəridən-qabıqdan çıxırdılar. Əslində, doğrudan da, dilxor olmuşdular.

- “Çox istəyirdim ki, hamı ələ həmişə mənimlə maraqlansın və mən daim diqqət mərkəzində olum...” Nənənin bu istəyinin səbəbini necə izah edərsiniz?

Axı mənsiz onların heç bir işi keçmirdi. Uşaqların narahat olmayı xoşuma gəlirdi. Çox istəyirdim ki, hamı ələ həmişə mənimlə maraqlansın və mən daim diqqət mərkəzində olum. Nənəmin xəstəliyi isə uzanırdı. Mənim də əziyyətim çoxalırdı. Amma öyrəndiklərim də az deyildi.

Tezdən qalxır, su hazırlayıır, nənəmin əl-üzünü yumasına yardım edirdim. Artıq çay dəmləməyi, Nübar xalanın bişirdiyi xörəyi isitməyi, qablara çəkməyi öyrənmişdim. Nənəmin arzusu ilə iki dəfə kartof qaynatmış, əllərim yana-yana qabıqlarını təmizləmiş, gözlərimin yaşamasına baxmayaraq, soğan doğrayaraq əməlli-başlı yemək hazırlamışdım. Get-gedə başqa işlərə də alışirdim, nənəmin etirazına baxmayaraq, evləri süpürür, həyətdəki quyudan su çəkir, yetişmiş pomidorları bostandan yiğirdim. Toyuq-cücəyə dən səpmək, su qoymaq, hini təmizləmək, ağacların dibinə tökülmüş meyvələri yiğib səliqə ilə çardağın altında düzəmkən mənim üçün adı işə çevrilmişdi.

Oynamaq-filan getdikcə yadımdan çıxır, ən maraqlı əyləncələrim vaxt ötdükcə mənə gülünc görünürdü. Nübar xalanın mənim haqqımda dediklərinə özüm də təəccübənlənirdim: “Maşallah, od parçasıdır Kamal.

Heç elə bil şəhər uşağı deyil, əlindən hər iş gəlir". Ən böyük mükafatım isə nənəmin razılıqla gülümsəməsi olmuşdu...

6

Yadımdadır ki, ən təəccüblü iş uşaqlar növbəti dəfə mənə baş çəkəndə oldu. Onları çardağın altındakı stolun arxasında oturmağa dəvət etdim. Hər birinin qarşısına bağçamızdakı meyvələrdən düzdüm, yemələrini xahiş etdim. Bu lütfkarlığım uşaqları təəccübəndirmişdi.

Onlar gördüklerinə və eşitdiklərinə inanmırıldılar. Nəhayət, əllərini çəkinə-çəkinə meyvələrə uzatdılar, çarpayının altında saxladığım topu onlara verməyimi isə əsl möcüzə kimi qarşıladılar. Topu sığallayıր, bir-birinə ötürür, bunun həqiqət olduğunu inanmaq istəyirdilər.

Bu, hələ harasıdır?! Mənə bağışlananları və zorla aldıqlarımı sahiblərinə qaytardım. Ramiz göz yaşları içində mənə verdiyi, əslində, ondan qopartdıığım uzun, naxışlı xətkəsi geri alanda heyrət içində idi. Sənan qotazlı, rəngbərəng ipi olan təsbehini əlində tutub çəşqin vəziyyətdə mənə baxır, bu səxavətin səbəbini anlamağa çalışırdı. İlqar nə vaxtsa çətinliklə ayrıldığı bəzəkli alışqanı yenidən əlində tutduğuna inana bilmirdi.

- Nəvə gözlərinizin qarşısında dəyişir. Bu ona münasibətdə sizdə hansı yeni hiss və düşüncələr yaratdı?
- Kamalın keçirdiyi bu hissələrin səbəbini necə izah edərsiniz?

Məndə olanların hamısını sahiblərinə qaytardım. Mənə ad günümдə şəhərdə hədiyyə edilmiş qlobusu həmyaşıdına – Elçinə bağışlamağım isə bütün kənddə bir neçə gün dañışıldı.

Müflisлəssəm də, bir yüngüllük, rahatlıq duyurdum. Elə hissələr keçirirdim ki, mənim üçün tamamilə yeni idi. Deyəsən, bu, əsl xoşbəxtlik idi.

7

Atamlı anamın qəfil gəlişi mənim üçün sürpriz oldu. Anam codlaşmış əllərimdən tutanda göz yaşlarını saxlaya bilmədi. Atam özünü təmkinli apardı, amma gözlərindən mehribanlıq, razılıq oxunurdu.

- Kamalın "sürgün müddətinin" tez bitməsi nə ilə bağlı idi?

Ürəyimdən keçən sualı onlara vermədim: "Məni şəhərə aparacaqsınız, yoxsa kənddə qalacağam?"

Anamın və atamın baxışlarından anladım ki, mənim sürgün müddətim bitib.

Məzmun üzrə iş

1. Parta yoldaşınızla birlikdə ilk dörd parçadakı hadisələrin bir-biri ilə əlaqəsini aydınlaşdırmağa çalışın.
2. Bu hadisələrdəki başlıca fikirləri müəyyənləşdirib qısaca qeyd edin.

Hadisələr	Onlardakı başlıca fikirlər
Birinci hadisə:	
İkinci hadisə:	

3. Seçdiyiniz epizodlara əsasən Kamal obrazı haqqındaki ilkin təəssüratınızı qeyd edin.

Kamal obrazı haqqında ilkin təəssüratım

Epizodlar	Davranışı	Hiss və düşüncələri	Hərəkətləri	Başqalarına münasibəti
Birinci epizod:				
İkinci epizod:				

4. Mövzulardan birini seçib şəfahi təqdimat hazırlayın.
a) Əsərdən oxuduğum hissə məndə hansı təəssürat yaratdı?
b) Kamalın sonrakı taleyini necə təsəvvür edirəm?
5. Kiçik qruplarda birləşin, oxu zamanı və sonra icra etdiyiniz işlərlə bağlı fikir mübadiləsi aparın.
6. Çıxardığınız nəticələri təqdimatlar əsasında müzakirə edin.

Evdə iş

1. Hekayənin ardını oxuyun. Mətnkənarı suallara cavab hazırlayın.
2. Tanış olmayan sözlərin mənasını aydınlaşdırın.

II dərs

Məzmun üzrə iş

1. Evdə oxuduğunuz parçaları bir daha nəzərdən keçirin. Mətnkənarı sualların cavablarını parta yoldaşınızla müzakirə edin.
2. Oxuduğunuz parçalardakı epizodlar Kamal haqqındaki təəssüratınıza yeni nə əlavə etdi? Fikrinizi təsdiq edən nümunələr göstərin.

Kamalın obrazı haqqında yeni təəssüratım

Epizodlar	Əsərdən seçdiyim nümunələr
Birinci epizod:	
İkinci epizod:	

Bilik və bacarıqlarınızı tətbiq edin

3. Hadisələrdə iştirak edən nənə, nəvə, uşaqların davranışlarına diqqət edin. Onlar barədə sizdə hansı təəssürat yarandı?
4. Əsərin hekayə janrında olduğunu təsdiq edən üç cəhət yazın.

“Nəvə” hekayədir, ona görə ki

5. Kiçik qruplarda birləşərək yerinə yetirdiklərinizlə bağlı qənaətlərinizi bölüşün, təqdimatlar əsasında müzakirə aparın.

Evdə iş**Mövzulardan birini seçib işləyin.**

Tövsiyələrdən (səh.169-173) faydalananın.

- a) "Kamalın xasiyyətinin dəyişməsinə səbəb nə oldu?" mövzusunda inşa yazın.
 b) "Kamalın otağını necə təsəvvür edirəm?" mövzusunda esse yazın.

III dərs**Təhlil üzrə iş****Əsərlə bağlı açıqlamalar**

- 1. Mətni oxuyun.** Tapşırıqları yerinə yetirərkən ondakı fikirlərdən faydalananı.

Hekayənin maraqla oxunmasına səbəb çoxdur. Məsələn, cəmi bir neçə cümlə ilə böyük bir əhvalat, hadisə barədə aydın təsəvvür yaradılır. Yaxud nəvə obrazı elə ustalıqla yaradılmışdır ki, yaddan çıxmır, onun davranışları, əməlləri, bəzən gülüş doğursa da, oxucunu düşündürür... Yaziçi bütün bunlara sözən ustalıqla istifadə etməklə nail olub. Bu cəhətə yenidən diqqət edin. Bədii təsvir vasitələrinin əsərə hansı gözəlliyi gətirdiyini də aydınlaşdırmağa çalışın.

Araşdırın**Fikirləşin****Cavab verin**

2. Hekayədə diqqətinizi daha çox çəkən nə oldu? Səbəbini aydınlaşdırın.
 3. Kamalın xarakterindəki başlıca cəhətlər hansılardır? Müxtəlif epizodlardakı davranış və əməllərini nəzərə alaraq cavab hazırlayıın.
 Cədvəldən istifadə edin.

Kamalın xarakterindəki başlıca cəhətlər

Nənə xəstələnməmişdən əvvəl	Nənə xəstələnəndən sonra

4. Kamalı oxuduğunuz hansı əsərin qəhrəmanı ilə müqayisə edə bilərsiniz?
 Müqayisə cədvəlindən və ya Venn diaqramından istifadə edin.
 5. Əsərdəki bədii təsvir və ifadə vasitələrinin rolunu izah edin.

Bədii təsvir və ifadə vasitələrinin işləndiyi cümlələr**Həmin cümlələrin bədii təsvir və ifadə vasitələri olmadan yazılışı****Fikrin təsirli olması baxımından onların fərqi**

6. Əsərdəki mühüm epizodları, onlarda əksini tapmış başlıca fikirləri xatırlayıın, gəldiyiniz nəticə əsasında ideyanı müəyyənləşdirin.

Tətbiq**Müzakirə****Yaradıcı iş**

8. Əsərdəki hadisələrlə səsləşən bir epizod fikirləşin. Onu əsərdəki hansı hadisədən sonra mətnə əlavə etməyin mümkün olduğunu əsaslandırın.

Evdə iş

Kitabxanadan və ya internetdəki mənbələrdən istifadə etməklə E.Hüseynbəylinin uşaqlar üçün hansı mövzuda əsərlər yazdığını barədə məlumat toplayın.

TƏTBİQ VƏ ÜMUMİLƏŞDİRİMƏ



**Mir Cəlal
(1908-1978)**

Onun həyatı və yaradıcılığı gənclər üçün gözəl nümunədir. Mir Cəlal zəhməti, əməksevərliyi ilə ucalmış, həm elmimizdə, həm də ədəbiyyatımızda ləyaqətli yer tutmuşdur.

Elçin

- Artıq məzmunu ilə tanış olduğunuz bu əsərin üzərində müstəqil araştırma aparacaqsınız. İlk növbədə, əsəri bir daha nəzərdən keçirin.

BAHAR

(“Bir gəncin manifesti” əsərindən)

1

Kənddən ayrılanдан sonra Bahar başaşağı, fikirli yeriyərək hara getdiyini bilmirdi. Yolun uzaqlığını hiss etmədən bir də gözünü açıb özünü vağzalda gördü. Bir tüfəngli adam, döyükən kənd uşağını görüb yanına çağırıldı. Qəssab dükanında atasının yanında işləməyi təklif elədi:

—Paltarın, çörəyin bizdən, özün də erkək ətinin pitisindən yeyib cana gələrsən... Razısanmı?

Bahar şəhərdə qalmaq, qardaşını tapmaq həvəsi ilə, həm də belə “mehriban” adama rast gəldiyini güman edib razı oldu:

—Nə deyirəm!

Tüfəngli Baharı daş yoluna tərəf gətirdi, bir arabaçıya tapşırdı:

—Atama çatdır bunu, deynən görsün yararmı?

Səhər arabaçı onu şəhərə, qəssab Məşədi Abbasın dükanına gətirdi. Arabaçı birtəhər adamları aralayıb Məşədi Abbası çağırıldı:

—Məşədi əmi, bu gədəni İsfəndiyar göndərib...

Məşədi:

—Gözləsin! — dedi.

Bahar günortayadək gözlədi, çox acmışdı... Qəssab müştərilərdən baş açandan sonra Baharı dükana çağırıldı. Hansı kənddən, kimin oğlu olduğunu, nə iş bacardığını soruşdu...

2

Bahar payızın ilk aylarını Məşədi Abbasın yanında işlədi. Sallaq-xanadan şəhərə daşınan ət daşqasının boynunda oturar, atın cilovunu əlinə alıb şəhərə sürərdi. Axşam isə tövlədə, yanında yatdığı daşqa atına qulluq edərdi.

Məşədinin bütün xırda dükən və ev işini Bahar görürdü. Məşədi axşama qalan və köhnələn içalatı səbətə doldurub Bahara verərdi. Çiynindən tutub itələrdi:

– Bunları sat! Satmamış qayıtma! Hamısını satsan, sənə bir abbası fındıq pulu verəcəyəm.

Bahar küçələrin soyuq palçığını ayaqlaya-ayaqlaya küçə qapılarını gəzib həzin və saf uşaq səsi ilə çağırardı:

– Ciyər alan, ay ciyər alan!...

3

Bu yerlərdə az təsadüf edilən şaxtalı qış günlərindən biri idi. Yer donmuşdu, ayaz kəsirdi. Bahar isə köhnə çarıqla, yalınqat, qədək palṭarla qəssab dükanının qapısında əsim-əsim əsirdi.

Məşədi Baharı qapıdan qovmuşdu...

Soyuqlar düşəndən, qış girəndən bəri Bahar içalat sata bilmirdi. Beş addım gəzəndən sonra daldey bir həyət tapıb qızınırdı. Ev qadınlarına yalvarıb ocaq başında dayanırdı. Ona görə evə qayıdanda xozeyini onu döyürdü.

Bu gün uşağa yeni bir fəlakət üz verdi. Qarınların birini sata bilməmişdi. Qorxudan qayıda bilmir, döngədə sallaya-sallaya əlində aparır və müştəri çağırırdı. Qəfildən bir qara it qarını alıb götürüldü. Divarı bayaq aşib bağlar arasında yox oldu...

Bahar bunu söyləyəndə Məşədi Abbasın gülməyi tutdu:

– Dünən yumurtadan çıxan cüçənin mən yekəlikdə kişiyə kələk gəlməyinə bir baxın!

Əlini Baharın ciblərinə salıb axtardı, sonra qoltuğuna baxdı:

– Neyləmisən, – dedi, – bir manatın yerini de! Nəyə verib yemisən, düzünü de!

Uşağıın dil-dodağı tutuldu, altdan yuxarı baxan qara məsum gözləri böyüdü. And-aman elədi ki, it aparıb. Qəssab onun qolundan tutub eşiyyə itələdi:

– Get, bir manatı gətir, sonra gəl!

Bahar kağız kimi ağardı. Xözeyinin tərəf baxdı. Məşədi Abbas bu baxışlara və göz yaşlarına cavab olaraq içəridən dilləndi:

– Buralara ayaq bassan, meyitini qoyaram!

Bahar qorxusundan cincırını çəkmədi. Küçəyə çıxdı. Lakin küçədə dayanmaq olardımı? Soyuq adamı qılınç kimi kəsirdi.

Qorxa-qorxa bir də ağasının dükanına gəldi. Qapını bir də cırıldadıb arasından baxdı.

Sanki ağasından, heç olmasa, qonşuların birindən mərhəmət diləyirdi. Məşədinin məşəl kimi yanmış gözləri uşaga sataşanda oğluna işarə verdi: "Gör pulu gətirdi?"

4

Qəssabın oğlu Baharın qabağını kəsib soruşdu:

– Manatı gətirdin?

Bahar yalvardı:

– Məşədi ağa, qardaşım gələndə alıb verərəm...

Qəssab irəli keçib qapını basdı. Baharı eşiyyə saldı. Bahar isti otaqdan qalxan bugun içindən buz döşəməyə düşəndə başından bir vedrə su töküldüyünü güman etdi. Soyuğun şiddetindən özünü itirdi, bilmədi nə etsin. Şaxta elə bil iliyinə işləyirdi. Bahar özünü hamamın dəhlizinə saldı.

Dəhliz də soyuq idi. Ancaq içəri qapı açıldıqda isti hava bug kimi dəhliz vururdu. Bahar özünə təskinlik verdi, əlində bağlama yuyunmağa gələnlərə qarışış içəri girdi. Fürsat tapıb pişik kimi səssizcə səkiyə çıxdı, səki isti və rahat idi. Xeyli vaxt belə keçirdi. Lakin onu görən oldu. Hamamçı maşa ilə Baharı böyründən bizləyib deyirdi:

– Ədə, ehey, həmsəri! Düş, nə soxulmusan bura? Çıx!

O, başıaşağı qapıya tərəf yeridi, məhkum qılınca baxan kimi eşiyyin, qış gecəsinin ayazına baxdı. Sonra geri döndü. Onu təqib edən olmadığını görüb dayanmaq istədi, duruxdu, mərhəmət uman məzлum baxışları ilə adamların üzünə baxdı. Heç kəsin bir söz demədiyini gördükdə sevinib içəri sürüşdü, küncə qıslıdı.

5

Bığlı xınalı kişi buğlana-buglana hamamdan çıxanda Baharı dəhliz ağızında görüb ucadan dedi:

– Kəblə Qurban, hərif burada dayanıb ha!

Kəblə Qurban başmaqlarını yeyin-yeyin şaqqıldadaraq dəhlizə tərəf gələndə Bahar yalvardı:

– Vallah, yerim yoxdur. Soyuqdan ölürməm, qoy burada durum, əmi, sən Həzrət Abbas!

Kəblə Qurban Baharı itələyib çölə saldı:

– Rədd ol burdan, Həzrət Abbas qənimin olsun!

Səkinin istisində canı yumşalan Bahar qışın kəsərli soyuğuna düşəndə elə bil ürəyinə xəncər sancıldı, içindən ufuldadı. Özünü itirdi.

Bahar başını qaldırıb göyə baxdı, tamam qaranlıq qovuşduğunu, qış gecəsinin qorxu kimi hər yanı, işıq gələn hər yeri basdığını görəndə vücuduna ilan kimi soyuq və müdhiş bir vahimə yeridi, ürəyi bala quş kimi döyündü, başı gicəlləndi. Addımlarını atdı, harasa tələsmək istədi. Yeridi, yeridi, qəssabxanadan uzaqlaşa bilmədi. İndi onun bütün damarları sancır, qulağı qəribə uğultu ilə tutulurdu. Uşaşa elə gəlirdi ki, ayaqlarını qandallamışlar, topuqlarının hər birindən ağırdaşlar asılıb.

Son ümidlə özünü xozeyinin qapısına saldı. Qorxa-qorxa qapını döydü. Həyətdə qarı ayaqlayan addım səsi eşidəndə uşağın sönən ümidlərinə sanki həyat işığı saçıldı. Xanım mitili – Baharın köhnə yorğanını eşiyyə atdı:

– İtil, hansı cəhənnəmə gedirsən, get!

Bahar inana bilmədi:

– Gecənin bu vaxtında, boranda hara gedim?! Ay xanım, qurban olum, mənim yerim yoxdur. Xanım, sən bilirsən ki...

Xanım qapını elə bərk çırpıb dəmirlə bərkitdi ki, deyərdin oğrudan, quldurdan qorunur. Baharın sözü ağızında qaldı. Boş və boran uğuldayan qaranlıq küçədə qar içinə bata-bata uşaq bazara sarı yönəldi. O, tufana düşən yarpaq kimi əsirdi...

Sanki Baharı iynəli yorğana bürüyürdülər. Elə bir yorğana ki, tikan kimi əzablı, hamam kimi isti.

6

Bahar əlini atıb gözünü örtən ağır yorğanı qaldırmaq istədi... Qol yerindən quru bir ağac sallandığını duyub anlaya bilmədi. Onu bildi ki, gözlərinə də, başına və dodaqlarına da batan iynə çox uzun və itidir. Bunun kim tərəfindən, nə üçün edildiyini anlamadı... Tərpənmək istədi, onu sanki yerə mixlamışdılar.

Anasını xeyalına gətirdi.

–Ana, ay ana!...

Cavab gəlmədi. Hər şey susurdu...

Bir neçə saat sonra boran seyrəlmiş, səhər açılmışdı. Hər şey öz qaydasında idi. Xozeyinlər xəz paltolar, Xorasan kürkləri, dəri papaqlar, yun corab və qaloş geyinərək səhər çayından sonrakı ilk papiroslarını tüstüldə-tüstüldə isti evlərinin qapılarından nəzakətlə çıxır, dükanlarına gedirdilər. Qolu cirməkli məşədi çapacağını itiləyərək erkəkləri şaqqalayır, əlinə gələn yağlı budlardan, qapısında qaynaşan müştərilərdən ruhlanaraq qazanc mahnisını oxuyurdu...

Konka yolunun qarını kürüyənlər bir uşaq meyiti tapdılar. Donmuş, taxtaya dönmüşdü. Buzlamış saçları üzünə yapışmışdı. Bütün sıfəti buz qatı ilə örtülmüşdü. Qolları qoltuqlarına bükülüb qalmışdı. Baxanların ürəyi xarab olurdu. Yiyəsiz bir uşaq olduğu ilin bu vaxtında əynindəki qədək paltardan bəlli idi. Ona görə yiyəsini axtarmadılar, qəriblər qəbiristanına apardılar...

Fəaliyyətə dair tövsiyələr

Aşağıdakı tövsiyələr əsasında fəaliyyətinizi davam etdirin.

1. Sinif dörd nəfərdən ibarət altı qrupa ayrılır. Qrupun hər bir üzvü aşağıdakı vəzifələrdən birini yerinə yetirir:

- Şagirdlərdən biri parçada tanış olmadıqları sözlərin mənasını lügətlərin, sorğu kitablarının köməyi ilə aydınlaşdırır.





- b) İkinci şagird təsvir və ifadə vasitələri də daxil olmaqla bədiiliyi təmin edən vasitələri müəyyənləşdirir.
- c) Üçüncü şagird parçaya ad verir, məzmununa aid plan tərtib edir, formalardan (yığcam, geniş, yaradıcı) birini seçməklə nağıyletməyə hazırlaşır.
- ç) Dördüncü şagird hadisələrin başlanmasını, münaqişənin yaranmasını, inkişaf edərək ən yüksək nöqtəyə çatmasını, həll olunmasını ardıcıl (bir neçə cümlə ilə) yazır.

2. İşin icrasına ayrılmış vaxt başa çatdıqdan sonra fikir mübadiləsi və təqdimatlar əsasında müzakirə aparılır.

3. Bütün qrupların aşağıdakı tapşırığı yerinə yetirməsi üçün vaxt ayrılır:

- a) Bahar və Məşədi Abbas surətlərini səciyyələndirmək üçün suallar tərtib edin. Sualların cavabını və nə üçün məhz bu sualları müəyyənləşdirdiyinizin səbəbini izah edin. Müvafiq cədvəllərdən istifadə edin.
- b) Əsərdəki başlıca fikri – əsas ideyanı aydınlaşdırın.
- c) Çıxardığınız nəticələr barədə fikir mübadiləsi və təqdimatlar əsasında müzakirə aparın.

QİYMƏTLƏNDİRİMƏ MATERIALI

Viktor Hüqo

QAVROŞ

(“Səfillər” əsərindən parça)

Soyuq aprel axşamlarından birində Qavroş adamlarla dolu bir küçədə, böyük bir dəllək dükanı qarşısında soyuqdan büzüşərək dayanmışdı. Onun boynunda hardansa əldə etdiyi bir şal yaylıq var idi. Qavroş özündən balaca iki uşağın dəllək dükanına girdiyini gördü. Bunlardan birinin yeddi, o birinin isə beş yaşı olardı. Onların geyimləri çox köhnə idi. Nə istədiklərini ayırd etmək olmurdu: ikisi də birdən danişirdi. Kiçik hey ağlayırdı, böyüyünün isə soyuqdan dişləri bir-birinə dəyib şaqqıldayırdı. Dəllək acıqlı-acıqlı onlara tərəf çevrildi, sözlərinə qulaq asmayaraq uşaqları itələyib küçəyə saldı və dallarınca dedi:

– Boş-boş veyillənib, içərini də soyudurlar!

Uşaqlar ağlaya-ağlaya yollarına davam etdilər. Bu vaxt göyün üzünü qara buludlar örtdü və yağış səpələməyə başladı. Qavroş özünü onlara yetirib soruşdu:

– Ay uşaqlar, niyə ağlayırsınız?

– Gecə yatmağa yerimiz yoxdur, – deyə böyük uşaq cavab verdi.

Qavroş dedi:

– Eh, elə bu? Heç adam da belə boş şey üçün ağlar? Ay sizi, səfehlər!

Qavroş onların qayğısına qalan bir adam kimi mehbərbancasına əlavə etdi:

– Balaca cırtdanlar, dalımcı gəlin!

Uşaqlar ağlamaqlarını kəsib inamla Qavroşun arxasında getdilər. Gedə-gedə Qavroş dəllək dükanına baxdı: “Daşürəkli heyvan! Zəhər tuluğu!” – deyə mizildəndi və dəlləyi hədələdi.

Bir darvazanın yanından keçəndə soyuqdan titrəyən, on üç-on dörd yaşlı dilənçi bir qız gördü.

– Yazlıq tamam çılpaqdır. Al, götür! – deyə o, boynundakı yun yaylığı açıb dilənçi qızın arıq ciyinlərinə saldı.

Qız təəccübə ona baxdı və dinməzcə hədiyyəni qəbul etdi. Qavroş isə soyuqdan daha çox büzüşdü. Elə bu zaman yağış yenə də səpələməyə başladı.

– Bu nədir, yenə də yağış yağır, – deyə Qavroş dilləndi. O, dilənçi qızın yaylığı a bərk-bərk büründüyüünü görüb əlavə etdi:

– Heç olmasa, ona isti olar. Lap elə bil kürk geyinib.

Uşaqlar xırda addımlarla yeyin-yeyin Qavroşun dalınca gedirdilər. Çörək dükanının yanından keçəndə Qavroş üzünü uşaqlara çevirib soruşdu:

– Uşaqlar, bu gün çörək yemisiniz?

– Səhərdən heç nə yeməmişik, – deyə böyük uşaq cavab verdi.

– Görünür, ata-ananız yoxdur, – deyə Qavroş soruşdu.

– Atamız da, anamız da var. Ancaq onların harada olduqlarını bilmirik.

– Demək, ata-ananızı itirmişsiniz? Bəs bilmirsiniz, hara gediblər? Bu, yaxşı deyil, uşaqlar! Başsız qalmaq axmaqlıqdır. Nə isə, hər halda bir şey yemək lazımdır.

O artıq heç bir söz soruşmadı. Yurdsuzluq küçə uşağı üçün adı bir hal idi. Qavroş dayandı və səylə şalvarının ciblərini axtarmağa başladı. Nəhayət, sevinclə başını qaldırıb dedi:

– Uşaqlar, sakit olun, bu saat yaxşıca şam edəcəyik.

O, pulu cibindən çıxartdı və uşaqları itələyib çörək dükanına saldı. Pulu dükançıya verib ağır-ağır dedi:

– Çörək ver, üç yerə böl! Axi biz üç nəfərik!

Dükənci uşaqlara nəzər salıb istədi ki, onlara qara çörək versin. Ancaq Qavroş acıqla dedi:

– Ağ çörəkdən, ən yaxşısından kəsin. Mən onları qonaq edirəm!

Dükənci gülümsədi və maraqla uşaqlara baxmağa başladı. Qavroş incimiş halda ona dedi:

– Niyə gözlərinizi bizi zilləmisiniz? Elə bilirsiniz, balacayıq?

Elə ki çörək kəsildi, Qavroş uşaqlara dedi:

– Hə, indi yeyin!

Qavroş uşaqların böyüyüünü ürəkləndirmək üçün çörəyin böyük parçasını ona verdi. Özünə isə ən kiçik parçanı götürdü. Hər üçü ac idi, qapının qabağında dayanıb acgözlükə çörəyi yeyirdilər. Çörəkçi də acıqlı-acıqlı onlara baxındı, çünki uşaqlar qapının qabağını kəsmişdilər. Qavroş dükançının narazılığını duyaraq dedi:

– Gəlin küçəyə çıxaq!

TƏBİƏTƏ VURĞUNLUQ, TƏBİƏTƏ QAYĞI

Bədii ədəbiyyatda sevilə-sevilə təsvir edilən doğma təbiətimiz haqqında çoxlu əsərlə tanış olmusunuz. Bu əsərlər təbiətin gözəlliyi, heyvanlar və quşlar aləmi barədəki təsəvvürünüzü xeyli zənginləşdirmişdir.

Bu bölmədə oxuyacağınız əsərlərdə yeni əhvalat və hadisələrlə, maraqlı təbiət mənzərələri ilə qarşılaşacaqsınız. Bütün bunlara münasibət bildirmək üçün bilik və bacarıqlarınızı tətbiq edəcək və zənginləşdirəcəksiniz.



5



Mikayıl Müşfiq (1908-1939)

Müşfiq nə yazırda, ürəkdən yazırda. O, lirik şeirlər, poemalar, mənzum nağıllar yazmış və həmişə də öz səmimiyyəti ilə diqqəti cəlb etmişdir. Vətənpərvərlik, əmək, təbiətə məhəbbət onun yaradıcılığının mühüm mövzularıdır.

Gülhüseyn Hüseynoğlu

I dərs

Yada salın.

- Təbiətə həsr olunmuş hansı əsərləri xatırlayırsınız?
- Təbiət mövzusunda əsərlərdə diqqətinizi daha çox çəkən nə olur?
- Belə əsərlərdə daha nələr haqqında oxumaq istərdiniz?

Əsəri oxuyarkən tövsiyələrə əməl etməyə çalışın.

- Şeirin hər misrasında ifadə olunmuş fikri anlamağa çalışın.
- Tanış olmayan sözlərin, ifadələrin mənasını lügətlərin, sorğu kitablarının köməyi ilə aydınlaşdırın.
- Mətnkənarı sualların üzərində fikirləşin, ilkin cavablar hazırlayın.
- Bədii təsvir və ifadə vasitələrini müəyyənləşdirin.
- Şeirdə təbiətlə bağlı sizə tanış olan hiss, düşüncə və təsvir varsa, qeyd edin.

YAĞIŞ YAĞARKƏN

(ixtisarla)

Yağış yağır, rəqs eləyir gur damlalar,
Sıra-sıra, inci-inci nur damlalar.
Göydə iki qara bulud toqquşaraq,
İldirimlər şaqqıldayır şaraq-şaraq.
Quşlar uçur yuvasına pırıl-pırıl,
Şırıldayır navalçalar şırıl-şırıl.
Çaxnaşmada göy üzündə ildirimlər,
Bir-birinə dəydi, baxın, qaldırımlar.
Dönmələrdə durana bax, qaçana bax!
Qaldırımda o balaca oğlana bax!
Öz döşündən yeni sözlər toxuyaraq,
Ayağını şappıldıdadır oxuyaraq.
Gülə-gülə bir qız qaçıır o səkidən,

- Bu misralar sizdə hansı hiss və düşüncələr yaratdı?

- Yağışın yağması insanlara necə təsir edir?

Ürəkciyi xali deyil səksəkidən.

...Yağ, yağışım, yağ, sel ol, yağ!

Sırma-sırma, tel-tel ol, yağ!

...Yağ, yağışım, sellənərək,

Sırmalanıb tellənərək!

Zümrümənlə şirin-şirin dillən, yağış,

Küçələrdə uşaq kimi vellən, yağış!

Bunlar keçər, çarpsın səma köksüm kimi,

Ey ildirrim, səs ver mənə səsim kimi!

Yağ, ey yağış, fikrim kimi, hissim kimi.

Uzaq, yaxın çöllərə yağ,

Ölkələrə, ellərə yağ!

Yağış yağır, rəqs eləyir gur damlalar,

Sıra-sıra, inci-inci nur damlalar.

- Yağışa müraciətində şairin hansı hissələri öz əksini tapıb?

- İldirrimə müraciətində şairin hansı istəyi ifadə olunub?

Məzmun üzrə iş

1. Parta yoldaşınızla birlikdə mətnkənarı sualların cavabları və oxuda icra etdiyiniz işlərlə bağlı qənaətlərinizi bölüşün.
2. Hadisələrin təsviri, müəllifin hiss və arzuları sizdə hansı təəssürat yaratdı?
3. “Çaxnaşmada göy üzündə ildirimlər, Bir-birinə dəydi, baxın, qaldırımlar” misralarında ifadə olunmuş fikri necə başa düşürsünüz?
4. Şeirin məzmununu barədə aydın təsəvvür qazandığınıza əmin olduqdan sonra fikirlərinizi ikihissəli gündəlikdə yazarın.

Əsərdə diqqətimizi daha çox cəlb edənlər	Bunun səbəbi

5. Kiçik qruplarda birləşib icra etdiyiniz bütün işlərlə bağlı fikir mübadiləsi aparıb, təqdimata hazırlaşın.
6. Gəldiyiniz nəticələri təqdimatlar əsasında müzakirə edin.
7. Mövzulardan birini seçib şifahi təqdimata hazırlaşın.
 - a) Şeirdəki hansı söz və ifadələr yağışın yağmasının doğurduğu hiss və düşüncələri daha dolğun əks etdirir?
 - b) Şeir təbiət hadisələri barədə məndə hansı düşüncələr yaratdı?

Bilik və bacarıqlarınızı tətbiq edin

8. Şeirin ilk səkkiz misrasındakı həmqafiyə sözləri müəyyənləşdirin. Onları uğurlu saymaq olarmı?

Evdə iş

Seirdən bir parçasını nəsrə çevirin, məzmununu yaradıcı danışmağa hazırlaşın.

Əsərlə bağlı açıqlamalar

- 1. Mətni oxuyun.** Tapşırıqları yerinə yetirərkən ondakı fikirlərdən faydalının.

Şeirdə yağışın yağmasının təsviri ilə yanaşı, bu təbiət hadisəsinə insanın münasibəti də əksini tapıb. Oxucu bunu maraqla izləyir, çünkü şair əsərin bədii təsir gücünü artırın vasitələrdən məharətlə bəhrələnmişdir. O, yağışın yağması səhnəsini oxucunun daha aydın təsəvvür etməsi üçün səslərin ahəngindən ustalıqla istifadə etmişdir. Şeiri oxuduqca sanki yağışın şirəltisi, ildirimin şaqqıltısı eşidilir, göz önungdə buludların toqquşması, qanadları islanmış quşların piriltili uchuşu canlanır. Şeiri təhlil edərkən bədii təsvir və ifadə vasitələrinin roluna, bədiiliyi artırın digər vasitələrə diqqət yetirin.

Araşdırın**Fikirləşin****Cavab verin**

- 2. Şeiri təbiət mövzusunda oxuduğunuz bir əsərlə müqayisə edin. Cədvəldən istifadə etməyiniz faydalıdır.**

Hansı cəhətlərinə görə müqayisə olunurlar?	Əsərlərin adı	
	“Yağış”	

- 3. Bədii təsvir və ifadə vasitələrinin əsərə gətirdiyi gözəlliyi necə izah edərsiniz?**

Bədii təsvir və ifadə vasitələrinin işləndiyi cümlələr	Əsərin bədii gözəlliyinin – təsir gücünün artmasında onların rolü

- 4. Aşağıdakı atalar sözlərinin hər birində ifadə olunan mənəni aydınlaşdırın. “Yağış” şeiri ilə mənaca səsləşən atalar sözünü müəyyənləşdirin. Fikrinizi əsaslandırın.**

- 1) Yağış ilə yer göyərər, alqış ilə ər öyünər.
- 2) Yağış yağar, yer doymaz.
- 3) Yağışdan qaçan doluya düşər.
- 4) Yağış sevinc, bərəkət gətirər.
- 5) Yağışdan çıxdıq, yağmura düşdük.
- 6) Yaz yağışı tez keçər.





5. Əsərdəki başlıca fikri – ideyani necə izah edərsiniz? Cədvəldəki fikirlərə münasibət bildirin. Öz variantınızı təklif edin.

Nº	Əsərin ideyası hansıdır?	Nə üçün belə düşünürsünüz?	Sizin variantınız
1	Əsərdə şairin yağışın yağmına heyranlığı, zəhmət adamlarına məhəbbəti ifadə olunmuşdur.		
2	Şeirdə şairin öz vətəninə məhəbbəti ifadə edilmişdir.		
3	Şair yağışın insanlara sevinc, təbiətə gözəllik gətirdiyini ifadə etmişdir.		

Tətbiq**Müzakirə****Yaradıcı iş**

6. Digər fənlərdən, müxtəlif mənbələrdən öyrəndiklərinizin əsasında “Təbiət hadisələri və insanlar” mövzusunda müzakirə aparın. Təbiət hadisələrindən insanların necə yararlandığını təsdiq edən misallar göstərin.

Evdə iş

Kitabxanadan və ya internetdəki mənbələrdən Mikayıl Müşfiqin təbiət mövzusunda yazdığı əsərlər barədə məlumat toplayın.



Bayram Həsənov (1925-1989)

Onun hekayələrinin mövzusu müxtəlidir: kənd həyatı, meşə, heyvanlar aləmi, uşaqların əyləncələri, dərsi və s. Bütün bunları o, uşaq dünyasına məxsus romantik boyalarla, təbii, səmimi, aydın ifadələrlə qələmə almışdır.

Qara Namazov

I dərs

Yada salın.

- Heyvanların, quşların həyatından, öz balalarına münasibətindən bəhs edən hansı əsərləri xatırlayırsınız?
- Heyvanların, quşların öz balalarına necə qayğı göstərməsinin sahidi olmuşunuñmu? Bu, necə baş vermişdir?
- Bu əsərlərdə diqqətinizi ən çox çəkən nə olub?
- Onlarda sizi təəccübəldərən, heyrətləndirən əhvalat, hadisə olubmu?

Əsəri oxuyarkən tövsiyələrə əməl etməyə çalışın.

- İlk iki parçanı oxuyun. Bunu fərdi səssiz oxu şəklində, yaxud səsli oxunu dinləməklə yerinə yetirə bilərsiniz.
- Mətnkənarı suallara diqqət edin, cavabları üzərində fikirləşin. Bu, mətni başa düşməyinize kömək edəcək.
- Aydın olmayan məqamların üstündən keçməyin, fikrinizi parta yoldaşınızla bölüşün.
- Tanış olmayan sözlərin mənasını lügətlərin, sorğu kitablarının köməyi ilə aydınlaşdırın.
- Bədii təsvir və ifadə vasitələrini müəyyənləşdirin.

Sualın üzərində düşünün, sonuncu dərsdə onunla bağlı müzakirə aparın.

Vəhşi adlandırılan heyvanların öz balalarına, bəzən də insanlara rəhmli olmalarının səbəbini necə izah etmək mümkündür?

İKİ BALA

1

Atam uzun illər meşəbəyi olmuşdu. Babam da bu peşədə çalışmışdı. Gözümü açıb ucsuz-bucaqsız meşə görmüşdüm. Meşədə oynamış, qoyun-quzu otarmışdım. Onun içindən keçən yol məni məktəbə aparmışdı.

- Muradın meşəyə ürəkdən bağlanmasıının səbəbini necə izah edərsiniz?

Hər dəfə fürsət düşəndə meşəyə yollanmış, dostlaşdığını ağaclarla dərdləşmişdim... Sonralar yaşa dolub kəndimizdən uzaq düşəndə də ən çox darıxdığım, həsrətini çekdiyim elə bu meşə olmuşdu.

Nənəm hərdən gözlərini qırıb mənə baxar, məhəbbət dolu səslə:

- Murad da meşəbəyi olacaqdır, - deyərdi.

Yedinci sinfə keçəndən sonra dərslərimə də meşədə - mənim üçün doğma olan yaşılı talada hazırlaşirdim. Kəndimizi üzük qaşı kimi müha-

sirəyə alan, saf havasından doymaq olmayan meşəmizi mənim qədər sevən ikinci adam, deyəsən, yox idi.

- Nəyə görə Muradda qısqanlıq hissi baş qaldırmağa iddi?

Məktəbin sonuncu sinfində oxuyanda belə bir adamın olduğunu öyrəndim, amma qəlbimdə qısqanlıq hissi baş qaldırmadı.

Həmin adam biologiya müəllimimiz idi. O, hamıdan fərqlənirdi. Boyuna, görkəminə görə yox, xasiyyətinə görə. Azdanışan və ciddi idi, həmişə fikirli, qayğılı görünürdü. Dərsi izah edəndə isə başqa adama çevrilirdi. Elə şirin, maraqlı danışındı ki, ona qulaq asma-maş mümkin deyildi...

Onu ilk dəfə meşədə – talada dərslərimə hazırlaşarkən gördüm. Çox da hündür olmayan, cir armud ağacının altında dayanıb diqqətlə ona baxırdı. Sonra ağaçın aşağı əyilmiş budağından nazik çubuq qopardı, nəzərdən keçirməyə başladı. Onun niyyətini anlamağa çalışsam da, nə etmək istədiyini kəsdirə bilmədim. İki gün sonra atamın əmimə dediklərindən öyrəndim ki, Sabir müəllim (biologiya müəllimimizin adı belə idi) meşədəki meyvə ağaclarını calaq edirmiş. Mənə o da məlum oldu ki, meşənin bir hissəsində onlarla ağacı calaq etmiş, indi isə cənuba – mənim talamin olduğu yerə üz tutmuşdu...

O vaxtdan illər keçib. Sabir müəllim dünyasını dəyişib. Mən isə atasabamın peşəsində – meşəbəyi vəzifəsində çalışıram. Müəllimimin xeyirxah işini də davam etdirirəm. Onun kimi mən də ağacları calaq etməyi xoşlayıram. İndi meşəmizdə bol məhsul verən yüzlərlə meyvə ağacı var...

- Bu sözlər Muradı sizə necə tanıtdı?

Kənd camaatının danışıqlı ara-sıra qulağıma dəyirdi: – Murad öz müəlliminə çəkib, belə getsə, meşəmiz meyvə bağına dönəcək... Doğrusu, bu sözləri eşitmək mənim üçün xoş idi.

Bu illər ərzində təbiətdə gördüyüüm qəribə hadisəleri qələmə almaq, nə isə yazmaq istəyi mənə rahatlıq vermir. Cansız hesab etdiyimiz doğma təbiətdə elə hadisələrin şahidi olmuşam ki, onları xatırlayanda həyəcanlanmaya bilmirəm.

Bu əhvalatların bir qismi məndə kədər, bir qismi isə sevinc hissi doğurur. Qeyri-adi, inanılmaz hadisəyə də az rast gəlməmişəm.

Bəli, təbiət, doğru deyirlər ki, sirlə bir aləmdir. Neçə ilin söhbətidir, dan yeri söküləndə evdən çıxmışdım. Meşənin etəyinə çatanda qənşər bir yerdə oturdum. Dərə ilə daşlara çırpıla-çırpıla, köpüklənə-köpüklənə çay axırdı. Səsi dərəni başına götürən bu dağ çayı xeyli aşağıda balaca bir talaya çıxır, yenə six meşəliyə girirdi.

Mən keçidə baxırdım. Bir də gördüm ki, çaya enən cığır boz, iri bir ayı çıxdı. Dal ayaqları üstə qalxıb o yan-bu yana boylanaraq talaya baxdı və tez də dala qayıtdı, onu nişan almağa macal tapmadım, barmağım tətikdə qaldı. Bir neçə gün əvvəl ayı kəndin mal-qarasına hücum edərək, xeyli heyvanı tələf etmişdi. Nə bilmək olar, bəlkə, elə bu həmin ayı idil?! Ayağa durmaq istəyirdim ki, ayı yenə göründü. Qoltuqlarında bərk-bərk nəsə

- Murad obrazı barədə sizdə hansı təəssürat yarandı?

tutmuşdu. Daha dayanmadı, əyilə-əyilə cığırda düşdü. O, çaya enirdi. Tər-pəndim. Keçiddə onu yaxalaya bilsəydim, çətin əlimdən qurtarardı. Qaçış özünü meşyə salanacaq qoşalülə nəfəsini kəsərdi.

2

Bir gözüm ayıda yixıla-yixıla quzeyi endim. Ağacların dalına keçə-keçə bu koldan o kola sürünen-sürünə çaya yaxınlaşdım. Cığırın üstündəki palid ağacının dalında gizləndim. Ayı yavaş-yavaş gəlirdi, qoltuğundakılar çapaladıqca tez-tez dayanıb bur-nu ilə onları dümsükləyirdi.

Cay yuxarılardan ovub gətirdiyi qumu keçiddə qırğışa vurmuşdu. Ayı qumluğa düşəndə dayandı. Aramızda elə bir məsafə qalmamışdı. Amma nə qədər baxdım da, yenə qoltuğunda nə tutmuşdu, baş açımmadım. Sahilə yaxın hündür bir daş vardi. İməkləyə-iməkləyə sürünenüb onun da-lında gizləndim.

Ayı yaşı quma bata-bata suya girdi. Qollarının altından özü kimi tükülü iki baş çıxmışdı: qapqara burunları, qara muncuq kimi gözləri vardı. Vay səni!.. Mən də bayaqdan baş sindirirəm ki, görəsən, bu yekəpər nə aparır. Öz balaları imiş ki! Onlar büzüşərək analarına elə sığınmışdılar ki, yumağa dönmüşdülər. Yəqin, çayın qılıltısından qorxurdular.

Ayı tez-tez büdrəyirdi, dərinə düşmədi, çayın dayaz yerindən yenə sahilə çıxdı. Balalarını yerə buraxdı, yumalandılar, boğuşdular. Anaları isə köpüklü dalgalara bir xeyli baxdı, qumu tez-tez eşələyib cığır açdı. Balasının birini burnu ilə itələyə-itələyə gətirib ora saldı, pəncəsilə arxası üstə çevirdi. Bala çanaqlı bağa kimi ayaqları göydə çapalaya-çapalaya qaldı. Ayı da o qalxanacaq yastı bir çaylaq daşını burnu ilə sürüsdürüb onun qarnının üstünə çıxartdı. O biri balasını qoltuğuna alıb bir gözü arxada – quma basdırıldığı balasında çaya düşdü.

Keçid xeyli dərin imiş. Su ayının dösünə vurdu. Dalğalar onu büküb-bükəmələyirdi. Balasını bərk-bərk qoltuğuna sıxbır pəncəsi ilə suyu yara-yara sahilə çıxdı. Balasını quma buraxıb silkindi, dönüb o taya boylandı. Sonra da tələsik qumu eşələyib indi də bu balasını çuxura yıxdı. Ətrafına baxdı. Deyəsən, yenə də daş axtarındı. Yəqin, gördü, yaxında yoxdur, bu balasının qarnına qum cirmaqlayıb yiğdi. Elə bu ara o taydakı bala necə elədisə, qarnından daşı aşırıb çuxurdan çıxdı, anasını bu tayda görüb yumalana-yumalana özünü çaya saldı. Anası bunu görüb, həyə-canlı, təntimish halda özünü bu taydan suya atdı. Qumun altındakı bala da çapaladı-çapaladı, nəhayət ki, o da yerindən qalxdı, anasının dalınca çaya cumdu. Ayı geri çəvriləndə onu görüb bir səs çıxartdı ki, sanki dağlar-dashlar dilə gəldi, ona qoşuldu, səsi çox-çox uzaqlarda əks-səda verdi, qayalar lərzəyə düşdü. Mən dəfələrlə ayı ovunda olmuşdum. Gullə ilə vu-rulanda belə ayı bu cür dəhşətlə nərildəməmişdi.

Ayı ha eləyib özünü yetirənəcən o tayda qalan balasını dalğalar ağu-şuna aldı. Bu balasını da dalğalar top kimi atıb-tutaraq aparırdı. Ayı gah bu balasının dalınca cumdu, gah da o birisinin...



- Bu mənzərə sizdə hansı hissələr yaratdı?

- Muradin bu davranışını onun haqqındaki təəssüratınıza nələr əlavə etdi?

Özünü nə qədər həlak elədi, balalarına çata bilmədi, bir az aşağıda sahilə çıxdı. Çayaşağı baxıb, çəngə-çəngə başının tüklərini yoluşdurur, qeyri-adi səs çıxarırdı.

Mən isə yerimdən tərpənib özümü göstərmirdim ki, ayı məni görüb daha da karıxar. Tüfəngim əlimdə sahillə başaşağı yüyürdüm. Üst-başım kola-kosa ilişə-ilişə, daşdan-daşa hoppana-hoppana sıldırımlı sahillə lap aşağıılara endim. Ayı balalarını sahil daşlarının aralarında axtardım, qumluqları gəzdim, onları köpüklü dalğaların qoynunda görmək istədim.

Amma gec idi... Kim bilir, dağ çayı ayının balalarını daşlara çırpa-çırpa haralara aparıb çıxartmışdı.

Çayın kənarındakı iri qayanın dibini diqqətlə nəzərdən keçirerkən, mənə elə gəldi ki, kimse məni izləyir. Başımı qaldırıb qayanın döşünə baxdım, zənnim məni aldatmamışdı. Boz ayı kədərli baxışlarla mənə baxırdı...

Bir-birimizə mane olmadan, demək olar ki, yanlayan axtarışlarımızı xeyli davam etdirdik. Balalar tapılmadı. Hava qaralandı əldən-dildən düşmüş, tamam islanmış halda evə döndüm.

3

O gündən sonra ayı tez-tez çayın sahilində görünürdü. O, hələ də inadla balalarını axtarırdı. Hər on-on iki addımdan bir də yanıb qızılı ilə axan suya baxır, yenə çayaşığı yoluna davam edirdi...

Ən dəhşətlisi axşamdan xeyli keçmiş – axtarışını tamamlayanda tükürpədici səslə bağırması idi.

- Ayının bu inadkarlığı sizdə hansı düşüncələr yaratdır?
- Bu ifadələr yazıçının sənətkarlığını, əsərin bədii gözəlliyi barədə hansı fikirləri söyləməyə imkan verir?

Əslində, buna bağırmaq, nərildəmək demək olmazdı. Bu, balalarını ölümə verdiyi üçün özünü bağışlaya bilməyən ana ayının ürəkparçalayan fəryadı idi... Bir müddətdən sonra ayı gözə dəymədi. Hadisədən səkkiz aydan da çox keçmişdi. Gecə əsən şiddətli küləyin meşyə ziyani olub-olmadığını öyrənmək niyyətilə ərazini qarış-qarış gəzir, ən

çətin keçilən sahələri belə nəzərdən keçirirdim. Qəflətən gördüküm mənzərədən yerimdəcə donub qaldım. Boz ayı qalın kolluqda hərəkətsiz uzanıb qalmışdı. Tüfəngimi əlimdə hazır tutaraq ehtiyatla ona yaxınlaşdım. Ayı təzəcə ölmüşdü. Bədəni didilməmiş, tökləri tökülməmişdi. Cox arıqlamışdı. Ov etməyən ayı, bəlkə də, acından ölmüşdü.

Məzmun üzrə iş

1. Parta yoldaşınızla birlikdə hekayənin 1-ci və 2-ci parçasındaki mühüm hadisələri müəyyənləşdirin, onlardakı başlıca fikirləri qısaca qeyd edin.

Hadisələr	Onlardakı başlıca fikirlər
Birinci hadisə:	
İkinci hadisə:	
.....

2. Muradın təbiətə məhəbbəti bu hadisələrin hansında özünü daha qabarıq göstərir? Fikrinizi təsdiq edən nümunələr seçin.
3. Ana ayının balalarına qayğıkeş münasibəti, fədakarlığı sizdə hansı düşüncələr yaratdı? Fikrinizi əsaslandırın.
4. Balalarını xilas edə bilməyən ayının düşdüyü vəziyyət sizə necə təsir etdi?
5. Muradın ayıya münasibətinin dəyişməsinə səbəb nə oldu?
6. Kiçik qruplarda birləşin, oxu zamanı və sonuncu icra etdiyiniz işlərlə bağlı fikir mübadiləsi aparın.
7. Çıxardığınız nəticələri təqdimatlar əsasında müzakirə edin.

Evdə iş

1. Hekayənin ardını oxuyun.
2. Tanış olmayan sözlərin mənasını aydınlaşdırın.

II dərs

Məzmun üzrə iş

- Evdə oxuduğunuz 3-cü parçanı bir daha nəzərdən keçirin. Mətnkənarı sualların cavablarını parta yoldaşınızla müzakirə edin.
- Ayının inadı, fəryadı və ölümü sizdə hansı təəssürat yaratdı?

Təəssüratım	Əsərdən nümunələr

- Mövzulardan birini seçib şifahi təqdimata hazırlaşın.
- Əsərdə məni ən çox həyəcanlandıran epizod hansı oldu?
 - a) Əsərdə təsvir olunan hadisə təbiətə, heyvanlara münasibətimdə hansı dəyişiklik yaratdı?
- Hadisələrin başlanmasını, münaqışının (ziddiyətin) yaranmasını, inkişafını, ən yüksək mərhələyə çatmasını və həll olunmasını (açılmamasını) dairələrdə ardıcıl yazın.
- Hekayənin məzmununu ilə səsləşən atalar sözlərini seçib cədvəldə yazın.
 - Bala quşun ağızı böyük olar.
 - Çay aşağı axıtdım, çay yuxarı axtardım.
 - Meşə ayısız olmaz.
 - Meşəyə girən ayıdan qorxmaz.
 - Bala baldan şirindir.
 - Ana bala ucundan canını oda yaxar.
 - Ayı balasına “Ağappağım” deyər, kirpi balasına “Yumşağım”.
 - Ayı ilə bir çuvala girmə.
 - Anasından ayrılan quzunu qurd yeyər.
- Kiçik qruplarda birləşib fikir mübadiləsi aparın, gəldiyiniz nəticələri təqdimatlar əsasında müzakirə edin.



Seçdiyim atalar sözləri	Bunun səbəbi

Bilik və bacarıqlarınızı tətbiq edin.

- Əsərdən seçdiyiniz hissəyə ad verin, məzmununu hazırladığınız plan əsasında yaradıcı danışın.

Evdə iş**Mövzulardan birini seçib işləyin.**

Tövsiyələrdən (səh.169-173) faydalananı.

- “Hekayə təbiət, heyvanlar aləmi barədə düşüncələrimdə hansı dəyişikliyə səbəb oldu?” mövzusunda inşa yazın.
- “Təbiətə qayğı lazımdır mı?” mövzusunda esse yazın.

Əsərlə bağlı açıqlamalar

1. Mətni oxuyun. Tapşırıqları yerinə yetirərkən ondakı fikirlərdən faydalananın.


Təbiət haqqında şeirlər, hekayələr oxumuş, müxtəlif mənbələrdən biliklərə yiyələnmisiniz. Amma “İki bala” hekayəsində deyildiyi kimi, təbiət sırlı bir aləmdir. Yaziçi bu əsərdə ibrətamız bir hadisədən – ayının öz balalarına olan məhəbbətindən, onları itirəndə çəkdiyi dərddən söz açır.

Təsvir olunan hadisə, yəqin ki, sizi düşündürdü... Əsərin qəhrəmanı olan meşəbəyinin – Muradin əməl və davranışına, dara düşən ayıya münasibətinə bir daha diqqət yetirir. Bu hadisəni təsvir etməklə müəllifin hansı niyyəti güdüyünü, əsərin təsir gücünü artırın bədii vasitələri aydınlaşdırmağa çalışın.


Araşdırın. Fikirləşin. Cavab verin

2. Murad obrazının xarakterindəki mühüm cəhətləri aydınlaşdırın.

Şaxələndirmədən istifadə edin.



3. Murad obrazını oxuduğunuz hansı əsərin qəhrəmanı ilə müqayisə edə bilərsiniz? Venn diaqramından istifadə edin.



4. “İki bala” hekayəsini təbiət mövzusunda oxuduğunuz bir əsərlə müqayisə edin. Onların məzmunu, ideyaları arasındaki oxşar və fərqli cəhətləri müəyyənləşdirməyə çalışın.

5. Hekayənin bədii təsir gücünün artmasında təsvir və ifadə vasitələrinin rolunu aydınlaşdırın.

Bədii təsvir və ya ifadə vasitəsinin işləndiyi cümlə	Fikrin təsir gücünün artmasında rolü
--	--------------------------------------



6. Əsərdəki başlıca fikri – ideyanı aydınlaşdırın.

Nº	Əsərin ideyası aşağıdakılardan hansıdır?	Nə üçün belə düşünürsünüz?	Sizin variantınız
1	Heyvanların da ehtiyatsızlığı faciəyə səbəb olur.		
2	Balasını sevmeyən canlı yoxdur.		
3	Təbiətə, heyvanlara, quşlara qayğı göstərmək vacibdir.		
4	Dara düşən heyvanların başına gələnlərdən nəticə çıxarmaq lazımdır.		

Tətbiq**Müzakirə****Yaradıcı iş**

7. Müzakirə edin: Hekayəyə çəkilmiş şəkil təsəvvürüňüzə uyğundurmu?

Evdə iş

Hekayədən bir parçanın ifadəli oxusuna hazırlaşın. Əvvəlcə ifaçılıq vəzifəsini – dinləyicilərə nə çatdıracağınızı aydınlaşdırın. Sonra hər cümlənin oxusunda səsinizin aldığı çalarları dəftərinizdə (mətnin kənarında) yazın. Fasilələrin yerini, səsin ucalığını, sürətini və s. müəyyənləşdirib şərti işarələrlə göstərin.



Əliağa Kürçaylı (1928-1980)

"Sənətin, poeziyanın yolları saysız və müxtəlifdir. Geniş və işıqlısı da var, ensizi, daşlısı da... Sənətkarın bu yollardan hansında olduğunu oxucu deyə bilər".

I dərs

Yada salın.

- Təbiətə həsr olunmuş hansı əsərləri oxumusunuz?
- Həmin əsərlərdə diqqətinizi daha çox cəlb edən nə olub?
- Sizcə, bədii əsərlərdə təbiətlə bağlı hansı məsələlərin öz əksini tapması daha vacibdir?

Əsəri oxuyarkən tövsiyələrə əməl etməyə çalışın.

- Şeirin hər bəndində ifadə olunmuş fikri anlamağa çalışın.
- Tanış olmayan sözlerin, ifadələrin mənasını lügətlərin, sorğu kitablarının köməyi ilə aydınlaşdırın.
- Mətnkənarı sualların üzərində fikirləşin, ilkin cavablar hazırlayın.
- Bədii təsvir və ifadə vasitələrini müəyyənləşdirin.
- Sizə tanış olan hiss, düşüncə və təsvir varsa, qeyd edin.

Sualın üzərində düşünün, sonuncu dərsdə müzakirə edin.

Təbiət, quşlar və heyvanlar haqqında bədii əsərlərdən öyrəndikləriniz digər fənlərdən mənimsədiyiniz biliklərdən fərqlənirmi?

QARANQUŞ

Görürəm, yaz yağışı
Yağır hiddətlə yenə.
İldirimlər şaxıyır
Göydə dəhşətlə yenə.

Söykənib pəncərəyə
Baxıram hər yana mən:
Yenə yollar kəsilib,
Nə gələn var, nə gedən.

Göydə karvan çəkərək
Sıx buludlar dolanır.
Hərə bir yer taparaq
Sığınib daldalanır.

- Bu misralar sizdə hansı hiss və düşüncələr yaratdı?

- Bu səhnə sizə tanışdırıcı?

Belə leysanda fəqət
Bir qaranquş görürəm.
Yağış altında onu
Qanad açmış görürəm.

- Bu təsvirdəki səhnə şairin diqqətini nə üçün cəlb edib?

Bədənindən su damır,
İslanıbdır o, tamam.
Düzü, heyran kəsilir
Ona baxdıqca adam.

Nə əsən güclü külək,
Nə yağan güclü yağış
O zərif quşcuğazı
Bircə an saxlamamış.

- Sizcə, qaranquşun yağışlı havada dayanmadan sürətlə uçmasına səbəb nə ola bilər?

Elə bil lap bu saat
Gəlsə qış, yağsa da qar,
O dayanmaz yenə də,
Daha sürətlə uçar.

Alaraq dimdiyinə
Quşcuğaz yem aparır.
Bax bununcun havanı
İldirimtək o yarır.

- Qaranquşun yağışlı havada balasına yem aparması sizdə hansı hissələri yaratdı?

İndi, yəqin, yolunu
Gözləyir ağ balalar.
Dözməyir qəlbi onun,
Körpələr ac qalalar.

Baxıram, yaz yağışı
Yağır hiddətlə yenə.
O qaranquşsa uçur
Göydə sürətlə yenə...

- Şairin qaranquşa münasibətində diqqətinizi nə cəlb etdi?

Məzmun üzrə iş

- Parta yoldaşınızla birlikdə mətnkənarı sualların cavabları və oxuda icra etdiklərinizlə bağlı qənaətlərinizi bölüşün.
- Beş qrupda birləşib (hər qrup iki bənd üzərində işləməklə) fikirlərinizi ikihissili gündəlikdə yazın.

Əsərdə diqqətimizi daha çox cəlb edənlər	Bunun səbəbi
<ol style="list-style-type: none">Təqdimatlar etməklə çıxardığınız nəticələr barədə fikir mübadiləsi və müzakirə aparın.Variantlardan birini seçib şifahi təqdimat hazırlayın.<ol style="list-style-type: none">“Şeir məndə hansı hiss və düşüncələr yaratdı?” (Öyrəndiyiniz yeni sözlərdən istifadə edin).Şeirin üç bəndini nəsrə çevirib məzmununu yaradıcı danışın. Əlavələrinin səbəbini izah edin.	

Evdə iş

“Ölkəmizdə yaşayan nadir quşlar” mövzusu üzrə məlumat toplayıb təqdimat hazırlayın.

II dərs

Məzmun üzrə iş

Bilik və bacarıqlarınızı tətbiq edin.

- Əsəri bir daha nəzərdən keçirin, bəndlərdə ifadə olunmuş fikirlərin bir-birilə əlaqəsini aydınlaşdırmağa çalışın.
- Şeirə başqa bir ad verin. Bu adı seçməyinizin səbəbini əsaslandırıb yazın.

Şeirə __ adını verərdim, çünkü __.

- Hansı fikirləri doğru hesab edirsiniz?
 - Şeir heca vəznindədir.
 - Hər misrada 6 heca var.
 - Şairin fikrincə, heç bir qüvvə qaranquşu dayandırıa bilməz.
 - Şeirdə qaranquşun öz səhvi üzündən düşdüyü çətin vəziyyət təsvir olunur.
 - Qaranquşun fədakarlığı şairi heyrətləndirir.
- Şeirin məzmunu ilə səsləşən atalar sözləri toplayıb cədvəldə yazın. Həmin atalar sözlərini seçməyinizin səbəbini izah edin.

Seçdiyim atalar sözləri

Bunun səbəbi





5. Şeirdən bir bənd seçib yazın və oradakı həmqaifiyə sözləri qeyd edin.

Bənd	Həmqaifiyə sözlər

6. Variantlardan birini seçib işləyin.

- a) Quşların, heyvanların həyatı, fədakarlığı ilə bağlı şahidi olduğunuz, eşitdiyiniz bir hadisəni yazılı təsvir edin.
- b) "Yurdumuza bahar gələndə" mövzusunda yiğcam esse yazın.

Evdə iş

"Yaşadığım yerin (kəndin, qəsəbənin...) təbiəti haqqında nə bilişəm?" mövzusunda şifahi təqdimat hazırlayın.

III dərs

Təhlil üzrə iş

Əsərlə bağlı açıklamalar

1. **Mətni oxuyun.** Tapşırıqları yerinə yetirərkən ondakı fikirlərdən faydalının.

Şair bu əsərində digər canlılarda da güclü övlad məhəbbətinin olmasından söz açmışdır. Davamlı leysana baxmadan dimdiyində balalar üçün yem daşıyan qaranquşun fədakarlığı oxucunu heyrətləndirir, təbiətə, quşlara, heyvanlara rəğbətini daha da artırır.

Təsvir olunan hadisə yaddan çıxmır, oxucunu düşündürür, onu təsirləndirir. Şairbuna necə nail olub?

Sözlərdən, ifadələrdən, bədii təsvir vasitələrindən şeirdə necə istifadə olunduğuna diqqət edin.

Araşdırın

Fikirləşin

Cavab verin

2. Şeirin oxucuya güclü təsir etməsinə səbəb nədir? Fikrinizi əsaslandırın.

3. Şeir sizə təbiət mövzusunda oxuduğunuz hansı əsəri xatırlatdı?

4. Şairin işlətdiyi bədii təsvir vasitəsinin əsərə gətirdiyi gözəlliyi necə izah edərsiniz? Cədvəldən istifadə etməyiniz faydalıdır.

Bədii təsvir vasitəsinin işləndiyi cümlə

Əsərin bədii gözəlliyinin – təsir gücünün artmasında onun rolü

Araşdırın**Fikirləşin****Cavab verin**

5. Şeir təbiətə, heyvanlar, quşlar aləminə həsr olunmuş digər əsərlərdən hansı cəhətlərinə görə fərqlənir? Onu tanış olduğunuz bir əsərlə müqayisə etməklə suala cavab hazırlayın. Cədvəldən istifadə edin.

Hansı cəhətlərinə görə müqayisə olunurlar?	Əsərlərin adı
	“Qaranquş”

6. “Əsərdə şairin təbiətlə bağlı hansı fikirləri eks olunub?” mövzusunu müzakirə edin. Müzakirə zamanı aşağıdakı suallara diqqət yetirin:
- Şairin qaranquşa münasibəti hansı misralarda daha qabarlıq eks olunub?
 - Sizcə, bu əsərdə yaz yağışına düşən quşun məhz qaranquş olması təsadüfidirmi?
 - Qaranquşla bağlı fikirləri digər quşlara, heyvanlara da aid etmək olarmı? Nə üçün?
7. Əsərdəki başlıca fikri – ideyanı aydınlaşdırın. Şairin mövqeyini ifadə edən misraları nümunə göstərin.

Evdə iş

Dostlarınıza “Qaranquş” şeirini necə təqdim edərsiniz ki, onlarda bu əsəri oxumağa maraq oyansın. Fikrinizi məktub şəklində ifadə etməyə çalışın.

TƏTBİQ VƏ ÜMUMİLƏŞDİRİMƏ



İlyas Əfəndiyev
(1914 – 1996)

"Yaxşı bədii əsər oxucunun hissələrinə, düşüncəsinə təsir edir, onu hərtərəfli zənginləşdirir".

Aşağı siniflərdə ədəbiyyat, eləcə də digər fənlər üzrə dərslərdə müəyyən mövzularla əlaqədar diskussiya aparmış, bununla bağlı təcrübə qazanmışsınız.

Müstəqil oxuduğunuz bu əsər maraqlı mövzular, problemlər üzrə diskussiyaya imkan yaradır. Mətnin sonundakı tövsiyələr bu istiqamətə mətdəki fəaliyyətinizə səmərəli istiqamət verəcəkdir. İlk növbədə əsəri bir daha nəzərdən keçirməyiniz faydalıdır.

ŞƏHƏRDƏN GƏLƏN OVÇU (ixtisarla)

1

Ovçu Piri oylağa çatanda dan yerindən soyuq külək əsirdi. Düzənliyə çökən boz duman tərpənib qərbə doğru çəkilməyə başladı. Üfüqdən uzanmış şüalar altında parlayan körpə payız otları üşüyürmiş kimi titrəşirdilər.

Ovçu Piri lap ayağının ucuna qalxdı, yaxındakı şəhli yovşan koluna qonan çobanaldadan quşundan gözünü çəkib başını qaldırdı. Bu zaman aralanmaqdə olan duman içindən başqa bir ovçunun çıxdığını gördü. Onun əynində içi xəz gödəkcə, ayaqlarında iri əsgər çəkmələri var idi. Azca yana əyilmiş gümüşü papağının yanlarından vaxtından tez ağarmış qıvrım saçları görünürdü. Sol əlini belinə boş bağlanan qatarə keçirmiş, sağ əli ilə ciyinindən asılan təzə qoşalülənin qayışından tutmuşdu. İri çal bigləri onun qarabuğdayı üzünə yetkin, ağır bir görkəm verirdi.

– Sabahın xeyir, ovçu qardaş, – deyə o, bərkdən səsləndi, – Papirosum yoxdur?

– Sabahın xeyir... – deyə ovçu Piri ayaq saxlayıb qədim taxta qutusunu çıxardı və dedi, – tütünüm var...

– Bəri ver görüm, – deyə dumandan çıxan ovçu ona yaxınlaşdı.

– Papirosum yadimdən çıxıb, qalıb maşında... nəfəsim lap qaralıb.

– Maşının harada qalıb ki?

– Maşınınım kəndin yanındadır.

– Görünür, şəhərdənsən?

Yeni ovçu:

– Bəli, – dedi, – şəhərdənəm.

Ovçu Piri öz tüfəngini ciyininə salıb, şəhərdən gələn ovçunun tüfəngini alıb diqqətlə nəzərdən keçirdi. Günəşdən, ayazdan yanıb qaralmış arıq, sağlam üzü birdən-birə canlandı. Gözləri parladı.

– Bunlar yaxşı tüfənglərdir. Mən də bir adamda bunun birinin yerini eləmişəm, gərək nə cür olsa, pul düzəldib onu alam.

Ovçu Piri çat-çat olmuş qabarlı əlini ehtiyatla tüfəngin lüləsinə çəkərək sahibinə qaytardı.

İndi duman tamam çəkilib getmişdi. Yeni göyərmiş otların, yayda qurumuş tikanlı qanqalların arasında tək-tük sarı, firuzəyi çiçəklər görünürdü.

– Eh, – deyə ovçu Piri yanıqlı bir səslə dilləndi, – biz gəldi-gedərik, sən yaşa, dünya!

– Bu haradan yadında qalıb, ay ovçu qardaş? – deyə şəhərli soruşdu.

– Heç bilmirəm, haradan yadımda qalıb... Ancaq yaxşı deyib.

Şəhərdən gələn ovçu xeyli uzaqda, düzənlə göyün birləşən yerində bir dəstə ceyran gördü. Onlar dayanıb nəyi isə dinləyirdilər.

– Aşağı yat... – deyə Piri yerə çökərək şəhərlinin ətəyini dardı. Lakin birdən elə bil ki sürü nədən isə hürküb, ildirim kimi qaçıb gözdən itdi.

– Bay... – deyə Piri təəssüflə səsləndi. Ancaq çox çəkmədi ki, sürü yenidən göründü. Ceyranlar bir an dayanıb bir-birinə siğindılar. Sonra tərpənib o yandan bəri qaçmağa başladılar.

– Düz üstümüzə gəlirlər, – deyə ovçu Piri sevinclə səsləndi. – Ancaq balaca qımlıdanın, heç nə... Əlli-almış addım qalmış atacağıq...

Ovçu Piri yoldaşını dümsüklədi. Bu, “hazır ol!” demək idi. Lakin şəhərli ovçu bunu hiss etmədi. Onun sevinc və heyrətlə baxan gözləri kolların, uca qanqalların üzərindən atila-atila gələn sürüdə idi. Onların şəvə kimi qara dırnaqları tez-tez havada parlayırdı. İndi şəhərdən gələn ovçu onların balaca, qəşəng ağızlarını, iri, qara gözlərindəki mehriban və ürkək ifadəni aydınca seçirdi.

Ovçu Piri ceyranları nişan alanda şəhərli ovçu gözlərini ceyrandan çəkmədən onun tüfəngindən yapışdı:

– Dayan! – deyə həyəcanla əmr etdi.


Ceyran sürüsü hürküb bir göz qırpmında uzaqlaşdı. Ovçu Piri əvvəlcə şəhərliyə, sonra da əldən çıxmış ceyranların dalınca baxdı. Sonra yenə şəhərdən gələn ovçuya sarı dənərək:

– Əş!, necə yəni dayan! – deyə təəccübə soruşdu.

Sürünü nəzərləri ilə izləyən şəhərli ovçu cavab vermədi. Ovçu Piri dikəlib oturaraq yanıqlı-yanıqlı deyindidi:

– Vay, səni! Heyif, heyif!..

Sürü tamam gözdən itəndən sonra şəhərli ovçu dərindən nəfəs alaraq üzünü ovçu Piriyə döndərib soruşdu:



- Nə buyurdun?
- Nə buyuracağam? – deyə ovçu Piri yenə təəccüblə ona baxdı. Sonra yuxudan təzə ayılan adamla danışmış kimi, bərkdən əlavə etdi: – Bir sürü ceyrəni əldən çıxartdın!

Şəhərli ovçu tüfəngini ciyninə salıb qabaqda, ovçu Piri isə ürəyində deyinə-deyinə onun ardınca gedirdi.

Birdən şəhərli ovçu papağını gözünün üstünə çəkib, fitlə “Çobani” çalmağa başladı. Ovçu Piri “Çobani” havasına qulaq asdıqca sanki əsəbləri yavaş-yavaş yumşalar, otuz-qırx il qabaq həmin bu yerlərdə qoyun yaylıma çıxardığı aydınlıq gecələr yadına düşürdü...

- Gözəl sürü idi! – deyə şəhərli fiti kəsərək, bayaqqı sözləri təkrar etdi.

2

Axşama yaxın bərk yağışa düşdükleri üçün şəhərli maşının yanına qayıda bilməyib ovçu Pirinin təklifi ilə onlara getdi.

Evə daxil olduqda ovçu Piri arvadı Gülgəzi səsləyib dedi:

- Tez ol, çay-çörək hazırla. Qonaq da səhərdən acdır...

- Yaman yorulmuşam, ovçu qardaş, – deyə şəhərli ovçu tüfəngini divara söykəyib, arvadın saldığı döşəkçənin üstündə əyləşdi.

- Mütəkkə-yastıq da qoy, – deyə ovçu Piri arvadını səslədi. Sonra özü də gəlib qonağın yanında oturaraq dedi: – Ayağını soyun, rahatlan, bu saat bir yaxşı çay içərik, yorğunluğumuz çıxar.

- Bir de görünüm, acığın yatdı, ya yox? – deyə şəhərli ovçu gözəl, yorğun gözləri ilə gülümsədi.

- Canın sağ olsun, əşil! – deyə ovçu Piri mərdanə cavab verdi.

3

Səhər ovçu Piri oyandığı zaman şəhərli çıxıb getmişdi.

- Nə qədər elədim çaya qalmadı, – deyə Gülgəz xəbər verdi. – Öz tüfəngini qoyub, səninkini götürdü, dedi ki, kişi ilə dəyişmişik.

- Necə? – deyə ovçu Piri qulaqlarına inanmırış kimi, tələsik qalxıb şəhərlinin divara söykənib qalmış qoşalüləsini əlinə götürdü...

Ovçu Piri əlində tutduğu qoşalüləyə xeyli baxdı. Sonra ağır-ağır dedi:

- Kişinin adını da soruştmadım.

4

Bu hadisədən xeyli keçmişdi. Sərin bir yay axşamı ovçu Piri öz zağlı qoşalüləsini onun otuz ildən qalma köhnə tüfəngi ilə dəyişib xəbersiz gedən o qəribə ovçunun əhvalatını klubun qabağına toplaşmış kəndlilərə yenicə nağıl edib qurtarmışdı ki, radioda böyük Azərbaycan şairi Səməd Vurğunun “Ceyran” şeirini oxudular. Xeyli müddət kimsə dinmədi. Hərənin nəzəri bir nöqtəyə dikilmişdi.

- Bah! – deyə xeyala getmiş ovçu Piri birdən səsləndi, – elə bil kişi hamısını öz gözü ilə görüb yazıb...

Aşağıdakı sualın üzərində fikirləşin, gəldiyiniz qənaəti siniflə bölüşün.

Əsər təbiət, onun nadir canlılarının qorunması barədə sizdə hansı hiss və düşüncələr yaratdı?

Sonra aşağıdakı fikirlərlə tanış olun. Hansının daha maraqlı, həm də fikir ayrılığına səbəb olduğunu aydınlaşdırın.

- İnsanlarda təbiətə, nadir quşlara və heyvanlara məhəbbət, qayğı hissi yaratmaqla onların qorunmasına nail olmaq mümkündür.
- Təbiətin, nadir quşların və heyvanların etibarlı qorunması üçün ölkədə sərt qanunların olması vacibdir.
- Bədii ədəbiyyatda, incəsənət əsərlərində təbiətə, nadir quşlara və heyvanlar aləminə qayğı və sevginin təsirli, ardıcıl əks olunması onların qorunmasını təmin edər.

Fəaliyyətinizi davam etdirin.

Seçilmiş fikirlə bağlı hər kəs öz mövqeyini müəyyənləşdirir. Sonra mənbələrə müraciət edərək fakt və dəlillər toplamaqla öz qənaətini dəqiqləşdirir və möhkəmləndirir. Fikirləri üst-üstə düşən (eyni mövqedə olan) şagirdlər cütlük şəklində birləşərək dəlillərini təhlil edir və maddələrlə yazırlar. Sonra hər bir cüt başqa cütlükə birlikdə fikir mübadiləsi apararaq qərar qəbul edirlər. Yalnız bundan sonra eyni, yaxud uyğun mövqedə olan cütlər kiçik qruplarda birləşərək dəlillərini bir daha dəqiqləşdirirlər. Qrupların əldə etdikləri nəticə dinlənilir (bu, təqdimatlar, qrup üzvlərinin çıxışı şəklində ola bilər) və bütün sinif müzakirəyə qosulur. Sonda ümumiləşdirmə aparılaraq hansı fikrin daha düzgün olması barədə qərar qəbul edilir.

Müzakirələrdən sonra yenidən “Əsər təbiət, onun nadir canlılarının qorunması barədə sizdə hansı düşüncə yaratdı?” sualının üzərinə qayıdın, problemə “Şəhərdən gələn ovçu” əsərindəki münasibətlə açıqlıq gətirin.

QİYMƏTLƏNDİRİMƏ MATERİALI

Hüseyin Arif

YAŞIL İŞIQ

Təbiət vurğunu, torpaq oğluyam,
İlk dəfə əlimi ağaclar sıxıb.
Dağlarda meşəyə düşən yanğının
Tüstüsü evimdə başımdan çıxıb.

Düzdə seyr etdikcə məğrur çinarı
Qartal balasıtək qanadlanmışam.
Yaşını kimsədən öyrənməsəm də,
Babam Koroğluya yaşıl sanmışam.

Hər dən bir sünbüldür, hər toxum bir tağ,
Hər şitil bir nemət, bir yaraşıqdır.
Baharda açılan hər yaşıl düymə
Bir yaşıl sölədir, yaşıl işıqdır.

Bir ağaç əksəydi hərə həyatda,
Torpaq quraqlıqdan verməzdi xəbər.
Çoxdan Abşeronun boz yaxasını
İlmələr bəzərdi, yaşıl ilmələr.

Ağaclar əksəydik, nəhəng ağaclar
Doğma Abşeronun torpaqlarında;
Susub çəkilərdi qınına xəzri,
Kəsərdi hay-küyü gilavarın da.

Torpağın sinəsi cedarlamazdı,
Torpaq müqəddəssdir, torpaq əzizdir.
Axı “Ana torpaql!” demişik ona,
Ananı qorumaq vəzifəmizdir.

Kəkliklər ötürkən daşda, qayada
Xoşdur ötənləri gətirmək yada.
Bir ipək çəməndə, bir göy talada
Sakitcə dincəlib gələndən soruş.

Bir yaşıl ümmandır açıb qoynunu,
Görünməz sahili, bilinməz sonu.
Bir deyil, beş deyil onun vurğunu,
Demirəm, meşəni tək məndən soruş.

İnşa və esse ni necə yazmalı?

Siz *rəy* və *təsvir* xarakterli inşa, esse yazı ilə əlaqədar aşağı siniflərdə müəyyən bacarıqlara yiyələnmişiniz. Yeddinci sinifdə yazı bacarığınızı daha da inkişaf etdirəcək, *mühakimə* xarakterli inşa, esse üzrə tapşırıqlar yerinə yetirəcəksiniz. Mühakimə xarakterli inşa ilə esse nin həm oxşar, həm də fərqli xüsusiyyətləri var. Məzmunca ən mühüm oxşar xüsusiyyətləri bundan ibarətdir ki, irəli sürülmüş hökmərin sübut edilməsinə ciddi səy göstərilir. Bu yazıların məzmununda fərq daha çox onda özünü göstərir ki, inşada müxtəlif mənbələrdən: digər fənlər, müstəqil oxunmuş əsərlər, internet, eləcə də müşahidələrdən əldə olunmuş faktlar geniş yer tutur. Essedə isə mövzuya, problemə şəxsi münasibətin ifadəsinə daha geniş yer verilir. Bu, şəxsi hiss, düşüncə və müşahidənin nəticəsinin əks olunması şəklində özünü göstərir.

Bu yazıların quruluşunda da fərq vardır. Bilirsiniz ki, inşadakı sabit quruluş essedə olmur. Essedə müəllif daha sərbəstdir. Başqa sözlə, yazı üçün məqbul sayılan quruluş – giriş, əsas hissə və nəticə esse üçün şərtidir. Belə ki, essedə birbaşa mətləbə – əsas hissəyə keçmək,

yaxud nəticəni əvvəldə eks etdirmək, təsvirlərdə qeyri-arḍiciliq nöqsan sayılmır. Bu, müxtəlif növ (rəy, təsvir, mühakimə) esse üçün səciyyəvi xüsusiyyətdir. Deməli, essenin quruluşunda sərbəstliyə, məzmununda isə mövzuya, problemə şəxsi münasibətinizin ifadəsinə daha geniş yer verə bilərsiniz.

Aşağıdakı tövsiyələri diqqətlə oxuyub onlara əməl etməklə inşa və essedə uğur qazana bilərsiniz.

Bilirsiniz ki, inşa və essenin hazırlanması bir-biri ilə əlaqəli olan üç mərhələdə işin aparılmasını tələb edir: *yazıya hazırlıq, yazının yerinə yetirilməsi, yazının müzakirəsi və qiymətləndirilməsi*. Bunların hər biri üçün mühüm olan cəhətləri bir daha xatırlamağınız faydalıdır.

1. Yazıya hazırlıq

Unutmayın ki, yazıya hazırlıq işini mövzuya uyğun qurmaq lazımdır. Odur ki ilk növbədə mövzu üzərində düşünmək lazımdır. Əgər mövzu öyrəndiyiniz əsərlə bağlırsa, həmin əsərə yenidən müraciət etmək, onu təkrar oxumaq lazım gələcəkdir. Bu zaman mövzunun tələbinə xüsusi diqqət yetirməlisiniz. Məsələn, mövzu hər hansı əsərdəki obrazın təhlili ilə əlaqədardırsa, onun xarakterindəki mühüm cəhətləri aydınlaşdırmaçı, davranış və əməllərini, digər surətlərin, eləcə də, yazıçının bu qəhrəmana münasibətini müəyyənləşdirməyə çalışmalısınız. Bu mərhələdə həmçinin yazıya necə başlayacağınızı, hansı cəhətlərə üstünlük verəcəyinizi, topladığınız məlumatı nə cür əlaqələndirəcəyinizi özünüz üçün aydınlaşdırmalısınız.

Mövzu bədii əsərlə əlaqədar olmasa, yazıya hazırlıq işini fərqli quracaqsınız.

Məsələn, “Parkda gəzinti”, “Yurdumuza bahar gəlir”, “Ədəbiyyat muzeyində” kimi mövzularda yazıya hazırlıq ilk növbədə müşahidələrinizdə diqqətli olmanızı tələb edir. Məsələn, “Parkda gəzinti” mövzusunda yazıya hazırlaşarkən parkda müşahidə aparmağınız, onu ətraflı öyrənməyiniz vacibdir. Parkın kənardan görünüşünü, daxili quruluşunu, oradakıları (ağaclar, oturacaqlar, uşaqların əylənməsi üçün

vasitələr və s.) diqqətlə nəzərdən keçirməyiniz yazınızın maraqlı, məzmunlu olmasına səbəb olacaqdır. Müşahidə zamanı qeydlər etməyiniz faydalıdır. Bu qeydləri yazınızın ilkin variantı saymaq olar. Əlbəttə, qeydlərinizdə – ilk variantda fikirlər bəsit, cümlələr əlaqəsiz ola bilər. Lakin sonrakı mərhələdə – yazının yerinə yetirilməsində həmin qeydlər dəyərli mənbə kimi yardımçıınız olacaqdır. Məsələn, müşahidə zamanı yazdığınız cümlə (“Fəvvərənin ətrafına ağ mərmər döşənmişdir”) yazıda “Fəvvərənin ətrafına qar kimi ağ mərmər döşənmişdir” şəklinə düşə bilər.

Beləliklə, bədii təsvir vasitələrindən istifadə etməklə yazınızı daha maraqlı olmasını təmin etmiş olacaqsınız.

2. Yazının yerinə yetirilməsi

Yazıya başlamazdan əvvəl topladığınız məlumatları bir daha nəzərdən keçirin. Onların arasındakı əlaqələri müəyyənləşdirin, ən vacib saydıqlarınızı üzərində dayanın. Qeydlərinizə nəzər salmaqla yazıda hansı ardıcılığa əməl edəcəyinizi müəyyənləşdirməyə çalışın. Bunun üçün bir neçə bənddən ibarət sadə plan hazırlamağınız faydalıdır.

Planı hazırlayarkən yazının giriş, əsas hissə və nəticədən ibarət olduğunu diqqət mərkəzində saxlayın.

Girişdə mövzunun, yazıda əhatə olunan məsələnin əhəmiyyəti barədə təsəvvür yaratmağa çalışın.

“Parkda gəzinti” yazı işininin girişində ölkəmizdə aparılan abadlıq işlərini xatırlatmağınız və buna münasibət bildirməyiniz məqsədə uyğundur.

Əsas hissə planın bir neçə bəndi əsasında yazılır. Qeydləriniz bu hissəni yazarkən sizin üçün həm mənbə olacaq, həm də sizə istiqamət verəcəkdir. Cümlələrin qısa olmasına çalışın. Sözləri işlədərkən diqqətli olun, onların yerinə düşüb-düşmədiyi, əvəz edilməsinə ehtiyac olub-olmadığı üzərində düşünün. Sözlərin yersiz təkrarına yol verməyin, cümlələrin bir-biri ilə əlaqələnməsinə, bir-birini tamamlamasına çalışın. Məsələn, “Parkda ağaclar var”, “Parkda oturacaqlar var”, “Parkda fəvvərə var”, “Parkda güllər əkilib” kimi cümlələr yazınızın keyfiyyətini aşağı salar, ona marağın azaldar. Çalışın

ki, ağacların hansı boyda-biçimdə olduğunu, oturacaqların necə qoyulduğunu, fəvvarənin quruluşunu, güllərin necə əkildiyini, yerləşdiyi guşəni və s. ətraflı təsvir edəsiniz. Bunun üçün müşahidə zamanı apardığınız qeydləri bir daha nəzərdən keçirin, onu zənginləşdirin. Məsələn, qeyd-lərinizdəki “Ağaclar əkilmışdır” cümləsini “Ağaclar cərgə ilə əkilmışdır,” yaxud “Hündür ağaclar cərgə ilə əkilmışdır” şəklində yazmağınız daha yaxşıdır. Eləcə də “çəmənlik” sözü işlətmisinizsə, onun əvvəlinə “yamyasıl” sözünü əlavə etmək doğru olar. “Parkda çoxlu oturacaqlar var” əvəzinə, “Eyni rəngli çoxlu oturacaqlar sıra ilə qoyulmuşdur” yazmağınız oxucuda xoş təessürat yaradır.

Əsas hissənin yazılması üçün müəyyənləşdirilmiş planın – bəndlərin hamısını əhatə etməyə çalışmalısınız. Lakin yazı zamanı həmin bəndlərdən ixtisar etməyə, yaxud yeni bəndlər əlavə etməyə ehtiyac yarana bilər.

Yazının nəticə hissəsində yazdıqlarınızı ümumiləşdirməli, əsas fikri bir neçə cümlə ilə qabarık ifadə etməklə diqqəti ona cəlb etməlisiniz. Nəticədə mövzu ilə bağlı arzu və təkliflərinizi də ifadə edə bilərsiniz. Məsələn, “Parkda gəzinti” mövzusundakı yazınızın nəticə hissəsində parkın sizdə və digər insanlarda yaratdığı təəssüratı, ovqatı, həmçinin onun daha da gözəlləşdirilməsi üçün əlavə nə etməyin lazımlığı barədə fikirlərinizi eks etdirə bilərsiniz.

3. Yazının müzakirəsi və qiymətləndirilməsi

Yazını tamamladıqdan sonra onu bir neçə dəfə diqqətlə oxumağınız vacibdir. Görünüzə dəyən səhvləri (sözlərin yazılışında, durğu işaretlərinin işlənməsində və s.) düzəltməklə kifayətlənməyin. Təkcə cümlələrin yox, həm də təsvirlərin arasında əlaqənin necə olduğuna, mövzudan uzaqlaşış-uzaqlaşmadığınıza bir daha diqqət yetirin. Yazınızı ilk növbədə özünüzün qiymətləndirməyiniz faydalıdır.

İnşa üçün aşağıdakı meyarları
əsas götürə bilərsiniz.

Özünüqiyətləndirmə meyarları	Bəli	Xeyr
Yazı mövzuya uyğundur.		
Yazının hissələri (giriş, əsas hissə, nəticə) arasında əlaqəni gözəlmışəm.		
Girişdə əsas fikir üçün zəmin yaratmış, mövzunun əhəmiyyətini izah etmişəm.		
Sözləri diqqətlə seçmiş, fikrin tez başa düşülməsinə çalışmışam.		
Cümlələrin və təsvirlərin arasında əlaqələrin olmasına çalışmışam.		
Orfoqrafik qaydalara əməl etmişəm.		

Esse üçün aşağıdakı özünüqiyətləndirmə meyarlarının əsas götürülməsi məqsədə uyğundur:

Özünüqiyətləndirmə meyarları	Bəli	Xeyr
Mövzu barədə aydın təsəvvür yarada bilmışəm.		
Şəxsi təəssürat, düşüncə və hissələrimə geniş yer vermişəm.		
Daha əhəmiyyətli məsələlərin üzərində dayanmışam.		
Bədii təsvir və ifadə vasitələrindən yerində istifadə etmişəm.		
Sözləri diqqətlə seçmiş, fikirlərimi cümlələlərdə aydın ifadə etməyə çalışmışam.		

Unutmayın!

Müzakirə zamanı fərqli fikirlərə hörmətlə yanaşın.

Deyilənlərə dərhal münasibət bildirməyə çalışmayın, əvvəlcə ətraflı düşünün.

Göstərilən nöqsanlara yazınızın məzmunundan çıxış etməklə qiymət verin.

Əgər deyilənlər yazınızın daha keyfiyyətli, maraqlı olması üçün əhəmiyyətlidirsə, onları nəzərə alın.

LAYİHƏLƏR ÜZRƏ İŞ

I yarımlı

Layihə 1

Mövzu:

“YAŞAYAN ƏFSANƏLƏR”
(tamaşa-viktorina)

Tapşırıqlar:

1. Kiçik parçaların dinlənilməsi əsasında əfsanənin adının, ondakı mühüm əhvalatların xatırlanması.
2. Surətlərin adının çəkilməsi ilə əfsanənin adının və qısa məzmunun xatırladılması.
3. Adıçəkilən əfsanə qəhrəmanlarının digər əfsanə qəhrəmanları ilə müqayisəsi.
4. Səciyyəvi epizodların səhnələşdirilməsi.
5. Aparıcıların sayının müəyyənləşdirilməsi və çıxış üçün mətnlər hazırlanması.
6. Tamaşa-viktorina programının hazırlanması.

Layihə 2

Mövzu:

“VƏTƏN ÖZ QƏHRƏMANLARINI UNUTMUR”
(Şəhid qəhrəmanlara həsr olunmuş ədəbi-bədii gecə)

Tapşırıqlar:

1. Bədii əsərlərin (şeir və nəşr əsərlərindən parçaların) seçilməsi.
2. Məruzəçilərin müəyyənləşdirilməsi.
3. İfadəli oxu bacarığına malik iştirakçıların seçilməsi.
4. Bədii nümunələrdən parçaların səhnələşdirilməsi, müvafiq musiqi əsərlərinin müəyyənləşdirilməsi.
5. Aparıcıların seçilməsi, programın hazırlanması.

II yarımlı

Layihə 1

Mövzu:

“İPƏ-SAPA DÜZÜLMƏMİŞ İNCİLƏR”

(Mənəvi dəyərlərə, hikmətli sözlərə həsr olunmuş müsabiqə)

Tapşırıqlar:

1. “Milli-mənəvi dəyərlərimiz” mövzusunda ədəbi-bədii kompozisiya hazırlanması.
2. “Atalar sözü – ağılın gözü” mövzusunda ədəbi viktorina.
3. Görkəmli şəxsiyyətlərin elm, bilik haqqında aforizmlərinin təqdimatı.
4. “Nizami Gəncəvinin hikmət və nəsihətləri” mövzusunda səhnələşdirilmə, qruplar arasında iş bölgüsü, planlaşdırma.

Layihə 2

Mövzu:

“UŞAQLAR HƏYATIN ÇIÇƏKLƏRİDİR” mövzusunda sərgi

Tapşırıqlar:

1. Uşaq mövzusunda əsərlərdən nümunələr seçilməsi.
2. Uşaq mövzusunda şəkillərin toplanması.
3. Uşaqlara həsr olunmuş musiqi əsərlərindən nümunələr seçilməsi.
4. Şagirdlərin hazırladığı videosüjetlərin, slaydların seçilməsi.
5. Aparıcıların (sərgi bələdçilərinin) seçilməsi.
6. Sərginin təqdimatının planının tərtibi.

Layihə 3

Mövzu:

“TƏBİƏT ANADIR – QORUYAQ ONU” mövzusunda təqdimatlar

Tapşırıqlar:

1. “Ekologiya nədir?” mövzusunda elektron təqdimat hazırlanması və müzakirəsi.
2. “Azərbaycanın təbiəti” mövzusunda videosüjetə baxış, rəy mübadiləsi.
3. “Təbiətə ziyan vuranlar” mövzusunda karikatura müsabiqəsi.
4. “Təbiətin qorunması haqqında görkəmli şəxsiyyətlərin fikirləri” mövzusunda təqdimat.
5. Aparıcıların seçilməsi, qruplar arasında iş bölgüsü, planlaşdırma.

1

“ŞİFAHİ XALQ ƏDƏBİYYATINDAN SEÇMƏLƏR” bölməsi üzrə

TACİR VƏ TUTUQUŞU (əfsanə)

Biri var idi, biri yox idi, bir tacir var idi. Bir dəfə o, alver etmək üçün uzaq ölkəyə səfərə hazırlaşdı. Evdəkiləri yanına çağırıb soruşdu:

– Mən gedirəm. Deyin görüm ki, səfərdən qayıdanda sizin üçün nə gətirim?

Evdəkilərin hərəsi bir şey istədi. Tacir hamı ilə görüşüb yola çıxanda qəfəsdəki tutuquşu dilləndi:

– Mənim də səndən bir xahişim var!

– Xahişin nədir? – deyə tacir soruşdu. – Əgər mümkün olsa, onu yerinə yetirməyə çalışaram.

Tutuquşu dedi:

– Sənin ticarətə getdiyin ölkədə bir ağac var. O ağaçda çoxlu tutuquşu yaşıyır. Əgər sən bu ağaçι gedib tapsan, oradakı tutuquşulara məndən salam söylə. Nə cavab versələr, gəlib mənə deyərsən.

Tutuquşu tacirə ağacı necə gedib tapacağını öyrətdi. Tacir gülüb dedi:

– Yaxşı! Sənin xahişini yerinə yetirərəm.

Uzun və çətin yol getdikdən sonra tacir həmin uzaq ölkəyə çatdı, mallarını satıb, əvəzində oradan cürbəcür şeylər aldı. İslərini qurta-randan sonra tutuquşunun ona dediyi yerə getdi. Gördü ki, burada, doğrudan da, qollu-budaqlı bir ağac var. Ağacda çoxlu tutuquşu oturub. Tacir ucadan dilləndi:

– Ey, tutuquşular! Mənim tutuquşum sizə salam göndərir!

O bu sözləri deyib qurtaran kimi tutuquşlardan biri yerə yıxılıb öldü. Tacir lap məəttəl qaldı. Ağlına gəldi ki, yəqin ki, bu tutuquşu onun tutuquşusunun yaxın dostu olub. Ona görə də salam göndərdiyini eşidən kimi yıxılıb öldü.

Tacir şəhərə qayıtdı və yola çıxmaga hazırlaşdı. O, sağ-salamat evinə qayıdırıb evdəkilərin hamısına istədikləri hədiyyələri payladı. Ancaq o, tutuquşuna ağacdakı tutuquşunun ölüm xəbərini deyib onun qanını qaraltmaq istəmədi. Ancaq tutuquşu ondan soruşdu:

– Ağa, mənim salamımı oradakı tutuquşulara çatdırırdınmı?

– Sənin salamınızı tutuquşulara yetirdim, ancaq heç bir cavab almadım, – deyə tacir ona cavab verdi. Tutuquşu çox pərt oldu və soruşdu:

– Onda de görüm, sən orada nə gördün?

Əlacsız qalan tacir əhvalatı danışmağa başladı:

– Mən sənin dediyin həmin yerə getdim, tutuquşuları gördüm. Sənin salamınızı onlara deyən kimi onlardan biri o saat ağacdan yıxılıb öldü.

Tacir bunu deyən kimi qəfəsdəki tutuquşu ölü kimi düşüb qaldı. Tacir çox istədiyi tutuquşunun ölməsinə heyif siləndi və öz-özünə dedi:

– Mən nahaq yerə ona dostunun ölüm xəbərini verdim.

Sonra o, tutuquşunun ayağından tutub pəncərədən çölə atdı. Bu zaman tutuquşu silkindi, qanad çalıb uçdu.

Tacir ancaq indi başa düşdü ki, ağacdan yıxılan tutuquşu özünü ölü-lüyü vurubmuş ki, qəfəsdəki tutuquşuya azadlığa çıxmağın yolunu öyrət-sin.

YOXSUL QOCAYNAN VƏZİR (nağılı)

Biri var idi, biri yox idi, bir qoca kişi var idi. Bu qoca kişinin bircə sözü var idi, hər kəsi görsə, ona deyərdi: “Yaxşılara yaxşılıq eylə, pislərə öz pislikləri kifayətdi”.

Bir gün padşah səfərdən gəlirdi. Yolda bu qocaya rast gəldi. Padşah çox tədbirli adam idi. Gördü ki, bu qoca öz-özünə danışır. Padşah atını onun yanına sürüb dedi:

– Ay qoca, öz-özünə nə danışırsan? Olmaya, bir dərdin var?

Qoca dedi:

– Ey padşah, yaxşılara yaxşılıq elə, pislərə öz pislikləri kifayət edər.

Padşah bu sözü çox bəyəndi, dedi:

– Qoca, bu sözü sabah gəlib mənim yadıma salarsan.

Padşah yola düşüb getdi.

Sabah oldu, qoca durub getdi padşahın qapısına, padşah da qapıcılarla tapşırılmışdı ki, bu sıfətdə, bu libasda bir qoca gələcək, onu mənim yanımı buraxarsınız. Qapıcılar da qocanı içəri buraxdılar. Qoca girdi padşahın hüzuruna, dedi:

– Ey padşah, yaxşılara yaxşılıq elə, pislərə öz pislikləri kifayət edər.

Padşah ona bir söz demədi. Qələmi aldı, bir kağıza bir neçə kəlmə qaraladı, möhürlədi, verdi qocaya, dedi:

– Aparıb verərsən burda yazılın şəxsə, sabah gələrsən, bu sözü mənim yadıma salarsan.

Qoca möhürlü kağızı aparıb çatdırıldı yazılın adama. Gördü ki, çox böyük adamdı. Kağızı açdı, oxudu, gördü, padşah yazıb ki: “Hərgah məni istəyirsən, bu qocaya bəxşış verərsən”. Haman böyük adam qocaya çoxlu mal-dövlət verib yola saldı.

Bu qocanın da bir xasiyyəti vardı ki, əlinə nə düşsəydi, qabağına çıxan fağırlara paylardı. Bu verilən mal-dövləti oradaca payladı yetimə-yesirə. Sabah oldu, qoca kişi getdi padşahın hüzuruna, dedi:

– Ey padşah, yaxşılara yaxşılıq elə, pislərə öz pislikləri kifayət edər.

Padşah yenə qələmi götürdü. Bir kağıza bir neçə kəlmə qaraladı, möhürlədi, verdi qocaya, dedi:

– Apar ver adı yazılına, sabah genə gəl mənim yanımı, bu sözü mənim xatirimə sal.

Qoca kağızı götürüb apardı sahibinə, genə gördü ki, çox mötəbər adamdı. Bu adam kağızı açdı, gördü, yazılıbdır ki: “Hərgah mənim xatirimə istəyirsən, bu qocaya bəxşış verərsən”.

Bu adam da dünənki adam kimi qocaya çoxlu mal-dövlət bağışladı, razı edib saldı yola.

Qoca da öz adəti ilə bu mal-dövlətin hamisini payladı qabağına çıxan sil-kütə.

Bu tərəfdən sizə xəbər verim padşahın qapı vəzirindən. Bu vəzir çox

nanəcib adam idi. Bir kişiyyə yaxşılıq olmasına razı olmazdı, peşəsi ondan-bundan padşaha yalan xəbərçilik etmək idi. Elə ki gördü, qocaya padşahın çox iltifatı var, xainliyi tutdu, bir hiylə eləmək fikrinə düşdü. Gəlib padşaha dedi:

– Haman qoca ki sənin hüzuruna gəlib-gedir, kənarda belə deyir ki, padşahın ağızından pis iy gəlir.

Elə ki padşah bu sözü eşitdi, çox qəzəbləndi, dedi:

– Hərgah bu sözü qoca demiş olsa, mən ona elə tənbeh elərəm ki, başqasına da ibrət olar. Amma qocadan belə nalayıq söz çıxmaz.

Vəzir dedi:

– Bu işi imtahan edərsən, hərgah doğru olmazsa, mənə cəza verərsən. Doğru olsa, qocaya cəza verərsən.

Padşah qəbul etdi.

İndi xəbər verim vəzirin hiyləsindən. Qocanın adəti idi, genə sabah tezdən padşahın hüzuruna gəlməyə üz qoydu. Vəzir onu yolda görüb dedi:

– Ay qoca, görürəm, sən yaxşı adamsan, padşahın da sənə hörməti var, nə olar ki, bizim də evimizə təşrif gətirib bir loxma çörəyimizi qəbul edəsən.

Qoca bu sözü qəbul edib getdi vəzirin evinə. Vəzir ona çoxlu sarımsaqlı xörəklər verdi. Sarımsağın qoxusundan ona yaxınlaşmaq olmurdu. Qoca xörəyi yeyib getdi padşahın hüzuruna. Padşah imtahan etmək üçün qocanı yaxın gəlməyə çağırıldı. Qoca ağızından sarımsaq qoxusu gəldiyinə görə padşahdan kənar durmaq istədi. Padşah genə çağırıldı.

Qoca yaxınlaşdı, amma əli ilə ağızını örtdü. Padşah bu hal ilə vəzirin sözünüə inandı.

Padşahın bir xasiyyəti var idi ki, o əsla cəza üçün yazı yazmazdı, həmişə yaxşılığa əmr yazardı. Cəzanı katiblər yazardı. Amma bu dəfə çox qəzəbli olduğundan özü kağız götürdü, şəhər hakiminin üstünə yazidı:

– Bu kağızı gətirən adamı iki şaqqa edib şəhərin darvazasından asdırarsan və üstünə yazarsan ki, böhtan atan adamın cəzası budu.

Kağızı genə möhürlədi, verdi qocaya. Qoca çıxdı getdi. Vəzir baxdı gördü ki, qoca genə əlində kağız gəlir, belə güman etdi ki, bu kağızı da padşah bəxşış üçün yazmışdır. Vəzir tamahkar bir adam idi, tamah ona güc verdi. Qocadan o kağızı almaq məqsədilə dedi:

– Ey qoca, padşahın sənə hörməti çoxdu, olar ki, o kağızı verəsən mənə, bəxşisi bu dəfə də mən alım?

Qoca dedi:

– Ey vəzir, mənə dünya malı lazım deyil, mən bu dövləti alıb acyalavaaclara paylayıram. Budu, al kağızı, apar bəxşisi al.

Vəzir kağızı aldı, düşdü yola. Çatdı şəhər hakiminin yanına, padşahın kağızını ona verdi. Şəhər hakimi elə ki möhürü açdı, kağızı oxudu, təəccübə vəzirə baxdı. Vəzir çox şadlıq ilə bəxşış gözləyirdi ki, tərsinə çıxdı, birdən hakim əmr elədi, vəziri tutub qolunu bağladılar. Vəzir hali belə görəndə ağlayıb dedi:

– Ey hakim, bu iş səhv olub, o adam mən deyiləm, başqa adamdı.

Padşahdan soruş, sonra məni öldürət. Hakim dedi:

– Mən padşahın əmrini poza bilmərəm, mənə borc deyil ki, padşahdan soruşam. Padşah yazıb ki, bu kağızı gətirən adamı iki şaqqa edib şəhər darvazasından asarsan. Mən də borcluyam əmri yerinə yetirəm.

Hakim əmr elədi vəziri iki şaqqa edib şəhərin darvazasından asdırılar. Üstünə də yazdırılar ki: “Böhtan deyənin cəzası budu”.

İndi xəbər verək padşahdan. Padşah eşitdi ki, şəhərdə bir adam iki şaqqa edilibdir. Qoca yadına düşdü, çox qəmləndi. Tutduğu işdən peşman oldu. Sabah çox məyus oturmuşdu, bir də gördü ki, genə qoca girdi içəri, dedi:

– Ey padşah, yaxşılara yaxşılıq elə, pislərə öz pislikləri kifayət edər.

Padşah çox təəccüb elədi, dedi:

– Ey qoca, bu necə əhvalatdı? Səni öldürməyiblərmi?

Qoca dedi:

– Məni niyə öldürsünlər, padşah sağ olsun?

Padşah dedi:

– Dünənki kağızı kimə verdin?

Qoca dedi:

– Dünən kağızı məndən qapı vəziriniz istədi. Mən də verdim ona ki, bəxşişi o alsın.

Padşah o saat başa düşdü ki, şaqqa vurulan vəzirdi. Padşah dedi:

– Bəs dünən səni mən çağırıldım. Sən nə səbəbə mənim yanımı gəlmək istəmədin? Gələndə də əlinlə ağız-burnunu örtdü?

Qoca əhvalatı ona nağıl eləyib dedi:

– O işə səbəb o idi ki, qapı vəziri məni qonaq edib çoxlu sarımsaq yedirtmişdi. Mənim ağızmanдан sarımsaq qoxusu gəlirdi. Ona görə də əlimlə ağızımı örtdüm ki, iy sizə getməsin.

Elə ki padşah əhvalatı tamam öyrəndi, bildi ki, bu işlər vəzirin hiyləsi imiş, qocanın günahı yox imiş. Qocaya öz xəzinəsindən çoxlu mal, dövlət bağışladı, dedi:

– Qoca, daha zəhmət çəkib mənim hüzuruma gəlmə, çünkü daha sən dediyin sözlərin nəticəsini gördüm.

“VƏTƏN SEVGİSİ, QƏHRƏMANLIQ SƏHİFƏLƏRİ” bölməsi üzrə

Nəriman Həsənzadə

AZADLIQ HİMNI

Hər millətin, hər torpağın
Öz adı var, öz ünvanı.
Yağılıara baş əyməyib
Azərbaycan qəhrəmanı.
Vahid vətən himnimizdir
Şəhidlərin axan qanı.
Nəsillərə yadigarlıdır,
Zaman yazdı bu dastanı.

Üçrənglidir bayraqımız,
Qalxan bayraq enən deyil!
Mərd oğullar dar ayaqda
Öz andından dönən deyil!
O torpaq ki tapdalınır
Ayaq altda,
Vətən deyil!
O torpaqda bağbecərsən, –
Ot göyərib bitən deyil!

Millətlərə hürriyyətdi,
İstiqlaldır şüarımız.
Azadlığı, səadəti
Qorumaqdır qərarımız.
Azərbaycan – ana torpaq,
Qədim Odlar diyarımız.
Yaşadıqca Vətənimiz,
Ölsək, şəhid məzarımız!

Ramiz Qusarçaylı

GÖZÜN AYDIN, QARABAĞ!
(ixtisarla)

Güman keçməz dağları
Aşa-aşa qayıtdıq.
Yumruq kimi birləşib
Coşa-coşa qayıtdıq.
Biz Kəlbəcər-Kəlbəcər,
Şuşa-Şuşa qayıtdıq.
Başın uca, üzün ağ!
Gözün aydın, Qarabağ!

Hər döyüşün başında
“Yurd yeri” var, “Cəngi” var,
Hər həmlədə ordumun
Nərəsi var, cəngi var,
Cəngavər oğulların
Şanlı zəfər rəngi var.
Gör nə deyir Lələdağ, –
Gözün aydın, Qarabağ!

Vətəndi bu savaşın
Hər sirri, hər sehri də.
Bir atanın öyündü,
Bir ananın mehri də.
Uçundu Göyçə-Göyçə
Zəngəzur da, Mehri də,
Silkələndi Ağrıdağ, –
Gözün aydın, Qarabağ!

Bir fırtına kükrədi,
Qisas aldı limandan.
Yer əsdi, göy titrədi,
Bu anddan, bu imandan.
Xalqın güvənc yeridir
Ta Ali Baş Komandan.
Dalğalan bayraq-bayraq,
Gözün aydın, Qarabağ!
Gözün aydın, Qarabağ!

Xəlil Rza Ulutürk

O SAHİLDƏ, BU SAHİLDƏ

Gurşad tökdü, tufan oldu,
Araz daşdı, ümman oldu.
Qayaları al qan oldu
O sahildə, bu sahildə!

Bir-birindən cida düşdük,
Dirigözlü oda düşdük.
Biz yadlara neyləmişdik?
O sahildə, bu sahildə?!

Ürək dustaq, Vətən məhbəs,
Hanı Babək, Cavanşir bəs?
Həyat bu cür qala bilməz
O sahildə, bu sahildə!

Nə həsrət, nə hicran olsun,
Vahid Azərbaycan olsun!
Qoy birləşsin, bir can olsun
O sahil də , bu sahil də!

Rahib Alpanlı

QARABAĞ AZƏRBAYCANDIR!

Addımların torpağından güc alır,
Ermənidən yer də, göy də öc alır,
Bayraqımız zirvə-zirvə ucalır,
Gözləmişik bu günləri haçandı,
Əsgərim, Qarabağ Azərbaycandır!

Vətən üçün sən zəfərə hazırlısan,
Düşmənin gözündə səngər qazırsan,
Sən tarix yaradıb, tarix yazırsan,
Gözləmişik bu günləri haçandı,
Əsgərim, Qarabağ Azərbaycandır!

Sovurduqca işgalçının qəsdini,
Atıb qaçıq bayrağını, postunu,
Tanıyırıq yurdumuzun dostunu,
Gözləmişik bu günləri haçandı,
Əsgərim, Qarabağ Azərbaycandır!

Arxanda dağ kimi dayanıb hamı,
Sönəcək yağının oləzik şamı,
Aləm alqışlayır şanlı İlhamı,
İnanmışıq bu qüdrətə haçandı,
Əsgərim, Qarabağ Azərbaycandır!

3

“MƏNƏVİ DƏYƏRLƏR, HƏMİŞƏYAŞAR HİKMƏTLƏR” bölməsi üzrə

Mehdi Hüseyin

KƏRƏM ƏFSANƏSİ (ixtisarla)

Mən bu hekayədə bir igiddən danışacağam... Bu igidi el arasında Qaçaq Kərəm adı ilə tanıydırlar.

Kərəm öz dəstəsi ilə bərabər dağlarda, dərələrdə yuva salmışdı. Onun qan düşməni İsrafil ağa da özü kimi qüvvətli, cəsur bir adam idи. Yalnız bir fərqləri vardı: Kərəm çar divanından qaçaq düşmüdü, İsrafil ağa isə çar himayəsində yaşayırıldı.

Günlərin birində, hələ obalar yaylaqda ikən Kərəm dəstəsini çekib arvad-uşağıını görməyə gəlmişdi. Dostları dəyələrə dağlışib paltalarını çıxarmadan, aynalı tüfənglərini yanlarına qoyub yatmışdilar. Kərəm özü isə alaçıqda yorğan-döşək saldırıb uzanmışdı. Ağır və məşəqqətli yorğunluğunu unutmaq istəyirdi. Amma onun gözlərinə yuxu getmirdi. Düşmənini unuda bilmirdi.

Kərəm gecədən xeyli keçmiş qalxıb alaçıqdan eşiyyə baxdı. Gəzindi. Ətrafi yoxladı. Bütün oba sanki əbədi yuxuya getmişdi. Adətən, sayıq yatan qapı itlərindən də səs-səmir gəlmirdi. Kərəm isə düşməninin hər dəqiqə qəfildən hücum edə biləcəyini düşünürdü. O, gəzinə-gəzinə obadan bir az kənardə hündür qayanın dalına girib keşik çəkən dostuna yanaşdı, qəsdən piçilti ilə soruşdu:

– Yatmışanmı, Mərdan?

Cavan qaçaq da yorğun idi, amma yatmamışdı:

– Xeyr, Kərəm dayı, – dedi, – əgər yuxu məni üstələsə, barmağımı kəsib duz basaram!..

– Duzun varmı?

– Var, Kərəm dayı, – deyə Mərdan çuxasının vəznəsini göstərdi.

Yaralı barmağa duz basmaq vəfali dost nəzərində o qədər də böyük bir fədakarlıq deyildi.

Kərəm Mərdana bir söz demədən yenə gəzindi, yenə ətrafı dinlədi. Bu sakit, səssiz aləmdə hər şey rahat idi, yalnız Kərəmin ürəyi rahat ola bilmirdi. Oba üzərini çən bürümüşdü, axşamüstü mavi göyün boşluğununda gözəl bir gəlin ədası ilə süzən ay indi hardasa gizlənmişdi.

Kərəm çox gəzib-dolandı, tez-tez çəndən siyrilib çıxan yollara çox nəzər saldı, amma heç bir ins-cins gözünə dəymədi. Kərəm yenə də sakit ola bilmədi. “Görünür, İsrafil ağa bizim gəlişimizdən xəbər tutmayıb, yoxsa, indiyəcən harda olsayıdı, dəstəsini çəkib üstümüzə gələrdi”, – deyə düşündü və alaçığına qayıtdı. Qaranlıqdan arvadının səsini eşitdi:

– Kərəm, gözümün nuru, gəl uzan, mən qalxıb keşiyini çəkərəm!

Vəfalı qadın köksünü ötürəndə kədər dolu bir ah çəkdi. O, yaşarmış gözlərini göyə dikib Allaha yalvardı:

– Ey böyük Tanrı, mənim balalarıma rəhmin gəlsin!

Kərəmin ürəyi poladdan möhkəm, ipəkdən yumşaq idi. Arvadının xeyir-duası onu da qəhərləndirdi:

– Qəm yemə, Gülsabah, – dedi, – yaman günün ömrü az olar.

Qadın dinmədi. Ərinin səsindəki qəm nidaları onun qüssəsini daha da artırdı. Kərəm uzandı. Tüfəngini yorğanının üstünə qoydu. Azca yatmaq və dünyanın dərdini, kədərini unutmaq istədi.

Gecə o qədər uzun, saatlar, dəqiqliklər o qədər ağırdı ki...

Nəhayət, Kərəmin gözləri qapandı. Şirin yuxu o mərd, o qüdrətli igidi də məğlub elədi...

...Kərəm nə qədər yatdığını bilmədi. O yalnız hava işıqlanmağa başlarkən oyandı. İndi artıq qorxu azalmışdı. İsrafil ağa gündüz hücum fikrinə düşə bilməzdi. Kərəm yerindən qalxaraq alaçığı tərk etdi. Obanın şimalında, dünən keşikçinin dayandığı qaya dibində piq-pıqla qaynayan muncuqlu bulağa tərəf getdi. Hələ gənc yaşlarından sevdiyi bu gur çeşmə ən əziz xatırələri ilə bağlı idi. Kərəm tüfəngini qayaya söykədi, patronaşını açıb daşın üstünə qoydu, çuxasının ətəklərini qatlayıb kəmərlərinə keçirtdi, qollarını çırmadı. Buz kimi soyuq suda doyunca əl-üzünü yudu.

O, yaylıqla əl-üzünü silib daş üstündə oturdu, istər-istəməz dərin düşüncələrə daldı...

Alaçığa girmək istəyəndə qapıdan sağda, çətənin dibində gözünə bir patron sataşdı. Kərəm duruxdu və dərhal qeyri-ixtiyari patronaşını yoxladı: “Bu, mənim deyil!” – deyə xəyalən yoldaşlarını danladı, böyük oğlunu göndərib onların hamısını çağırtdırdı. Bütün dəstə yiğışandan sonra əlindəki patronu yuxarı qaldırıb dostlarına göstərdi, töhmətli nəzərlə bir-bir onları süzərək hamı eşitsin deyə ucadan soruşdu:

– Bu kimindir?

Qaçaqlar tez-tələsik patronaşlarını yoxladılar. Kərəm bir də soruşdu:

– Kimindir, hə?

Heç kəs patron itirməmişdi. Kərəmin rəngi kömür kimi qaraldı:

– Ay uşaqlar, – dedi, – bu gecə İsrafil ağa burdaymış... Məni vurmağa gəlibmiş... Ax, Mərdan, Mərdan... Bax yaxşı göz-qulaqda olmamışan!

Mərdanın rəng-ruhu qaçıdı, bir an belə onun gözünə yuxu getməmişdi.

Kərəm dedi:

– Məni o çox asanlıqla vura bilərmiş, amma istəməyib. Bilirsinizmi niyə?

Qaçaqların gözlərində sanki eyni sual yazıldı: "Niyə?"

Kərəm öz sualına cavab vermədi. Onu dinləyənlər içərisində arvad-uşaq da vardi. Kərəm əmr elədi:

– Gedin, atlanın! Dağlara çəkilək. İsrafil ağa da, kazaklar da hər dəqiqə başımızın üstünü ala bilarlər...

Yoxsa Kərəm qorxurdu? Əlbəttə, yox. O, bütün obanın gülləbaran olunmağını istəmirdi.

Qaçaqlar atlanıb yola düşdülər. Bir az gedəndən sonra, oba görünməz olanda Kərəm atının qantarğasını çəkdi, maralgözlü, ceyranyerişli kəhər ayğır şahə qalxaraq yanaklı dayandı, o biri atların yolunu kəsdi. On iki nəfərin gözü Kərəmə dikildi. Hamı diqqət kəsildi. Kərəm dedi:

– Ay uşaqlar!... İsrafil ağa gecə ikən obaya gəlibmiş. Ancaq məni vurmayıb. Bilirsinizmi nə səbəbə, hə? O, mənim düşmənim də olsa, əsl igiddir... Məni arvadımın yanında gördüyü üçün fikrində daşınıb... Bu patronu da o atıb... Demək istəyib ki, səni öldürə bilərdim, amma arvadına bağışlayıram. Mən ona bir borclu!..

Dəstə yoluna düzəldi. Uzaq dağlara yol aldı...

Dəstə yenə yaylaqlara üz tutdu. Kərəm ömründə bu qədər qəmgin və ümidsiz olmamışdı. Obalar arana köçürdülər. Dağların döşü ilə uzanan dar, əyri-üyrü yolları qoyun sürürləri tutmuşdu. Hər tərəfdə hay-haray qalxmışdı. Yanıqlı mahnı səsləri yamaclarda əks-səda verirdi. Kərəm də, yoldaşları da bədbin idilər.

Qürbət diyarlarda sərgərdan gəzməkdən artıq cana doymuşdular.

– Ən uzağı ölümdür!.. – deyə obalarına dönmək, heç olmasa, arvad-uşaqları ilə son dəfə görüşmək isteyirdilər.

Birdən Kərəmin gözləmədiyi bir hadisə baş verdi. Dağ yolunda qan düşməni İsrafil ağıaya rast gəldi. İsrafil ağanın obası dolama yolla dağdan enirdi. Göy mahuddan vəznəli çuxa geymiş, ceyrandan iti, maraldan göyçək səkil atına minmiş İsrafil ağa ciyində aynalı tūfəng, özü kimi silahlı dostlarının əhatəsində köçün qabağınca gəlirdi. Kərəm onu lap uzaqdan tanıdı. Yoldaşlarına dönərək:

– Atdan düşün, daşa girin! – deyə ucadan səsləndi.

Qaçaqlar bir göz qırpmında onun əmrini yerinə yetirdilər, özləri də, atları da görünməz oldular. İsrafil ağa yaxınlaşındı. O, at belində necə məğrur oturmuşdusa, Kərəmin ürəyində qıbtə oyadacaq qədər qamətli və gözəl görünürdü. Kərəm intiqam saatının gəlib çatdığını düşündü, kinlə qarşıq bir sevinc duyaraq tūfənglərini hazır tutmuş dostlarına müraciət elədi:

– Uşaqlar, mən deməyincə atmazsınız, ha!

İsrafil ağa qacaqların düz bərabərinə çatanda Kərəmin əlləri yanına düşdü:

– Atmayın, uşaqlar!.. – dedi, amma özü nə üçünsə tūfəngin çaxmağın-dan barmağını çəkmədi.

İsrafil ağa nəyə isə gülürdü. Dostları da onun kimi şad və xürrəm idilər. Kərəm isə qəzəbindən titrəyir, belə bir fürsəti əldən verməyə məcbur olduğuna hırslıydı.

– Eyy, İsrafil!.. – deyə qacaq Kərəm boğuq və titrək bir nida ilə düşmənini səslədi, – mənəm. Borcumu verməyə gəlmışəm.

İsrafil ağa bir an, yalnız bircə an özünü itirən kimi oldu, ancaq tezcə də tūfənginə əl atdı. Lakin artıq gec idi. Tərkindəki oğlan uşağı onun hərəkətini ləngitmişdi.

– Mən borcumu ödədim!.. – deyə Kərəm bu dəfə artıq fərəhini boğa bilməyib dəli kimi qəhqəhə çəkdi, sanki onun at sayağı kişnədiyi gənclik illəri geriyə qayıtdı, – mən də səni körpənə bağışladım!.. Sür atını, get. Lənət bu fani dünyaya! Lənət bu zəmanəyə!...

İsrafil ağa əl saxladı. Yoldaşları da əl saxladılar. Hamısı Kərəmi tanımışdı. Üzünü görməsələr də, tanımışdılar. Bir də ki güllə atmağın heç bir faydası yox idi. Onsuz da hədəfi görmürdülər. Kərəm də, yoldaşları da qaya dalında möhkəm səngərlənmişdilər.

Köç uzaqlaşdı. Kərəm, deyəsən, dərd-qəmini unutmuşdu. O, qeyri-ixtiyari saçılı papağını gözünün üstünə endirdi, məlahətli və zil səsi ilə bir-iki ağız bayatı dedi...

Hikmət Ziya

HÖCƏTLƏŞƏN BARMAQLAR

Bir əlin beş barmağı
 Sözləşdilər sübh çağğı.
 Çeçələ barmaq dedi:
 –Axı mənsiz Əl nədi? –
 Mənəm görən hər işi,
 Mənsiz keçməz bir işi!
 Adsız barmaq deyindi:
 –Bütün hünər mənimdi!
 Mənəm onu yaşıdan,
 Əli ələ oxşadan!
 Hirsləndi Orta barmaq:
 –Sən kimsən?! Bir buna bax!
 Hamınızdan uzunam,
 Mənimlə ad qazanan
 Əlin kölgəsində siz
 Aralıqda gəzirsiz!..
 Söz Şəhadət barmağı
 Yaman tutdu, dırnağı
 Qəzəbindən göyərdi.
 Dedi: – Səni döyərdim.
 Heyif ki, boyda məndən
 Uzunsan bir qədər sən.
 Əsl barmaq tək mənəm;
 Ələ yol göstərənəm.
 Mən sizə dərs verərəm,
 Hər işi tək görərəm!
 Baş barmaq gülümsədi,
 Eyhamla belə dedi:
 –Ah, barmaqlar, barmaqlar,
 Höcət, şıltaq barmaqlar!..
 Təklikdə heç biriniz
 İş görə bilməzsiniz!
 Baş barmaq olsam da mən,
 Bir gün ayrılsam sizdən,
 Yaramaram heç nəyə...

Öyünürsünüz niyə?!
Bir söyləyin beşlikdə,
Deyin görüm, təklikdə
Nə yarada bilərsiz?
Bir ev tikə bilərsiz?
Ağac əkə bilərsiz?..
Baxın, dünyada nə var,
Hər əldəki barmaqlar
Onu birgə yaradıb,
Hər arzuya bir çatıb.
Beş barmaq bir olmasa,
Hər vaxt dilbir olmasa,
Nə yumruq, nə əl olar!
Baş barmağı dinləyib
Barmaqlar ondan belə
Höcətləşmədi daha
Heç zaman bir-birilə.

4

“UŞAQ ALƏMİ, UŞAQ TALEYİ” bölməsi üzrə

Abdulla Şaiq

MURAD
(hekayə)

Tiflis şəhərinin yaxınlığında Kolbasan adlı bir kənd var idi. Bu kəndin dörd bir yəni bağlıq, meşəlik yerlər idi. Elə ki bahar olurdu, ağaclar çiçəkləyir, təpələr, yamaclar yumşaq ot və çiçəklərlə döşənirdi; rəng-bərəng güllərin ətri kəndi bürüyürdü. Səhər-axşam quşlarının gözəl nəğməsinin arası kəsilmirdi. Bahar çəngi bu kənd o qədər gözəl olurdu ki, insan baxmaqdan doymurdu.

Belə tərifini etdiyimiz kənddə Bilqeyis və Murad adında bacı-qardaş yaşayırırdı. Bilqeyis olduqca mehriban və tərbiyəli bir qız idi. Hər gün bağçalarındakı tut ağacının altında palaz salardı; oyuncaq şeylərini də yığıb öz-özünə oynardı. Arabir qonşuları Səltənət də gələrdi. Hər ikisi birlikdə deyər, gülər, oynayardılar; otaq bəzəyərdilər, bir-birinə qonaq gedib-gələrdilər. Ayaqsayma, gəlin-gəlin oynardılar. Arabir də atası aldığı “Uşaq gözlüyü” kitabının şəkillərinə tamaşa edər və oxuyardılar. Günləri xoş və asudə keçərdi.

Amma Murad heç qapı-bacada tapılmazdı. Səhərdən çıxar, bir də axşam evə qayıtdı. O gün olmazdı ki, Muradin üst-başı cirilmiş evə qayıtmayaydı. Hər kəslə döyüşər, söyüşərdi. Ona görə də onu heç kəs sevməzdı. Hətta öz ata və anası da Muradi sevməzdi. Onun əlindən bacısı Bilqeyisin heç rahatlığı yox idi. Onun oyuncaqlarını dağıdır və sindirar, bəzən də özünü döyüb qaçırdı. Ona görə Bilqeyis qardaşı Muradla heç oynamaz və ondan qorxardı.

Bilqeyis mehriban bir qız olduğu üçün qapılarındakı heyvanları və quşları da çox sevərdi. Heyvanlar və quşlar da əvəzində Bilqeyisi sevər və ondan qaçmazdı. Çox vaxt olurdu ki, bağçada oynadığı zaman Mərmər pişik, Dəmir it, Məstan xoruz, toyuq-cücelər Bilqeyisin başına cəm olar və onun əlindəki çörək parçasını alıb yemək istərdilər. Bilqeyis isə çörəyi parça-parça edib bir az Məstan xoruza, bir az toyuq-cücelərə, bir az da it

və pişiyə atardı. Hamısı soxulub yeməyə məşğul olardı. Bilqeyis qara, iri gözlərini onlara dikib baxardı. Bir də görərdi ki, it öz çörəyini yeyib qurtardı, yavaş-yavaş ağızını pişiyin qismətinə uzadır, pişik də mırıldaya-mırıldaya çalışır ki, ağızındakı çörəyi yeyib qurtarsın, həm də pəncələri ilə yerdə qalan çörəyi bərk-bərk tutub, açıqlı-acıqlı itə baxır. İt yenə soxulur ki, pişiyin, ya xoruz-toyuğun çörəyini qapıb yesin; bu vaxt xoruz qaqqıldaya-qaqqıldaya itin üstünə atlırdı...

Bilqeyis bu tamaşadan doymazdı, gülə-gülə onların davasına baxardı.

Murad isə yoldaşlarını və bacısını incitdiyi kimi, heyvanları da incidərdi. Elə ki axşam olurdu, təpələrdən, yamaclardan naxır mələşə-mələşə kəndə gəlirdi. Murad əlinə çomağını alıb naxırın içində girərdi, əlindəki çomaqla o inəyin, bu öküzin harası gəldi, vurardı. Murad bir dəfə bir qara inəyin arxasında düşdü. İnək axırda təngə gəlib döndü və Muradı buynuzlarına götürüb yerə elə çırpıldı ki, qurbağa kimi yerə sərildi. Murad tamam bir saat özüne gəlmədi. Ondan sonra Murad nə Dəmir köpəyə, nə Mərmər pişiyə, nə də inəklərə yaxın gedə bilirdi.

Bağçalarındakı yasəmən ağacı altında bir səbət içində toyuqlar yumurtlayırdı. Bir gün Murad bağçada gəzirdi. Çıl toyuq yumurtlayıb çıxanda Murad gördü. Yavaş-yavaş gəlib yumurtaları cibinə doldurdu ki, aparsın. Məstan xoruzunu uzaqdan görüb uça-uça Muradın üstünü aldı. Murad çox qorxmuşdu, bilmirdi ki, nə etsin. Axırda arxasında gizlətdiyi yumurtanı atıb qaçıdı, xoruz əl çəkməyib, onun arxasında düşdü. Muradın ayağı bir ağaca ilişib yıxıldı; cibindəki yumurtalar sindi, cibi və paltarı yumurtaya bulandı.

Murad qorxusundan evə gedə bilmirdi. Çünkü paltarları başdan-ayağa yumurta sarısı idi. O, bağçada bir alma ağacının altında oturub nə edəcəyini düşünürdü. Gördü ki, Bilqeyis bağçaya çıxdı: "Məstan, Məstan!", – deyə bağırdı. Bağçanın o biri başından xoruz uça-uça gəldi. Bilqeyis xoruzun başına bir papaq tikmişdi. Mehriban qız o balaca əlləri ilə xoruzun papağını başına qoydu, lent ilə bağladı, sonra şirin dil ilə dedi ki:

– Məstan xoruzum, ceyran xoruzum, gör sənə nə gözəl papaq tikmişəm!

Deyəsən ki xoruz da Bilqeyisin mehriban dilini anlayırdı; gözlərini Bilqeyisin üzünə dikib dinməz-söyləməz dururdu. Bilqeyisin qəlbinə dəymək istəmirdi; çünkü Bilqeyis onları çox sevirdi. Hətta sarı toyuq da cüçələri ilə Bilqeyisin Məstan xoruza bağlışlığı papağa diqqətlə baxırdı. Bilqeyis çox şad idi.

Murad alma ağacının altında qəmgin-qəmgin oturub öz-özünə fikir eləyirdi: "Nə üçün Bilqeyisi hamı sevir? Hamı ona məhəbbət yetirir? Amma məni heç kəs sevmir? Nə üçün?..

İlyas Əfəndiyev

İZ İLƏ

Cəfərlə Nadir qış imtahanlarını verib bütün dərslərindən beş aldıqları üçün çox sevinirdilər. Onlar sözü bir yerə qoydular ki, aldıqları qıymətləri aparıb kolxoz fermasında olan atalarına göstərsinlər. Fermanın qış binələri kəndin on kilometrliyində, Qayadaş meşəsinin yanında yerləşmişdi. Cəfərlə Nadir səhər tezdən çörəklərini yeyəndən sonra binəyə getdilər.

Axşamüstü çobanlar sürüləri örüşdən gətirdilər. Cəfərlə Nadir qış tətilinə buraxıldıqlarını atalarına söyləyib dərslərindən aldıqları qıymətləri onlara göstərdilər. Çobanlar da çox sevinib uşaqları təriflədilər. Cəfərin atası Muradxan hərgünkü kimi bu gün də sürüləri yoxlamağa başladı, qoyunun hamısını yoxlayıb qurtarandan sonra məlum oldu ki, sürüdəki damazlıq merinoslardan biri yoxdur.

– Yəqin, gəzib meşədə qalib. Mən bu gün sürünü Qayadaş meşəsinin yanındakı düzdə otarırdım. Gedim qaranlıq düşməmiş tapım, – deyə pərt olmuş çoban Qulu çomağını çıynınə alıb meşəyə tərəf getdi.

– Dayan, səninlə bir adam da getsin, bəlkə, tək tapa bilmədin, – deyə baş çoban Muradxan arxadan onu səslədi.

– Ata, qoy biz də onunla gedək, – deyə Cəfər xahiş elədi.

Atası etiraz eləmədi:

– İstəyirsiniz, gedin.

Uşaqlar çoban Qulunun ardınca yüyürdülər. Onlar gəlib meşənin yanına çatanda çoban Qulu dedi:

– Uşaqlar, hamımız bir yerdə axtarsaq, tapa bilmərik. Siz o tərəfə gedin, mən də bu yana. Ancaq meşənin içərilərinə tərəf çox uzaqlaşmayın. İndi canavarların pis vaxtıdır, bir şey olsa, məni səsləyin.

Uşaqlar: – Yaxşı, – deyə meşəyə yüyürdülər. Birdən Cəfər diqqətlə yerə baxıb, nəm torpaq üzərində qoyun ayağının izlərini gördü.

– Bura bax, Nadir, – deyə o, izi göstərdi, – görürsənmi, aşağıdan gəlib bu tərəfə burulub.

Uşaqlar izi tutub getməyə başladılar. Bu vaxt lap yaxında bir şaqqlıtı eşidildi. Qarağat kolları tərpəndi, uşaqlar bərk qorxub dayandılar. “Əgər canavardırsa, bu saat üstümüzə atılacaq”, – deyə Cəfər fikirləşdisə də, bu barədə yoldaşına heç bir söz demədi. Səhər atasına gətirdiyi kibrilərdən biri onun cibində idi. Canavarın oddan qorxdığınu xatırlayıb dərhal kibriti çıxarıb çəkdi. İşığı yuxarı qaldırıb şaqqlıtı gələn yerə baxdı. Qarağat kolları arasında iri bir merinos dayanıb onlara baxırdı.

– Tapdıq! – deyə Cəfər sevinclə qışkırdı və irəliləyib merinosu kolların arasından çıxardı.

– Mən düşdüm qabağa, sən daldan sür! – Cəfər Nadirə tapşırıq verib qabağa keçdi. Lakin onlar nə qədər getdilərsə də, gəlib meşənin kənarına çıxmadılar. Cəfər zənn ilə gedirdi, çünki qaranlıqda heç bir cəhəti təyin

etmək mümkün deyildi. O dayandı:

- Azmişiq, – dedi.
- Bəs nə edək? – deyə Nadir zəif səslə Cəfərdən soruşdu.

Cəfər hiss etdi ki, yoldaşı çox qorxur, buna görə də ona ürək-dirək vermək istədi:

- Nə olacaq, meşədə qalıb səhər gedərik.
- Bu soyuqda, qaranlıqda meşədə qalmaq olar?
- Heç nə olmaz, bu saat sənin üçün bir ocaq qalayım ki, istisi yeddi ağa-ca vursun!

O, kibrit çəkib ətrafi nəzərdən keçirdi. Yaxında hündür bir qaya var idi. Qayanın üst tərəfi tağ kimi irəli gəldiyindən dibini qar o qədər tut-mamışdı.

– Qoyunu sür ora, – deyə Cəfər əmr edib, özü ağacların qol-budağından xeyli sindiraraq qayanın dibində böyük bir ocaq qaladı. Lakin odunlar yaş olduğundan alışmırıldı. Cəfər özünü sindirmamaq üçün papağının içində qoymuş kağızı çıxarıb, birtəhər ocağı alışdırıcı Alov qalxıb dörd tərəfi işıqlandırdı.

– İndi gel otur, qızış, – deyə Cəfər gülümşünərək soyuqdan donmuş əllərini oda tutdu. Bir qədər qızışandan sonra Nadir dedi:

- Gəl çıxaq ağaçda oturaq. Canavarlar gəlib bizi parçalar.
- Özümüz ağaca çıxdıq, bəs merinos nə olsun?
- Onsuz da, əgər canavar gəlsə, biz nə edə bilərik?

– Ocağın yanında canavarlar bizə hücum etməzlər! – deyə Cəfər arxayı və inandırıcı səslə cavab verdi. Yoldaşının sözü Nadiri qane etmədisə də, o dinmədi. Cəfər ağacların qol-budağından çoxlu sindirib ocağın böyrünə yiğdi.

– Bu gecə bizim silahımız bunlardır. Gərək səhərə qədər ocağı sönməyə qoymayaq.

Onlar arxalarını qayaya çevirib ocağın qırığında qızınırlılar. Cəfərin ürəyi sakit deyildi. O fikirləşirdi ki, əgər canavarlar onların burada olduğundan duyuq düşsələr, əl çəkməyəcəklər. Nadir paltosunu başına çəkib ocağın qırığına uzandı, bir azdan onu yuxu apardı. Cəfər oturub gözlərini qaranlıq meşəyə zilləmişdi. Bu zaman irəlidə dörd iri canavar göründü. Onlar on beş-iyirmi addımlıqda dayanıb uşaqlara və onların yanındakı kök merinosa baxırdılar. Cəfərin ürəyi bərk döyündü. Cəfər tez-tez ocağa odun qoyub onu daha bərk alovlandırdı. Meşə dərin sükut içində idi. Heç nədən xəbəri olmayan Nadir şirin-şirin yatırdı.

Birdən lap uzaqda güclə iki gullə səsi eşidildi. Canavarlar gullə kimi qaçıb gözdən itdilər. Cəfər ocaqdan alovlu bir kösöv götürüb yuxarı qaldıraraq havada yellədi:

– Biz buradayıq!.. Burada! – deyə səsi gəldikcə qışkırdı. Lakin meşədə onun səsinin əks-sədasından başqa heç nə eşidilmədi. Üç-dörd dəqiqə sükut içində keçdi. Birdən haradan issə uzaqdan səs eşidildi:

- Cəfər hey!..
- Ehey!.. – deyə Cəfər cavab verdi.
- Haradasınız?

– Burada, Yastı qayanın yanında!

Cəfər yüyürüb bərk yatmış Nadiri oyatdı. Nadir oyanıb atasığılı gördükdə əvvəlcə heç bir şey başa düşməyərək çəşib qaldı. Deyəsən, ona elə gəlirdi ki, yuxu görür. Bir qədər dincəldikdən sonra onlar uzun bir məşəl qayırib binəyə yola düşdülər.

Bu əhvalatdan üç-dörd gün sonra iki məktəblinin fermanın itmiş damızlıq merinos qoyununu qəhrəmanlıqla axtarış tapdıqları haqqında rəyon qəzetində balaca bir məqalə çıxdı. Məqalə sahibi Cəfər ilə Nadiri çox tərifləyirdi. Ancaq məqaləni oxuyanda Nadir nə isə bir narahatlıq hiss etdi...

“TƏBİƏTƏ VURĞUNLUQ , TƏBİƏTƏ QAYĞI” bölməsi üzrə

Məmməd Araz

QARANQUŞ

Əsdi vədə yeli... Yaz müjdəsilə,
 Qondun eyvanıma yenə, qaranquş!
 Mən sənin eşqinlə gəlirkən dilə,
 Uçmağın dərd oldu mənə, qaranquş!

Bir zaman yuvanı uçurmuşam mən,
 Bəlkə də, bəlkə də, o, yadındadır.
 Dilin yox dərd açıb söz söyləyəsən,
 Dilin də, sözün də qanadındadır.

Bəzən əlində şış, çıynində yaba
 Uşaqlar yanına yiğildi, ay quş!
 On günə, bir aya tikdiyin yuva
 Bircə an içində dağıldı, ay quş!

Yelləmi, selləmi keçdi ötən gün?
 O, bəlkə, ötəri şimşək səsiydi.
 Sənin öz yuvandan ayrı düşməyin
 Mənimçün bir uşaq əyləncəsiydi.

Bəlkə, bu halımdan incidi dağ-das,
 Bunu öz vaxtında duya biləydim.
 Bir günlük uşaqlıq günahımı kaş
 Bütün ömrüm boyu yuya biləydim.

Bilmədim, o günün ani nəşəsi
 Mənə dərd olacaq ömrüm uzunu.
 Bəlkə, ev qayğısı, övlad nəfəsi
 Olmasa, indi də duymazdım bunu.

Eh, xəyal nələri gətirir yada...
 Yeni müjdən ola mənə, qaranquş!
 Körpəlik gülüşüm qanadlarında
 Bircə gün geriyə dönə, qaranquş!

Vaxt olur, cansızdan can umur insan,
 Adı təsəllidir bunlar daancaq.
 Uçan körpəliyim, uçulan yuvan
 Onsuz da geriyə qayitmayaq.

Gəl, yenə yuva qur doğma yerində,
 Könlüm həsrətinlə dindi, qaranquş!
 Ta uçma, çəkinmə məni görəndə,
 Mən uşaq deyiləm indi, qaranquş!

Elçin Əfəndiyev

İKİ QIZ VƏ SƏRÇƏ

Maşınınmda işdən evə qayıdırıdım və tinlərdən birinin qabağında qırımızı işıq bizi saxladı. Qarşidakı səki ilə bizə tərəf iki qız gəlirdi: özündən razı, həddən artıq dəblə geyinmiş, yerişləri, gülüşləri ilə aləmə meydan oxuyan iki qız.

Küçə ilə o tərəf-bu tərəfə gedib-gələn adamlar elə bil ki bu qızlar üçün sıfır idi, elə bil ki bu qızlar dağın zirvəsində, adamlar isə dərənin dibində idi və dünya açıq-aşkar bu qızların vecinə deyildi.

Bu vaxt qəribə bir hadisə baş verdi: bir sərçə hoppana-hoppana qızların çıqlarına dolaşa-dolaşa küçənin ortasına qondu və yerə düşmüş bir çörək qırıntısını ac gözlük lə dimdikləməyə başladı. Qızlar əvvəlcə gülümsədlər, sonra səkidə ayaq saxlayıb təəccübələ əl-ayağa dolaşan o sərçəyə baxdilar.

Sarı işıq yandı və irəlidəki maşınlar yavaş-yavaş tərpənməyə başladı, sərçə isə küçənin ortasından uçmurdu.

Mən aləmə meydan oxuyan bu qızların rəng çəkilmiş, uzun kirpik yapışdırılmış gözlərində bir təlaş oxudum və əvvəlcə mənə elə gəldi ki, o uzun, yalançı kirpiklərlə o təlaş hissi bir-birinə heç cürə uyuşmur.

Ac sərçə, yəqin, xəstə idi, ya zədəli idi, uça bilmirdi. Maşınlar yavaş yavaş sürətini artırırdı. Şaşırıb qalmış o iki qız küçənin ortasında çörək qırıntısını dimdikləyən o sərçəyə baxa-baxa bir-birinə tələsik nəsə deyirdi. Mən onların nə dediyini eşitmirdim, amma bir şey tamam aydın idi ki, qızlar bərk həyəcanlanmışdır və o həyəcan daha o uzun yalançı kirpiklər üçün yad, yabançı bir şey deyildi. Onların həyəcanı mənə də sirayət etdi və mən də maşının pəncərəsindən boyanıb ətrafında maşınlar ötüşən o sərçəyə baxdım.

Yaşıl işıq yanmışdı. Qabaqdakı ağ maşın sərçənin lap yanından ötdü. Qızlardan biri cəld səkidən düşüb küçənin ortasında çörək qırıntıını təpişdirən o sərçəyə tərəf qaçdı və bir əlini maşınların qabağında yelləyə-yelləyə – yəni ki bir dəqiqə gözləyin! – o biri əlini aşağı uzadıb sərçəni götürmək istədi və bu zaman... həmin ac sərçə “pir-r-r” eləyib qızın əlinin altından havaya qalxdı və sürətlə göyə baş vurub gözdən itdi.

Qız əvvəlcə məəttəl qaldı, sonra gülə-gülə rəfiqəsinin yanına qayıtdı və ikisi də yoluna davam etdi.

Bizim maşın da yerindən tərpəndi. Mən geri çevrilib arxa şüşədən bu iki qızın ardınca baxdım. Onlar gedirdi və bütün görkəmləri ilə, yerisləri, gülüsləri, o yalançı uzun kirpikləriylə yenə aləmə meydan oxuyurdular və heç kimin ağlına gəlməzdi ki, o gözlərdə o cürə sərçə nigarançılığı ola bilər və o qızlar eləcə həyəcanlana bilər...

İfadəli oxuda istifadə edilən

Şərti İşarələr

1		Qısa fasılə (bir sayına bərabər)	sətri
2		Orta fasılə (iki sayına bərabər)	sətri
3		Uzun fasılə (üç sayına bərabər)	sətri
4	—	Məntiqi vurğu	sətiraltı
5	↗	Tonun yüksəlməsi	sətirüstü
6	↘	Tonun alçalması	sətirüstü
7	Sözün uzadılması, yaxud cümlənin hissəsinin oxu tempinin aşağı salınması	sətiraltı
8	→	Tempin artırılması (oxunun sürətləndirilməsi)	sətiraltı
9	︵	Yanaşı gələn sözlərin birnəfəsə deyilməklə oxunması	sətri
10	↑	Misrada fikrin tamamlanmayıb növbəti misraya köçürülməsi	sətri

LÜĞƏT

A

Alaçıq – çubuqdan qurulub üstü keçə ilə örtülən köçəri mənzili, çadır

Alay – qoşun vahidi, polk

Amal – qayə, məqsəd, arzu, dilək, əqidə

Aul – məntəqə, kənd

Ayğır – bəzi heyvanların (çox vaxt atın) erkəyinə deyirlər – çox böyük, iri, əzəmətli

Azuqə – qida, ərzaq ehtiyatı

B

Bac-xərac – vergi

Bədbin – həyatda hər şeyə ümidsiz baxan, gələcəyə inanmayan

Bəndə – 1. qul, kölə; 2. adam, insan

Bikar – ißsiz, peşəsiz, məşgülüyyətsiz adam

Biruh – ruhsuz, huşsuz, cansız, ölü

Bəzirgan – tacir

Bilmərrə – tamamilə, büsbütün

Binə – köçərilərin mal-qara ilə köçüb kənndən kənardə yaylaqda məskən saldıqları yer, yurd

Biryolluq – birdəfəlik, həmişəlik, qəti olaraq

C

Calal – əzəmət, dəbdəbə, təmtəraq, büsat

Cəvahirat – qiymətli daşlar, daş-qas

Cəllad – ölüm hökmünü icra edən adam

Cıqqa – burada: tacşəkilli, daş-qasılı başlıq

Cida – burada: ayrı, uzaq

Ç

Çapacaq – ət çapmaq üçün işlədirən kəsici alət, ət baltası

Çapar – atla bir yerə məktub, əmr, xəbər aparıb-gətirən şəxs, qasid

Çarıq – keçmişdə kəndlilərin geyindiyi göndən tikilən ayaqqabı

Çarvadar – yük heyvanı ilə muzdla yük daşımıqla məşğul olan adam

Çətən – dialekt: qarğıdan, ağac çubuqlardan hörülmüş çəpər

Çinqıl – tikinti işlərində istifadə olunan daş qırıntısı, xırda daş

Çıraqban – işıqlı, nurlu

Çırrı – quru budaq, kol qırıntısı; çııl-çırrı

Çuxa – beli büzməli uzun kişi üst geyimi

Çuval – böyük kisə, xaral

D

Dağar – arxaizm: qaramal dərisindən hazırlanan torba

Dağarcıq – kiçik dağar; çox vaxt dəridən tikilən kiçik torba, çanta

Damad – kürəkən

Damazlıq – döl verməyə yarayan, döl vermək üçün saxlanılan; döllük, cins

Danişgah – universitet
Daraq – silahın güllərini yan-yana qoymaq üçün qab, qutu
Daşqa – təkatlı araba
Demokrat – demokratiya tərəfdarı
Dəbdəbə – təmtəraq, zənginlik, cah-calal, büsat
Dəliqanlı – 1. Həddi-buluğa çatmış gənc, cavan oğlan; 2. İgid, cəsur, qoçaq
Dəlil-dəlayil – hər hansı bir şeyi sübut etmək üçün əsas; sübut, tutarlı dəlil
Dərvişlibas – dərviş paltarı geyinmiş
Dəyə – qarğıdan və s.-dən düzəldilmiş komacıq, alaçıq
Divan – məhkəmə, tribunal
Divanə – dəli
Divanxana – şərq ölkələrində padşah saraylarında rəsmi qəbul otağı
Dilbər – gözəl, könüloxşayan
Dilxor – çox pərt, əhvali pozulmuş, qəmgin, kədərli, məyus
Dili-qafıl – qəflətdə olan, heç nədən xəbəri olmayan
Dirilik – həyat, yaşıyış
Dispetçer – nəqliyyatın hərəkətini, yaxud müəssisənin işinin gedişini bir mərkəzi məntəqədən idarə edən işçi
Düberə – ikinci dəfə, təkrar

E

Edadi – şagirdləri ali məktəbə hazırlayan orta məktəbin adı
Eşik – bayır, dışarı, çöl
Eyham – ikimənalı, üstüörtülü söz və ya ifadə, istehza

Ə

Əda – naz, qəmzə, şivə
Ə davət – ürəkdə saxlanılan düşməncilik hissi, kin, küdurət, qərəz, qəzəb hissi
Ə fzəl – daha artıq, daha qiymətli, daha üstün
Əmir – 1. Bir tayfanın və ya ölkənin başçısı; 2. Bəzi Şərq hökumətlərinin başçılarına və yüksək vəzifəli şəxslərə rəsmi olaraq verilən ad
Ə mud – qədim döyüş silahı, polad toppuz
Ənam – bəxşış, hədiyyə, mükafat
Ənginlik – genişlik, vüsət, açıqlıq
Ərbab – ağa, sahib
Ərş – göy, asiman
Əyan-əşrəf – ölkənin yuxarı təbəqəsinə mənsub olan mötəbər və yaşılı adamlar
Əzəmət – böyüklük, ululuq

F

Fağır-füqəra – cəmiyyətin aşağı, yoxsul təbəqələri
Faxır (faxır) – gözəl, qiymətli, parlaq
Falaqqa – keçmişdə müqəssirləri cəzalandırmaq üçün istifadə edilən alət
Fə dai – ümumi bir iş, millət yolunda, məslək uğrunda təhlükəli işlərə qoşulub canından keçməyə hazır olan şəxs
Fədakarlıq – öz şəxsi mənafeyini ümumi işə və ya başqalarının işinə fəda etmə, həsr etmə, bu uğurda səy göstərmə
Fərraş – müxtəlif tapsırıqları yerinə yetirn saray xidmətcisi
Fərs – döşənəcək, xalı, palaz, kilim
Fəsad – qarşıqlıq, nifaq, hərc-mərclik

Fəzilət – 1. Dəyər, qiymət, məziyyət; 2. İnsanda ağıl, kamal, mərifət, alicənablıq kimi sifətlər.

Firavan – yaşayış üçün hər cür maddi nemətlərin bolluğu

G

Gəda – keçmişdə yoxsul, aşağı təbəqədən olan adamlara verilən ad; səviyyəsiz, leyaqətsiz adam.

Gərdiş – coşdurmaq, hərəkətə gətirmək

Gizir – aşağı rütbəli işçi, hərbi qulluqçu

Gödən – qarın

Gurşad – iri damcılı, şiddetli yağış

Güzar – burada: həyat, ömür

Güzəran – dolanacaq, yaşayış, həyat

H

Haramzada – yaramaz, firıldaqçı, kələkbaz, hiyləbaz

Heybə – çiyindən, bəzən də atın tərkidən aşırılan kiçik xurcun

Həngamə – qovğa, mərəkə, gurultu

Həris – bir şeyə həddindən artıq can atan, ona aludə olan, onun düşkünü olañ, gözüdoymaz

Həsir – yerə sərmək və s. üçün ağac liflərindən, küləşdən, qamışdan toxunan məmulat

Hıxlamaq – dəvəni yerə yatırmaq, oturtmaq

Hikmət – müdrik söz, dərin fikir, müdriklik

Hicran – ayrılıq

Höcətləşmək – inadlarından əl çəkməyərək bir-biri ilə mübahisə etmək, bəhsləşmək, bir-birinə güzəştə getməmək

X

Xəlifə – bəzi müsəlman ölkələrində Məhəmməd peygəmbərin vəkili, bütün müsəlmanların başçısı, hamisi sayılan şəxsə verilən yüksək dini ünvan

Xəfif – 1. müləyim, yüngül, yumşaq; 2. zərif, incə; 3. zəif, yüngül

Xərac – vergi, bac

Xislət – insanın təbiətinə məxsus sifət; xasiyyət, təbiət

Xudbin –ancaq özünü düşünən, öz mənafeyini hər şeydən yüksək tutan adam, egoist

Xurcun – içərisində şey qoymaq üçün, adətən, yük və minik heyvanlarının belindən aşırılan, palaz kimi toxunan, ya da cod parçadan tikilən ikigözlü iri heybə

Xurd-xəsil – əzik-əzik, xincim-xincim, sağ-salamat yer qalmamış, sınıq-sınıq

I

İflic – orqanizmin hər hansı bir üzvünü və ya hissəsini normal fəaliyyətdən qoyan xəstəlik

İltifat – hörmət, ehtiram, gülər üz göstərmə, xoş münasibət; 1. lütf, lütfkarlıq, mərəhmət, etina

İmdad – kömək, yardım; darda qalmış bir adamın köməyinə yetişmə

İns-cins – bəşər, insan, canlı mənasında

İntixab – seçmə

İstehkam – düşməndən qorunmaq məqsədi ilə düzəldilən səngər, sədd, qala, divar, müdafiə tikintiləri
İttifaq – əhvalat, hadisə
İzzəti-calal – hörmət, təmtəraq

K

Kandar – qapı ağzı, astana
Karxana – fabrik, zavod, emalatxana
Karvan – bir-birinin ardınca sıra ilə hərəkət edən yüklü heyvan (əsasən, dəvə) qatarı
Kəsb – çalışıb qazanma və bunun nəticəsində əldə edilən qazanc, gəlir
Kəşkül – hind qozunun qabığından düzəldilmiş qab; dərvişlər gəzdirirdilər.
Kolxoz – sosializm dövründə kollektiv təsərrüfat
Konqres – geniş miqyaslı beynəlxalq qurultay, müşavirə, yiğincaq
Köhlən – harın bəslənmiş, yaxşı baxılmış
Kösöv – bir hissəsi yanıb qaralmış, yaxud yanıb sönməkdə olan odun parçası
Külüng – das çıxarma və torpaq qazımı işlərində istifadə edilən bir ucu sivri, o biri ucu enli alət
Kündə – burada; qaçmasın deyə dustağın ayaqlarına, əllərinə və ya boynuna vurulan ağır şey

Q

Qaldırım – səki
Qalxan – qədim müharibələrdə qılınc və s. zərbəsindən qorunmaq üçün əldə tutulan dairə və ya düzbucaqşəkilli sıpər (ağac, metal, dəridən)
Qamət – boy, boy-buxun, qədd
Qandal – məhbusların əl və ayaqlarına keçirilən dəmir halqalı zəncir
Qanqal – yarpağı tikanlı alaq bitkisi
Qaravaş – qulluqçu qadın (qız)
Qart – qocalmış, qoca
Qatar – burada: bir qayış üzərinə düzülmüş güllə sırası, patrondaş
Qaynaq – bir şeyin qaynayıb çıxdığı yer, mənbə
Qeysər – Qədim Roma və Bizans hökmdarlarına verilən ad, padşah
Qeyzlənmək – hiddətlənmək, qəzəblənmək, bərk acığı tutmaq
Qədək – pambıqdan toxunma sadə və ucuz parça
Qəhər – bir məhrumiyyət, haqsızlıq və ya üzüntüdən doğan hədsiz ruhi əzab və iztirab
Qənşər – qarşı tərəf, ön tərəf; irəli, qabaq
Qəyyum – həddi-buluğa çatmamış uşaqlara və onların mal-mülkünə nəzarət edən adam
Qibtə – başqalarının üstünlüğünü, müvəffəqiyyətini, xoşbəxtliyini və başqa yaxşı cəhətlərini görüb, bunların özündə də olmasını arzulama, bunların həsrətini çəkmə
Qovğa – dava-dalaş, vuruşma, qalmaql
Qran – bir riala bərabər İran gümüş pulu
Qubar – dərd, qəm, qüssə
Quruş – qəpik
Quzey – dağın, evin və s. gün düşməyən, günəş görməyən yeri, həmişə kölgəli yer
Qürur – iftixar, mənlik hissi, təmkin

L

Lağım – yeraltı yol, yer altında qazılmış üstüörtülü xəndək
 Loğma – Bir dəfədə ağıza qoyulan çörək parçası
 Lütfkarlıq – xeyirxahlıq, mərhəmət göstərmə

M

Mahud – üz tərəfi keçə kimi basıq yun və ya yarıyun parça
 Mehtər – ata qulluq edən, atabaxan
 Merinos – nazik, ağıyunlu qoyun cinsi, habelə bu cinsdən olan qoyunun özü
 Məhbəs – həbsxana
 Məhkum – haqqında hər hansı bir cəza hökmü çıxarılmış adam
 Məhsər – qiyamət; dünyanın sonu
 Məlhəm – yaraya və ya ağrıyan yerlərə sürtülən yağlı dərman
 Məlul – məllallı, qəmgin, məyus, bezgin, usanmış
 Məngənə – hər cür şeyi sıxıb saxlamaq üçün çilingər aləti
 Məram – istək, arzu, dilək
 Məsum – günahsız, heç bir günahı, qəbahəti olmayan
 Məşəl – ətrafı işıqlandırmaq üçün ağac və s. başına sarınaraq, yaxud xüsusi bir alət içərisinə qoyularaq yandırılan neftli əsgİ
 Məşəqqətli – çox ağır, çox zəhmətli, çox əzablı, əziyyətli, sərt
 Mətləb – məsələ, işin mahiyyəti, məzgi
 Məyus – qəmli-qüssəli, bikef, pərişan, pərt
 Məzлum – zülm çəkmiş, zülm altında olan
 Mötəbər – 1. Etibarlı, inanılan; 2. Hörmətli, sözükeçən, tanınmış, nüfuzlu, təmizliyinə etibar edilən
 Mum – bal arılarının hazırladığı və şan düzəltmək üçün istifadə etdikləri maddə, bitki maddəsi
 Muzd – görülən iş müqabilində verilən əmək haqqı, zəhmət haqqı
 Müdam – daim, həmişə, aramsız, fasiləsiz
 Müdhiş – dəhşətli, dəhşət doğuran, vahiməli, dəhşətamız, qorxunc
 Müntəzir – gözləyən
 Müntəzir olmaq – intizarda qalmaq, nigarancılıqla gözləmək
 Müxənnət – alçaq, namərd, qorxaq
 Müxtəsər – yiğcam, qısa
 Müjdə – muştuluq; şad, xeyir xəbər
 Müqəvvə – içi boşaldılıb qurudulmuş heyvan və ya quş gövdəsi; burada: quru, cansız adam
 Mülki – qeyri-hərbi, əsgəri olmayan, sivil
 Mürtəcə – yenilik və tərəqqi uğrunda mübarizədə köhnəlik və vaxtı keçmiş şeyləri müdafiə edən, ictimai və mədəni tərəqqinin əleyhinə gedən
 Müti – itaət edən, hər şeyə boyun əyən, tabe olan, itaətli
 Müyəssər olmaq – nəsib olmaq, başa gəlmək

N

Naib – orta əsr müsəlman dövlətlərində əyalət hakimi
 Namə – məktub, kağız
 Navalça – yağış, qar suyunun axması üçün damların kənarına qoyulan boru
 Nəqs – rənglərin, cizgilərin, kölgələrin kombinasiyasından ibarət şəkil, çəki, bəzək
 Nəşə – kef, sevinc, ləzzət, zövq

Nimdaş – bir qədər geyilmiş, işlənmiş, nisbətən köhnəlmış, təzə olmayan
Nisgil – yerinə yetməyən, ürəkdə qalan arzu; qüssə, dərd
Nizə – uzun ağaca keçirilmiş ucu şiş, deşici qədim silah

O

Ordugah – qoşunların yaşayış məntəqələrindən kənarda müvəqqəti mənzil
saldıqları yer
Oylaq – burada: düzənlilik, geniş sahə

Ö

Örüş – mal-qara otarılan yer, geniş otlaq

P

Palaz – yundan və ya pambıqdan toxunma enli, uzun, qalın, xovsuz xalça növü

Pasiban – qoruyucu, qarovulçu

Patrondaş – tüfəng və tapança patronlarını qoymaq üçün yuvacıqları olan
kəmər

Pəri – əsatirdə: cılınçların gözəl və cazibəli qadın şəklində təsəvvür olunan qismi

R

Rəvac – 1. müştərisi çox olan, tezsatılan, işə gedən; 2. tərəqqi etmək, inkişaf
etmək, irəliləmək

S

Sallaqxana – mal-heyvan kəsilmək üçün xüsusi bina, yer

Sarban – karvanı aparan, karvana başçılıq edən adam, dəvəçi

Sədrəzəm – Osmanlı Türkiyəsində baş vəzir

Sənəm – gözəl, dilbər

Səngək – uzun, yastı çörək növü

Sərgərdan – yersiz-yurdsuz, sərsəri

Sırma – qızıl kimi parıldayan incə gümüş tel

Sirayət – yoluxma, keçmə

Sövdəgər – parça alveri ilə məşğul olan adam, parça mağazası sahibi

Suluq – qoyunun ilk südündən hazırlanan pendirəoxşar ağarti

Sürpriz – gözlənilməz, heyrətə salan hədiyyə, hadisə

Süvar olmaq – ata və ya başqa heyvana minmək

Ş

Şaşırmaq – bir iş, bir hadisə və s. qarşısında özünü itirmək, çəşib qalmaq, nə
edəcəyini bilməmək

Şeşpər – qədim silah növü: altidilli toppuz

Şeypur – əyri boru şəklində ağızıgen musiqi və ya siqnal aləti

Şəfa – xəstəlikdən qurtarma, sağalma, yaxşılaşma

Şəvə – qara rəngli, iri, qiymətli muncuq

Şiş – burada: kabab bişirmək üçün ucu iti dəmir və ya ağaç çubuq

Şitil – sonradan çıxarılıb başqa yerdə əkilmək üçün parnikdə və ya xüsusi
ləklərdə yetişdirilən bitki

T

Tağ – burada: bəzi binaların yarımdairə şəklində olan damı; qovun, qarpız və s. yerdə sürünen kolu
 Taziyənə – qırmanc, qamçı
 Təb – şeir demək, musiqi yazmaq, mahnı oxumaq meyli, ilham
 Təbil – iri nağara; keçmişdə qoşunu döyüşə ruhlandırmak, karvanı səfərə səsləmək kimi məqsədlərlə istifadə olunan musiqi aləti
 Terror – öz siyasi və sinfi düşmənlərinə qarşı onları cismən məhv etməyə qədər zorakı tədbirlər siyasəti
 Təfavüt – fərq
 Təhdid – qorxutma, hədələmə, hədə-qorxu
 Təlaş – həyəcan, iztirab, təşviş
 Təlqin – hər hansı bir fikri, hissi qəbul etdirmək üçün birinin iradəsinə, psixikasına təsiretmə, beyninə yeritmə
 Təzim eləmək – baş əymək
 Tənab – ip, örökən
 Təntimək – darıxmaq, hövsələsini itirmək, tələsməkdən canı sıxılmaq
 Təsəlli – bir acını az da olsa unutduracaq, dərdi, kədəri, qəmi yüngülləşdirəcək söz, nəsihət və ya yaxşılıq; ovundurma, təskinlik
 Təşrif – öz gəlişi ilə bir şəxsi və ya bir yeri şərəfləndirmə, buyurub gəlmə
 Təşviş – narahatlıq, təlaş, həyəcan
 Tətik – odlu silahların atəş açmaq üçün barmaqla geri çəkilən manivelası
 Təvəqqə – xahiş, dilək
 Təvəllüd – doğulma, anadanolma
 Təzim – baş əyərək salam vermə, baş endirmə
 Töhəmət – danlama, danlayış, məzəmmət, danlaq
 Tuluq – içində yağ, maye və s. saxlamaq, nehrə çalxalamaq üçün qab kimi işlədirilən bütöv qoyun və ya keçi dərisi

Ü

Üləma – 1. alimlər; 2. islamda: ilahiyyət biliciləri və hüquqsünaslarına verilən ad
 Üzəngi – süvarının ayağını dırəməsi üçün yəhərin iki tərəfindən asılı, altı düz dəmir halqalardan hər biri

V

Vahimə – xəyala gələn qorxulu şeylər, hövl, təşviş, narahatlıq
 Verst – 1,06 kilometrə bərabər uzunluq ölçüsü
 Vəcd – sövq, həvəs, sevinc, ruh yüksəkliyi
 Vədə – bir iş üçün qabaqcadan təyin olunan vaxt, müddət
 Vəngildəmək – vurulmaqdan və ya başqa bir səbəbdən itin yazıq-yazıq, ucadan səs çıxarması
 Vəzənə – 1. Tərəzi, tərəzi daşı; 2. Barıt qabı
 Vücud – cisim, bədən
 Vüqar – öz mənliyini yüksək tutma, təmkin, ağırlıq, ciddiyyət, başucalıq

Y

Yaba – ot, saman və başqa bu kimi şeyləri toplayıb atmaq, qaldırmaq üçün

uzun saplı, iki və ya daha artıq dişi olan kənd təsərrüfatı aləti
Yabançı – özgə, yad, tanış olmayan
Yalman – atın boynunun üst hissəsindəki uzun tüklər – yal
Yanşaq – aşiq, ozan
Yapıcı – basılmış keçi yunundan (keçədən) hazırlanmış plaşaoxşar qolsuz, uzun, enli geyim
Yaylım – mal-qaranın gecə otlağa çıxarılması
Yeknəsəq – 1. Eyni, bir-birinə oxşayan, eyni cür səslənən; 2. Usandırıcı, dərixdırıcı, cansıxıcı
Yüyən – atın başına keçirilən kəm və cilovdan ibarət ləvazimat

Z

Zehin – insanda düşünmə, anlama və yaddaş qabiliyyəti; dərrakə, istedad
Zəndlə – diqqətlə
Zəhər tuluğu – həddən artıq acıdır, ətiaçı və kobud
Ziyadə – çox, artıq

Qısa ədəbiyyatşünaslıq terminləri lüğəti

Bədii təsvir vasitəsi – əsərdə bədiilik, obrazlılıq yaratmaq üçün sözlərin məcazi anlamda işlənməsidir. Epitet, təşbeh, metafor əsas bədii təsvir vasitələrindəndir.

Bənzətmə – bədii əsərdə bir əşyanın, hadisənin özündən daha qüvvətli əşyaya, hadisəyə oxşadılmasına deyilir. Bənzətmə əvəzinə, ərəb sözü olub oxşatmaq, bənzətmək mənası verən təşbeh termini də işlədir. Bənzətmədə çox zaman *kimi*, *tək* bənzətmə qoşmalarından istifadə olunur. Məsələn: *Şaxtalı havada küçəyə çıxan uşağın əlləri buz kimi soyuq idi*. Burada bənzətmə dörd tərkib hissədən ibarətdir: Uşağın əlləri – bənzəyən, buz – bənzədilən, kimi – bənzətmə qoşması, soyuq – bənzətmə əlaməti.

Təşbeh bənzətmə qoşması olmadan – bənzəyən və bənzədilən vasitəsilə də yaradıla bilər: *əlləri buzdur*.

Boy – dastanın bir qolu, bitkin hissəsi.

Dialoq – yunanca sōhbət, müsahibə deməkdir. Bədii əsərdə iki və daha artıq şəxsin bir-biri ilə danışığıdır. Dialoq əsərdəki hadisələrin mahiyətinin, surətlərin daxili aləminin açılmasında mühüm rol oynayır.

Epitet – yunanca əlavə deməkdir. Bədii əsərdə sözün təsir gücünü artırmaq üçün ona artırılan məcazi mənalı təyinedici sözdür (sifətdir). Epitetə bədii təyin də deyilir. *Şirin çay* birləşməsində şirin sözü məcazi mənada işlənmədiyindən epitet deyil, *şirin söz* ifadəsində isə *şirin* məcazi mənalı söz olduğundan epitet sayılır.

Epizod – bədii əsərin bitkin bir parçasıdır.

Ədəbi qəhrəman – təsvir olunan hadisələrin mərkəzində duran və yazıçının irəli sürdüyü ideyanın əsas ifadəcisinə çevrilən surətə deyilir. Bədii əsərin qəhrəmanı müsbət olduğu kimi, mənfi də ola bilər.

Ədəbi növ və janrlar – bədii əsərlər üç ədəbi növə ayrılır: epik, lirik və dramatik növ. Epik əsərlərdə təhkiyə, təsvir, lirik əsərlərdə tərənnüm, dramatik əsərlərdə əyani göstərmə əsas, aparıcı əlamətlərdir. Hər bir ədəbi növün müxtəlif şəkilləri vardır ki, onlara ədəbi **janrlar** deyilir. Məsələn, epik əsərlərin əfsanə, nağıl, dastan, təmsil, hekayə; lirik əsərlərin bayatı, qoşma, gəraylı; dramatik növün isə dram, komediya, faciə janrları vardır.

Mövzu yazılıçının bədii əsərdə diqqət mərkəzinə çəkdiyi əsas həyatı məsələlər, səciyyəvi hadisələrdir. Mövzu əsərin ideyası ilə sıx əlaqəlidir.

İdeya – seçilmiş mövzu, təsvir edilən surətlər, hadisələr vasitəsilə yazılıçının oxucuya çatdırmaq istədiyi başlıca fikir, müəllif niyyətidir.

İllüstrasiya – bədii əsərin mətni ilə əlaqədar olan və bu mətnin izahına kömək edən şəkil. Ədəbi əsərlərdə, xüsusən uşaq ədəbiyyatında, dərsliklərdə illüstrasiyadan geniş istifadə olunur.

Peyzaj – fransız sözü olub, ölkə, məkan, yer deməkdir. Ədəbiyyatda təbiət təsviri anlamında işlədir. Təbiət təsviri qəhrəmanların xarakterinin, hadisələrin, müəllif fikrinin başa düşülməsində mühüm rol oynayır, anlaşılmasına kömək edir.

Portret – bədii əsərdə surətlərin zahiri görünüşünün təsviri. Bədii əsərdə portret insan surətlərinin canlı verilməsinə, onların xarakterinin daha yaxşı açılmasına kömək edir.

Surət (obraz) – bədii əsərdə yazılıçının yaratdığı obrazdır. Əsərdə insan surətləri ilə yanaşı, təbiət, heyvan, əşya surəti də yaradıla bilər.

Təbiət surəti – əsərdə təbiət mənzərəsinin təsvirinə deyilir. Təbiət mənzərəsinin təsviri peyzaj da adlanır.

Təhkiyə – epik əsərlərdə (əfsanə, nağıl, dastan, təmsil, hekayə) hadisə oxucuya təhkiyə (danışmaq, söyləmək, nağıl etmək) yolu ilə çatdırılır. Əsərdəki hadisələr ya müəllifin, ya da qəhrəmanın dilindən nağıl edilə bilər.

Tərənnüm – bədii əsərdə hadisələrin, qəhrəmanın hərəkətlərinin, təbiət gözəlliklərinin yaratdığı xoş hisslərin, müsbət arzu və istəklərin obrazlı, ahəngdar ifadəsidir.

Təsvir – bədii əsərdə hadisənin, qəhrəmanın, əşyanın, təbiət mənzərəsinin əlamətlərinin sözlə ifadəsidir.

AŞAĞIDAKI KİTABLARI OXUMAĞI
MƏSLƏHƏT GÖRÜRÜK
(əsərlər müəllimin tövsiyəsi ilə seçilə
bilər)

1. Azərbaycan uşaq ədəbiyyatı
antologiyası. Tərtib edəni:
Q.Namazov. 3 cilddə, I cild. Bakı:
Öndər, 2004.
2. Azərbaycan uşaq ədəbiyyatı
antologiyası. Tərtib edəni:
Q.Namazov. 3 cilddə, II cild. Bakı:
Öndər, 2004.
3. Azərbaycan uşaq ədəbiyyatı
antologiyası. Tərtib edəni:
Q.Namazov. 3 cilddə, III cild. Bakı:
Öndər, 2004.
4. Azərbaycan şifahi xalq ədəbiyyatı.
Antologiya. Tərtib edəni:
B.Abdulla. Bakı: İki kitabda, birinci
kitab. Bakı: XXI-Yeni Nəşrlər Evi,
2001.
5. Azərbaycan şifahi xalq ədəbiyyatı.
Antologiya. Tərtib edəni:
B.Abdulla. İki kitabda, ikinci kitab.
Bakı: XXI-YNE, 2001.
6. Azərbaycan nağılları. Bakı: Şərq-
Qərb, 2005.
7. Azərbaycan nağılları. Tərtib edəni:
B.Abdulla. Bakı: Çaşıoğlu, 2004.
8. Atalar sözü. Bakı: Öndər, 2004.
9. Dədə Qorqud dastanları. Uşaqlar
 üçün işləyəni: Şamil Cəmşid. Bakı:
Maarif, 1980.
10. Lüis Keroll. Alisa möcüzələr ölkə-
sində; Redyard Kiplinq. Mauqli;
Joze Qomes Ferreyra. Cəsur Joanın
qəribə macəraları.
Bakı: Öndər, 2005.
11. Rzaquluzadə Mikayıł. Seçilmiş
əsərləri. Bakı: Şərq-Qərb, 2006.
12. Seton-Tompson Ernest. Seçilmiş
əsərləri. Bakı: Şərq-Qərb, 2006.
13. Tven Mark. Seçilmiş əsərləri. Bakı:
Şərq-Qərb, 2009.

BURAXILIŞ MƏLUMATI

ƏDƏBİYYAT

Ümumi təhsil müəssisələrinin 7-ci sinifləri üçün ədəbiyyat fənni üzrə dərslik

Tərtibçi heyət:

Müəlliflər

Soltan Hüseyn oğlu Əliyev
Bilal Ağabala oğlu Həsənov
Aynur Cəfər qızı Mustafayeva
Sədaqət Qurban qızı Məmmədova

Redaktor

Kəmalə Abbasova

Bədii redaktor

Taleh Məlikov

Texniki redaktor

Zeynal İsayev

Dizayner

Nərmin Məlikzadə

Rəssamlar

Məzahir Hüseynov, Elmir Məmmədov

Korrektor

Aqşin Məsimov

© Azərbaycan Respublikası Təhsil Nazirliyi (qrif nömrəsi: 2022-029)

Müəlliflik hüquqları qorunur. Xüsusi icazə olmadan bu nəşri və yaxud onun hər hansı hissəsini yenidən çap etdirmək, surətini çıxarmaq, elektron informasiya vasitələri ilə yaymaq qanuna ziddir.

Hesab-nəşriyyat həcmi: 9,3. Fiziki həcmi: 13 çap vərəqi.

Formatı: $70 \times 100^{\frac{1}{16}}$. Səhifə sayı: 208.

Şriftin adı və ölçüsü: Məktəb qarnituru 9-11 pt. Ofset kağızı. Ofset çapı.

Sifariş ___. Tiraj 157080 . Pulsuz. Bakı – 2022.

Əlyazmanın yiğimə verildiyi və çapa imzalandığı tarix: 29.06.2022

Çap məhsulunu nəşr edən:

“Bakınəşr” (Bakı, H.Seyidbəyli küç., 30)

Çap məhsulunu istehsal edən:

“Şərq-Qərb” MMC (Bakı, Aşıq Ələsgər küç. 17)

Pulsuz



Əziz məktəbli !

Bu dərslik sizə Azərbaycan dövləti tərəfindən bir dərs ilində istifadə üçün verilir. O, dərs ili müddətində nəzərdə tutulmuş bilikləri qazanmaq üçün sizə etibarlı dost və yardımçı olacaq.

İnanırıq ki, siz də bu dərsliyə məhəbbətlə yanaşacaq, onu zədələnmələrdən qoruyacaq, təmiz və səliqəli saxlayacaqsınız ki, növbəti dərs ilində digər məktəbli yoldaşınız ondan sizin kimi rahat istifadə edə bilsin.

Sizə təhsildə uğurlar arzulayırıq!

